



NAINI TAL

दुर्गेश्वर मुनिमठ पुस्तकालय  
नैनीताल



Class No. 891.3

Author No. R25 P

Page No. 1779

ग्राम्य जीवन को चित्रित करने वाला उपन्यास 'पथ का पाप' न केवल सामाजिक यथार्थ का ज्वलंत रूप है, न केवल यह एक कठोर व्यंग्य है, वरन् यह मानव चरित्र का एक असाधारण उद्घाटन है, और चरित्रचित्रण का कौशल इसमें अद्भुत क्षमता को प्राप्त कर गया है ।

शेक्सपियर का इआगो महान् सृजन है या इस उपन्यास का किशनलाल ? इआगो ओथेलो के विरुद्ध क्यों था, यह शेक्सपियर स्पष्ट नहीं कर सका, लेकिन किशनलाल के हर कार्य का एक न्याय-संगत कारण है, चाहे यह संगति उसकी अपनी ही क्यों न हो ।

कलेवर में छोटी होने पर भी, इसीलिए यह एक जर्बंदस्त चीज़ है ।



बरौठा गांव के छप्पर दूर से ही मटमैले दिखाई देते । उनमें किसी-किसी पर बरसात की उजली बूंदों ने अपना ऐसा प्रभाव दिखाया था कि वे काले पड़े-से लगते थे । हवा कभी जब तेज़ बहती और चित्रों से सज्जित बिटौरों से टकराती, उनपर जाकर लोटती तब उनपर चढ़ी बेलों की तोरइयां हिल उठतीं । खासी आबादी थी और बीछ में एक मंदिर का शिखर उसकी आध्यात्मिक वाक्ति का पत्थर-प्रतीक था । घर पक्के भी थे, कच्चे भी । कच्चे कई, पक्के कम और अपने ऊपर पुती सफेदी के कारण दूर ही से चमकते-से दिखाई देते थे । किसी समय यह एक बड़ा स्थान था । उस दृष्टि से इसे ऐतिहासिक भी कहा जा सकता है, किंतु इतिहास अतीत में चला गया था और आज के रहने वालों को उसमें किरसे-कहानियों की-सी थोड़ी-सी दिलचस्पी जरूर थी । वरना इसपर कोई भी ध्यान नहीं देता था कि बाईं तरफ गांव-बाहर की बड़ी बावड़ी किसने बनवाई थी । वे तो बस चैत के मेले में उसमें इकट्ठा होने की बात तक सीमित थे, जब मैना, गुजर इत्यादि टोल के टोल झटके वाले स्वरों से गाते थे, या औरतें बेसुरे गीत गाया करती थीं ।

गांव राजस्थान की सीमा पर था, और उत्तर प्रदेश का नगर आगरा उसके पास ही पड़ता था । आसपास का प्रदेश यदि पन्द्रह मील ऊपर से देखा जाए तो ऐसा लगता जैसे एक धब्बा यह गांव था जो हरी और भूरी धरती के बीच में था और दूर एक और मोटा धब्बा आगरा था । वहां से शायद यह नहीं दीखता कि सम्राट् अकबर का बनाया बुलंद

दरवाजा इस गांव की बाईं ओर रेलवे लाइन से हटकर खड़ा था। अवश्य आगरे के पास बहती नीली जमना एक धुंधली काली रेखा-सी दिखाई देती। लेकिन यह सब कयास की बात है क्योंकि परिदे उपन्यासों में कभी दिलचस्पी नहीं लेते, न वे साम्राज्य बनाते हैं कि धरती की इस तरह देख-रेख करें।

भूरी धरती वह होती, जो खेत होती, या होती बंजर। बरसात में यह भी हरी-भरी हो जाती और फिर पेड़ और भी हरे दिखाई देते। फिर सारे रंग बदलते, फिर पीलापन आता और गर्मी फिर सबको धुंधला-सा कर देती।

मनुष्य भी ऋतुओं की तरह वस्त्र बदलते। गर्मियों में मर्द एक धोती बांधते, घुटनों तक ऊंची और सिर पर पगड़ी बांधते, लेकिन औरतें बड़े घेरे की घघरियां पहनतीं और ओढ़नी को ऐसे ओढ़तीं कि लहंगा पीछे से पूरा छिप जाता। उनके धूँधल लम्बे होते। धूँधल बहू की निशानी होती तो बेटी की होती खुला मुँह।

इस गांव को भी नये ज़माने ने छुआ था। जब से पाकिस्तान से शरणार्थी यहां आए थे, उनके साफ कपड़ों ने यहां भी असर डाला था और मध्यवर्ग अब सफाई-पसंद बन चला था। शरणार्थियों ने यहां की बोली सीखी थी, यहां वालों ने सीखा था कि मेहनत का उपभोग उसकी उपज का भोग था। अब औरतें ऊंच जातों में 'बिलौज' पहनतीं। 'पैटीकोट' भी चलता, मर्दों में ड्राइवर, विद्यार्थी तथा कुछ नकलची कमीज-पतलून भी पहनते। गोया वहां बिजली भले ही न हो, लेकिन गैस की रोशनियां थीं, और 'लौट सीपर' वाले 'फोनगिलास' भी थे।

शहर की तरफ बसें दौड़तीं। उनमें खचाखच भीड़ भरती और वे औरतें जो धूप में काम करने में कभी न थकतीं, मोटर का किराया देते ही कहतीं : 'ऐ मोटर वारे ! बदबोई से सिर भिन्न रहा है। गरमी मारे डारें। जल्दी चला।' जब मोटर चलती तो वे संघे मगर खड़े स्वर से अपने माथे और हाथों पर गहनेनुमा बंधी चांदी की पतली जंजीरों को

हिलातीं, बच्चों को जांघों पर बिठाए गाने लगतीं। यहां से बसें आगरे भी जातीं और उधर महुआ हिंडौन होकर करौली भी जातीं। महुए वाली जैपुर-मंडावर से मिला देती और फिर रह ही क्या जाता था। भुसावर और बयाना और रुदावल भी दूर नहीं रहते थे। यों वह बरोठा गांव अब भी पुराने ढर्रे का बना था। उसके कोठों का संकरा पटाव होता, क्योंकि वे वहां चीरियां डालते, या 'गाटर' डालने पर चौकों का भी पटाव होता, क्योंकि दुमंजिले चढ़वाने वाले ज़रा बड़ी बैठक बनवाते। पर घर प्रायः जातियों के अनुकूल बनते। मुहल्ले भी जातियों में बंटे थे और प्रायः ही एक घर से दूसरे घर की देखभाल मुश्किल नहीं थी क्योंकि वे आंगनदार होते। और छतों या ऊपर के कोठों से भांकने से दिखना कठिन न होता। पर वह बात लोगों के हिपज़ में थी, उसपर कोई बैसे ही गौर नहीं करता था, जैसे स्कूल मास्टर की औरत को भैंस लिए 'हरा' काटकर सिर पर गट्टर लाते देखकर कोई ध्यान नहीं देता था। मास्टर स्कूल में मास्टर था, बाहर वह, अगर उसके पास छोटा-सा खेत हुआ, तो उसमें खाद भी आप ही डाल लेता था। शहर की वह बनावट यहां नहीं थी, जिसमें 'श्रम' भी 'सम्मान' का अंग था, लेकिन गांव में इस 'श्रम' को 'महत्व' नहीं माना जाता था, उसे गरीबी का लक्षण और अनिवार्य अंग समझकर स्वीकार कर लिया गया था।

इसलिए जब बीहरे परिवार की बहू जावित्री बावड़ी के हनुमान की तरफ झुकती जाती तो कोई नहीं देखता। सोचते, जाती होगी। वह मुंह पर धूंधट काढ़े रहती। प्रायः ही औरतें आती-जातीं। दिन में किसी-को कोई भय नहीं था।

पर जब जावित्री ने पीपल के पेड़ के पास के भुरमुट के पास से जाते हुए, उस गुंजान छाया में जिस गति से गुजरना चाहिए था, उससे न निकलकर, कुछ देर में वह रास्ता तय किया और उस ओर से गांव का छद्दीला जवान रूपनरायन निकलता दीखा, सुनार बिहारी की मूंछें अपने आप अपनी जवानी पर कुंठित-सी हो गईं और उसने कुछ संदेह से सिर

हिलाया। पर ऐसी कोई ज्यादा देर भी नहीं हुई थी कि वह कुछ निराण कर लेता।

फिर जावित्री का पति किशनलाल तो रूपनरायन का खास दोस्त था। यों रूपनरायन बड़ा जरूर था, क्योंकि किशनलाल रूपनरायन की पत्नी सोमोती को भाभी कहता था और इस नाते रूपनरायन के लिए जावित्री का दर्जा 'बहू' का था, पर बिहारी इन बातों को सोचते हुए ऊब गया। वह बढ़ चला। रूपनरायन चला गया तो अपने आप बिहारी की आंखों ने मुड़कर देखा कि जावित्री दूर एक पेड़ से लगी खड़ी थी और सामने एक आदमी और था। बिहारी ने गौर से देखा। मंगल था।

मंगल रूपनरायन के खेतों में हल चलाता था, उसका 'हारी' था और रूपनरायन के खेत भी उस तरफ ही थे, थे ज़रा सन्नाटे-से में। उसकी डोरों पर तो घने पेड़ थे ही, किसी वक्त की खोदी हुई एक कच्ची कुड़िया ढहकर भेरा बन गई थी, जिसके चौड़े गड्ढे में से लम्बे और घने पेड़ निकल आए थे। उनके पास ही 'खिरान' पड़ता था, दाँय होती थी, रास बरसती थी और आदमी फिर नाज इकट्ठा कर लेता था। शायद वे खेत से लौट रहे थे। और तभी मंगल से जावित्री की बातें हो रही थीं, क्योंकि मंगल उसके पड़ोसी का नौकर था और नौकर से पर्दा गाँव में तब होता है, जब वह बड़ा-बूढ़ा हो। मंगल पट्टा जवान था। अगर वह रूपनरायन का नौकर न होता और उसका-सा ही गोरा भी होता तो गबरू कहलाने से उसे कौन रोक सकता था।

गाँव में औरत पच्चीस की हुई कि पता ही नहीं चलता कि वह चालीस और पच्चीस के बीच कहां है। मर्द की जात तीस से पचास तक पता नहीं चलती। सफेद बाल आने लगें तब उसी समय बुढ़ापा शुरू होता है। जबानी बीस और पच्चीस तक हो लेती है। यही बत्तीस एक साल का था बिहारी। उसे लोग बूढ़ों के साथ भी हुक्का पीते हुए देख लेते थे और जवानों की जब भंग छुटती थी तब वह बुजुर्ग बना मिलता था। उसकी

दूकान नहीं के बराबर चलती थी, लेकिन गुजर एक ऐसी चीज है जो अकेले आदमी को ज्यादा तंग नहीं करती, क्योंकि मजबूरी में वक्त की दुहाई देकर अपना मन मार लेना बहुत कठिन काम नहीं होता और काल्पनिक भविष्य की सुखद आशाओं के सपनों पर कुठाराघात करने वाला भी कोई साक्षीदार नहीं होता। वह रामलाल का दोस्त था। रामलाल किशनलाल का भाई था छोटा, अतः उस परिवार के प्रति अनजाने के मान-सम्मान में बिहारी सुनार को अनुरक्ति थी। उसी घर में तीन भाई हैं, एक रंडुआ रामलाल, छोटा है कंवारा मदनलाल। जो गिरस्ती की धुरी है, सो किशनलाल, क्योंकि उसकी व्याहता घर है। उसीकी पत्नी यों सुने रास्ते चले !

गांव में मसल मशहूर है कि बैल को हल, लड़के को मदरसा और लड़की को सुसराल ठीक रखते हैं। लेकिन सुसराल तो असली वह है जहां सास हो। रामलाल तो रहे दिन भर दूकान, मदन की बिसात क्या ! और किशनलाल !

यह याद आते ही बिहारी को न जाने क्यों नफरत से फुरफुरी-सी हो आई। जैसा वह, वैसी उसकी औरत !

कैसी ऐंड के खड़ी बतराती है। मरा धूँघट भी ऐसा कि जो चाहे देख ले। मंगल भी कैसा लट्ठ खड़ा था !

बिहारी अब उत्तर की तरफ से मुड़ गया और खिरकान वाले कुएं के पास से बढ़ा कि उसे किशनलाल मिला। बत्तीस एक साल का युवक।

उसने कहा : 'राम राम भैया !'

'राम राम !' बिहारी ने कहा : 'बहुत पीछे रह गए तुम ?'

किशनलाल ने चौंककर कहा : 'पीछे ? कैसे ?'

'मैंने जानी, कहीं दोनों जा रहे थे।'

गांव का रिवाज है, अक्सर ही दीखेगा कि गांव वाला इस मामले में अभ्रंज होता है कि अपनी औरत को संग ही लेकर चलता है, लेकिन थोड़ा देसी होता है कि, आप आगे चलता है, औरत पीछे चलती है।



अंगरेजों में मर्द बोझा उठाकर चलता है, गांव वालों में बक्स औरत लेकर चलती है।

‘दोनों कौन ?’ किशनलाल ने पूछा।

‘तुम और बहू।’

‘नहीं तो ?’

‘सो ही तो ! मैंने जानी पानी-वानी पीने रुक गए होंगे। तो बहू इधर कहाँ जा रही थी ? लोटा भी हाथ में न था !’

उसने व्यंग्य को समझा और कहा : ‘हुनुमानजी के गई होगी।’

बिहारी ने बात बदली : ‘चलते हो ?’

‘आज किधर ?’

‘वही मियां की दौड़ मस्जिद तक !’

‘भइया के पास !’

‘और क्या ?’

‘खूब बैठक जमती है ?’ व्यंग्य छलका।

बिहारी समझा नहीं, बोला : ‘यह तो दिल लगने की बात है। अपने राम तो पीछे हटते नहीं। दूध तो वो जो खटास से फटै नहीं। निभाना जानते हैं।’

किशनलाल मन ही मन उससे रुष्ट हो गया।

बिहारी ने फिर विषय बदला।

बोला : ‘जे बात सच है ?’

‘कौन-सी ?’

‘तुम सहर जा रहे हो ?’

किशनलाल हंसा। और बोला : ‘बात यह है कि भैया बड़े सीधे आदमी हैं।’

‘अरे यह क्या हमें बताते हो ! सोना है। दूध का घुला। बजाजी में कम बेईमानी है ? भगर रामलाल ! मजाल है। न देखा, न सुना ! हमारी अपने यार से पटती ही इसलिए है।’

उसने गर्व से सिर हिलाया । किशनलाल मन ही मन खिसिया गया । उसने भेंप मिटाते हुए कहा : 'पर इतने धर्मात्मा हैं । इसीसे तो डर लगता है ।'

'डर कैसा ?'

'घर-गिरस्ती के आदमी' उसने कहा : 'देखो ! लड़ाई में कन्ट्रोल की दुकान मिली थी । साफ वापिस कर दी कि इसमें बिलैक के बिना बचत नहीं है, सो हम करेंगे नहीं ।'

'ठीक है भइया, तुम्हारे आगे-पीछे नहीं, भइया के आगे-पीछे नहीं, सो कोई चिन्ता नहीं । अकेला आदमी धर्मात्मा बन सकता है, पर दुनिया में रहकर गिरस्ती चलाकर भी बना रहे, वही कठिन काम है ।'

'यह तो मन का भाव है किशनलाल ! नहीं कुछ में सब कुछ है, नहीं तो सब कुछ में भी कुछ नहीं है ।'

यह घोर दार्शनिक बात कहकर बिहारी ने शून्य दृष्टि से आकाश की ओर देखा और फिर कहा : 'क्यों भइया ! एक बात है ।'

किशनलाल मन ही मन तैयार हो गया ।

बिहारी ने कहा : 'अभी मदन ने दरखास दे दी कि बड़े भाई रामलाल के नाम जो सारी पुस्तकें जमीन की टीप है, सो तीनों में बंटे ।'

'हां, मैंने तो कहा भी था ।' किशनलाल ने कहा : 'ऐसा मत कर । मगर माना नहीं । दे दी ?' उसने कुछ आश्चर्य से पूछा ।

'राम-राम !' बिहारी ने कहा : 'ऐसे देवता-से भाई पर भी संदेह ! बामनों में कोई है गांव में ? जो रामलाल का मुकाबला करे ! बहू मरी, तबसे उसने तो जोग-सा साध लिया है । वह अपने लिए कर ही क्या रहा है ? कुछ नहीं । सोते-जागते, बस तुम दोनों की ही चिन्ता लगी रहती है उसे तो । किशनलाल ! ऐसे आदमी सदा नहीं मिलते ।' फिर उसने हठात् कहा : 'अच्छा ! मदन ने तुमसे भी नहीं कहा कि अर्जी दे दी ? उसने तो अपनी काश्त की बात पटवारी से कही । यों तो पटवारी ले-दे के कर देता, मगर रामलाल की काश्त है, चार बरस से उज्जरदारी नहीं,

फिर वो कैसे अचानक बदल देता ? मैं समझता हूँ उसने कुछ मांगा भी ज्यादा होगा। मदन ने क्या किया जानते हो ?'

फिर उसने उसे बड़ी संदेह भरी दृष्टि से घूरा। किशनलाल के मन में घृणा-सी उमड़ आई। मगर वह छिपा गया। बोला : 'तुम जाने कहां से हर बात समझ-जान जाते हो भइया। और वह भी परायों की !'

'पराये ! रामलाल मेरा पराया है !' बिहारी ने अत्यन्त आहत होकर कहा। 'उसके लिए मेरे पास जो है, सो हाजिर है। और ऐसे के लिए जान चली जाए तो क्या ?' उसने फिर कहा : 'सो मदन ने रूपनरायन की तहसीलदार साब से जान-पहचान का फायदा उठाया। उन्होंने हुकम लिखा कि पटवारी फिर जांच करे और उसके मुताबिक रिपोर्ट दे। वे तो समझे कि कोई बात नहीं, मदन भट दस्ती कागज ले आया और जानते हो उसने क्या किया ?'

किशनलाल का मुख उत्तर-सा गया, मगर वह बोला : 'क्या किया उसने ?'

'गजब !' बिहारी ने कहा : 'उसपर हाथ से बड़ा दिया अपने—जमीन तीन हिस्सों में बांट दी जाए और फिर असल दराज का कागज पटवारी को दिया। उसने इन्कार कर दिया कि इस फैसले-हुकम का मतलब ही कुछ नहीं निकलता। वह तो कहो रूपनरायन ने कागज दबवा दिया, तहसीलदार साब से कह-सुनकर, वरना मदन को जेल हो जाती। जालसाजी ठहरी किशनलाल। है न ?'

किशनलाल ने कहा : 'सच ! ऐसा हुआ ?'

'तुम्हें नहीं पता कुछ !'

'मुझसे कब पूछता है !'

बिहारी ने कहा : 'मैंने तभी तो उससे पूछा। बोला, यह लिखावट भइया किशनलाल की है।'

'राम-राम !' किशनलाल रुआसा हो गया : 'ऐसा धूर्त है वह ! मैं ऐसा कर सकता हूँ बिहारी भैया !'

‘यही रामलाल ने कहा—कि हो न हो कोई है जो मदन को नचा रहा है, वरना इसमें इत्ती अकल कहां जो कचहरियों की धूल को सिर-माथे दे ।’ उसने फिर पैनी आंखों से देखा, मगर किशनलाल मन ही मन विक्षोभ से भर गया था । उसने अपने को नियन्त्रित किया और सहसा ही वह मुस्करा दिया । और बोला : ‘दुनिया भी कैसी अजीब है । भइया को मुझपर संदेह हुआ ?’

‘हुआ तो नहीं ।’

‘हाथ से सरकारी कागज़ में बढ़ा ना !!’

‘जेल थी जेल । तभी तो भइया के खिलाफ भाई चुप रह गया ।’ यह कहकर बिहारी ने नथुने फुलाकर मानो हवा को सूंघा । किशनलाल को लगा जैसे कोई शिकारी कुत्ता उसके पीछे लग गया हो । उसे अत्यन्त विक्षोभ हुआ । उसने बिहारी को ऐसे देखा जैसे वह कोई बौना था, तुच्छ था, और मूर्ख तो था ही ।

उसने कहा : ‘बिहारी भइया ! अब तुमने कह दी । मैं तो यों नहीं कहता था कि घर की बात बाहर वालों से क्यों कहूं । पर तुम अब सब जानते ही हो । इतना है कि अपने ही तक रखना ।’

बिहारी को ‘बाहर वाला’ कहकर उसे ‘अपने ही तक रखने’ की सलाह देकर वह मन ही मन बहुत प्रसन्न हुआ, क्योंकि इसमें एक साथ दो चोटें हो गईं, और चोटें भी ऐसी, जो बिहारी के मन को ऐसे रौंद गईं जैसे दो भारी बूट उसके दिल को कुचल गए, वह बोला : ‘मैं तो रामलाल को पराया नहीं मानता ! और किसीसे कहूंगा क्यों ? सच पूछो तो मैं तो इतनी बात भी न कहता । पर तुम्हारी इज्जत को अपनी इज्जत समझता हूं । कोई तुम्हारे घर के खिलाफ कुछ कहे, मुझे सुनने की बरदास नहीं है । उसीसे कह रहा था कि बहू की बात ठीक नहीं लगी मुझे ।’

किशनलाल ने त्यारी चढ़ाकर पूछा : ‘क्या बात है ?’

‘अकेले भेज देते हो सब जगह !’

‘और कुछ !’

‘अब जो होगा वह भी बता देंगे ।’

किशनलाल का मन भड़क उठा ।

उसने कहा : ‘इस गांव की-सी तो कोई जगह ही न होगी । तभी मैं जाने की सोच रहा था ।’

‘ऐं !’ वह चौंका । ‘कहां ?’

‘अभी तो अकेला ही जाऊंगा ।’ किशनलाल ने सहसा स्वर बदलकर कहा : ‘एक बात कहूं बिहारी भइया । दुनिया बहुत बुरी है । इसमें किसीका भी भरोसा नहीं है । बस तुमसे कहता हूं । वचन दो कि कहोगे नहीं ।’

‘मैं क्यों कहने लगा !’

‘भइया से भी नहीं ।’

‘तो देखो !’ उसने जेब से एक कड़ा निकाला जो सोने के पीलेपन से चमक रहा था । फिर कहा : ‘यह है, बहू के मैके से मिला था । आज इसे खरीद लो, या बिकवा दो ।’

बिहारी कुछ अवाक्-सा रह गया । फिर कहा : ‘क्यों ? तुम्हें ऐसी क्या जरूरत आ पड़ी ।’

‘अब तुम्हें क्या बताऊं । भइया तो बजाजी करते हैं । अब मैं इस जरा-सी दुकान में क्या करूं ? कल को मदन का हिस्सा होगा । मैं तो कमा खाऊंगा । हाथ आगे पसार कर भइया को दुःख नहीं देना चाहता । वे हमें पालें तो हम हाथ पर हाथ धरे बैठे रहें । मैं कहता हूं, हमारा भी तो उनके लिए कुछ फरज है । बात तो तब जमे जब हम कमाएं वे खाएं । इसे बेच रुपया आए, तो थोड़ी बौहरगत जमाऊं ।’

बिहारी ने मुस्कराकर कहा : ‘इसमें क्या मुसकिल है । चलो बाजार-अभी बिकवा दूं ।’

‘तुम्हीं न ले लो, घर के घर में माल रहे । किसीको पता भी न चले । जरूरत पड़े तो बिरादरी में बैठने-उठने के मौके पर मांग भी लें ।’

‘तुम भी कैसी बातें करते हो !’ बिहारी ने इस अपनत्व से गद्गद होकर कहा : ‘मेरे पास होते तो तुम्हारे लिए इंकार था ? खपया होता तो दुकान ही अच्छी नहीं चलती ? लोग मुझे सोना देते बरते हैं कि इकली जान है, कौन-से खूँटे से बंधा है, जो इसपर भरोसा करें। वो तो कहो, लोग जाएंगे नत्थी सुनार के पास। जमाना जानता है चोरी का माल श्रीने-पीने कौड़ियों के मोल लेकर गलाता है, हवेली चिनवाली ! श्रीरत सिर में खुसबोई का तेल लगाती है। वह देता है पुलिस को।’ बिहारी ने सिर हिलाया।

‘तो तुम उसको बेचोगे ?’ किशनलाल ने कहा।

‘नहीं, बदरी को दे दूंगा। बौहरा विश्वास का आदमी है।’

‘हां, यह ठीक है। पर मेरा नाम न लेना।’ किशनलाल ने कहा : ‘मैं चलूँ ?’

‘तुम जाओ। कब मिलोगे ?’

‘संझा को।’

बिहारी चला गया तब किशनलाल हंसा और उसे जाते हुए देखता रहा।

बिहारी मुड़ गया तब किशनलाल जावित्री के प्रति संदेह भरा हृदय लिए हनुमान जी की ओर चल पड़ा। वह राह में ही मिली। अकेली थी। किशनलाल ने कहा : ‘हो आई ?’

उसने कहा : ‘हां। कहते हैं एक बाबा जी आए हैं पहाड़ के पीछे। बड़ी मानता है उनकी।’

किशनलाल झुंझला उठा। इस स्त्री को सिवाय बच्चे की चाहना के और कुछ जैसे था ही नहीं।

‘चलोगे ?’ वह बोली।

‘भदन को लेकर जाना।’ उसने कहा : ‘मुझे जरूरी काम से जाना है।’

वह फिर मुड़ गया। उसका मन और ज्यादा खट्टा हो गया था।

बिहारी ने बदरी के घर में प्रवेश किया।

‘कहो !’ बदरी ने कहा। ‘अबकी तो भूल ही गए।’

‘कहां !’ उसने एकांत देख कहा : ‘परेसानी थी।’

‘सो कैसी ?’

‘किसीसे कहेगा तो नहीं ?’

‘मैं क्यों कहने लगा।’

बिहारी ने कड़ा निकाला।

‘क्यों ?’ बदरी ने मन ही मन प्रसन्न होकर कहा, ‘बनने आया है ?’

‘अरे नहीं। एक पड़ा था पुराना।’ लेकिन वह झूठ बोल रहा था।

यह उसके चेहरे पर साफ था।

‘बेचोगे ?’ बदरी ने कहा : ‘नत्थी के चले जाओ।’

‘रखूंगा।’

‘यह तो सोने का है।’ उसने लेकर कहा।

‘तभी तो तुम्हारे पास आया। रख लो। ठोस है। दे दो जो देते

हो ! पर सुनो किसीसे कहना नहीं।’

हठात् वह रुक गया। द्वार पर छाया दीखी। कड़ा हाथ में दिख रहा था। देखा किशनलाल था। उसने कड़ा बदरी की ओर सरका दिया। बदरी ने हाथ में लेकर रखा और कहा : ‘कैसे आए पंडित जी !’

किशनलाल की आंखें जैसे कड़े पर थीं। बोला : ‘काम में लगे हो तो फिर आऊं !’

‘नहीं, कहो।’

‘भइया से कर लो बातें। मैं यहीं बैठा जाता हूं।’ वह पौरी में बैठ गया।

कुछ देर में ही बदरी बिहारी को छोड़ने आया और वह किशनलाल को ले गया।

‘कैसे आए ?’

‘यहां कौन है ?’

‘रंडुए के घर कौन होगा !’ बदरी हंसा : ‘तुम कहो ।’

किशनलाल ने बहुत उदासी से एक कड़ा जेब से निकाला और सामने रखा ।

बदरी ने देखा कि यह कड़ा ठीक पहले वाले का जोड़ा था । वह समझ नहीं पाया ।

‘हूं ।’ उसने कहा, ‘फिर ?’

‘रख लो ।’

‘तुम्हारा ही है !’

‘क्या मतलब !’ किशन ने तड़पकर कहा ।

बदरी सहम गया । उसने कुछ नहीं कहा ।

किशनलाल ने कहा : ‘इसका जोड़ा चोरी हो गया है बौहरे ! जिसने छुराया है वह भी मुझसे छिपा नहीं है । पर मेरा मुंह बंद है क्योंकि मेरे घर में ही मेरा विश्वास नहीं है । समझे ! तुम अपने आदमी हो, इसलिए तुमसे कहता हूं । घरवाली कितना-कितना न रोई होगी । मगर क्या किया जाए ! आज कड़ा लाया हूं, कल सारे जेवर भी ला सकता हूं । अलग रहने के लिए इन्तजाम तो करना ही है । कुछ भी हो !’

बदरी को रस आया । बोला : ‘कैसे ! कैसे ! बात क्या हुई ?’

‘होनी थी सो हुई । अब क्या कहना है उसका !’ किशनलाल ने विरक्त स्वर से कहा । ‘लिते हो ? खरीद ही जो लो ! आज चोर साहू-कार बनते हैं । मैं सब जानता हूं । मगर कल क्या ! तुम यह न समझो कि सोने का नहीं है ।’ उसने स्वर बदलकर कहा : ‘सोने का माल अभी हुआ नहीं असली, पर यह भी खरा है खरा । परख लो ! चोरी का माल धरने नहीं आया । यह बिहारी कैसे आया !’

‘उसका एक काम था !’ बौहरे ने टाला ।

‘कोई बात जरूर होगी ।’

‘थी ।’

किशनलाल इस उत्तर से आहत हुआ । बोला : ‘होगी जी । अपने



को क्या ! अपने को जब गंवाना ही है, तब चिंता क्या ! घर के चोर से कौन जीता है ।’

‘तो बात क्या हुई ?’

‘तुम तो बताते नहीं । पर मैं बताता हूं कि सताया हुआ हूं । बदला नहीं लूंगा, यह सच है, मगर भगवान तो नहीं छोड़ेगा ।’

‘कुछ चोरी-वोरी हो गई !’

‘ओहो ! और रोना ही क्या है !’

‘कौन ले गया ?’

‘जिसके हाथ पड़े, वो ले जाए !’ उसने कहा : ‘छोड़ो, क्या दोगे ?’

बौहरे बदरी को परनिदा की कसर ने बहुत दुःख दिया । बोला : ‘किशनलाल पंडित ! तुम अपने ही आदमी हो । ठहरो । आज एक आदमी की परख हो जाए । किसीसे कहोगे तो नहीं ?’

‘मैं क्यों कहूं ! जो कहे सो तले को जाए । मेरा क्या सिर फिरता है ।’

बौहरे भीतर गया । लौटकर बैठा और बोला : ‘कड़ा निकालो ।’

उसने कड़ा रख दिया ।

बौहरे ने उसके बगल में एक और रख दिया । वह समझा था कि किशनलाल चौकेगा । लेकिन वह मुस्करा दिया, आंखों में अथाह वेदना लिए । फिर बोला नहीं, सिर हिलाया, जैसे ‘पता है’ ।

‘यही है जोड़ा ?’

‘हां, बौहरे !’

‘कौन लाया ?’

‘नाम मत बुलवाओ ! तुम्हें खुद पता है ।’

‘तो चुप क्यों हो ?’

‘मैं भइया के सामने कैसे सिर उठा सकता हूं । जो चाहें करें ।’

‘और यही क्या भरोसा है कि वह ही नहीं कर रहा है ?’

‘फिर भी जिसे भगवान ने पहले भेजा, उस भगवान की कोई तो

मर्जी रही ही होगी । हमें तो सब सहना है ।'

बदरी ने सिर हिलाया ।

किशनलाल ने दोनों कड़े उठाकर जेब में रखकर कहा : 'जी में आता है अभी भइया के सामने चला जाऊँ, सामने घर दूँ । पर तुमने दोस्ती में यह बात बताई है । मैं तुम्हारी बौहरगत में बट्टा नहीं आने दूंगा ।' यह कहकर दोनों कड़े उसने फिर निकालकर रख दिए ।

बदरी ने उठा लिए । और कहा : 'तुममें बहुत समवाई है पंडित ।'

'फिर भी बुरा नाम तो हमें ही मिलता है । आज न सही कल खबर आएगी तुम्हारे पास । घर के-से आदमी हो । तुमसे क्या छिपाना ! मदन से भइया के खिलाफ जमीन की टीप बदलने की अर्जी दिला दी ।' 'किसने ?'

'बस समझ जाओ ! नाम लिवाकर क्या मिल जाएगा । धरम और गंगा की दुहाई, तहसीलदार ने तो रूपनरायन के मेल-जोल से मदन को दस्ती कागज दे दिया, इन्होंने अपनी कलम से या मदन से सरकारी हुक्म के बीच में कुछ और बढ़वा दिया । पकड़ गए । मदन की जेल की नौबत आ गई । फिर कह-सुनकर रफ़ै-दफ़ै करवाना पड़ा । तुम देखो । इनके पास कुछ नहीं है, और भइया सीधे हैं तो हमारे घर ही से इन्हें पतपना है । अभी क्या है ! मुंह नहीं खुलता शर्म से ।'

उयादा दिलचस्प बात की उम्मीद में बदरी का मुंह खुल गया । बोला : 'क्यों, क्यों ? क्या ?'

'बस समझ लो ! कह नहीं सकते, ऐसा दर्द समाया हुआ है भीतर ! कोई और होता तो कतल हो जाता । मगर भइया की इसमें साजिश है । खून की घूंट पीकर रहना पड़ता है ।'

बदरी ने सिर हिलाया और कहा : 'यों नहीं चलने का !'

जब किशनलाल लौटा तो जेबों में नोट थे । घर आकर उसने जेब से दो कड़े निकालकर बक्स में रखे और ताला बन्द कर दिया ।

जावित्री आंखों में काजल लगाए मुंह दिखाती-छिपाती रोटी के लिए पूछने आई ।

‘अरी !’ किशनलाल ने कहा : ‘नहा तो लूं। बिना नहाए बामन खा ले तो फिर बात ही क्या ! सब कुछ तो छूट गया इस जात से, बस नहाना रह गया है । तुझे नहाए कितने दिन हुए ?’

वह हंसकर बोली, ‘परसों एक साल होगा ।’

दोनों हंसे ।

नहा-धो आया किशनलाल कुएं पर से । गरम-गरम रोटी खाने बैठा । पूछा : ‘मदन और भइया खा गए ?’

‘हां !’ जावित्री ने तीखी दृष्टि से देखकर कहा । ‘साग अच्छा है ! देखना ! लालाजी कहते थे नमक ज्यादा है ।’

‘मदन !!’ उसने लम्बा स्वर खींचकर कहा, ‘अब तो उसकी बहू ही पकाएगी, तभी उसे भाएगा । बात यह है कि अपनी औरत कैसा भी पकाए अच्छा लगता है ।’

‘तो’, जावित्री ने चिढ़कर कहा : ‘तुम्हारा मतलब है, मैं अच्छा नहीं पकाती ?’

वह हंसा । बोला : ‘वह भी आया होगा खाने के वक्त !’

‘कौन ? जेठ जी ?’

‘जेठ जी !!’ उसने व्यंग्य से कहा : ‘कहते हैं—गरीब की जोरू सब-की भाभी, अब उल्टा हिसाब है । सभी जेठ लगते हैं ।’

‘क्या कहते हो ! पर मैं कहती हूं कि जेठ जी इस बिहारी को इत्ता क्यों खिलाते हैं ।’

‘मर्जी उनकी । दुकान के मालिक हैं । जमीन उनके नाम है ।’

‘और हमारा हिस्सा नहीं है ।’

‘कहते हैं, मदन की शादी कर दूं, तब तुम दोनों को सब कुछ सौंप-कर भजन करूं !’

खाना खाकर वह लेटकर बीड़ी पीने लगा । जावित्री बैठकर पांव दबाने लगी ।

जावित्री ने अपनी कजरारी आंखों से देखते हुए कहा, 'देखो ! फिर कब जाऊं ?'

'कहां ?'

जावित्री अप्रतिभ हुई । जहां से बात छोड़ी थी उसने उससे आगे से शुरू की, यह सोचकर कि उसका प्रत्येक शब्द उसके पति ने ध्यान से सुना था । किंतु यहां उसने उदासीनता पाई ।

'कहीं नहीं,' भुंभुलाकर कहा उसने, 'तुम तो कुछ दिलचस्पी ही नहीं लेते !'

'क्या मतलब ! कुछ कहो भी ! औरतों का भी बड़ा अजीब स्वभाव होता है ।'

'देखो सारी औरतों में मुझे मत रखना ।' उसने उसके पांवों को गूंधते हुए तिनककर कहा ।

'तो कहो भी तो !'

'कहूं क्या, दिन-रात रोटी सेकते मरती हूं । दो घड़ी बात करने बैठती हूं, तो काटने दौड़ते हो ।'

'तू क्या रोटी करती है, कुल चार-पांच आदमी हैं । औरों को देख । पर वह बात बता न ?'

वह नहीं बोली ।

'तू बाबाजी के यहां मदन को लेकर कब जाएगी ?'

'मैं कहूं, तुम चलो मेरे साथ ।'

'क्यों ?'

'मैं उनसे कहूंगी कैसे ? लालाजी से कहना पड़ेगा सब । मुझे शरम आएगी । तुम कह देना ।'

'और भी तो जाती होंगी !'

'हां, हां, क्यों नहीं ।'

‘तो मुझे शरम लगेगी । तू औरतों के साथ ही हो आना ।’

उसने करवट बदल ली । वह प्रसन्न हो गई । चाहती भी यही थी । संग-साथियों में जो आज्ञादी थी वह पति के साथ कहां मिलती । बोली : ‘दो रुपये खर्च होंगे ।’

‘होने दे ! घर में उजाला होगा । बंस चलेगा ।’

वह पुलकित हो उठी ।

बोली : ‘मैं पूछ आती हूं । नाइन चंपो भी जाने की कहती थी । उसके बच्चे को सूखा रोग है । मरी, कई दवाइयां कीं; कुछ लाभ न हुआ । वो तेलिन है न ! कहती थी कि मक्खी मारकर खिलाओ, और रोज एक-एक बढ़ाती जाओ । जिस दिन कै हो जाए उसी दिन रोग चला जाएगा । पर चंपो को घिन आती है । कहती है मरी मक्खी कैसे खिलाएंगी ! मैंने तो कहा था कि भैना ! इलाज में क्या दोस । जी कड़ा कर ले । औलाद से बढ़कर क्या है !—पर उसकी समझ में नहीं आती । कहने लगी : भैना, ऐसा तो न करूंगी, भले ही देने वाला उठा ले । देना होगा, फिर देगा ।—यह उसका पांचवा भी तो है ।’ यह कह उसने एक लम्बी सांस ली और कहा, ‘भगवान देता है तो बांटकर नहीं देता !’

पर वह शायद औष में था । वह उठ गई । दुपहर ढलने लगी थी । कि अचानक चूड़ियों के बजने से किशनलाल की आंखें खुल गईं । वह उठ बैठा । बीड़ी सुलगाई, उठा और आले में रखे कंघे को बालों में फेरा । तभी दीवार में एक संघ पर नजर पड़ी । पुरानी चिनाई में काठ के तखते रखकर कोई खिड़की बन्द कर दी गई थी । अचानक ही संघ के पीछे कोई हिला । उसने देखा तो देखता ही रह गया । बिजली-सी काँध गई ।

सोमोती नहा रही थी । रूपनरायन की पत्नी, जिसे वह भाभी कहता था । रूपनरायन उसका मित्र था और गहरा था । परन्तु हज़ार बार माथे तक घूँघट ढंके रूप को देखकर भी कभी किशनलाल को यह अंदाज़ नहीं हुआ था कि सोमोती इतनी सुन्दर है । मामूली ईंटों की पौरी में से घुसकर जैसे कोई अकस्मात् संगमरमर के कमरे में पहुंच जाए, तो

अपने मन की संतुलित अवस्था को खो बैठता है, उसी प्रकार उसकी भी आंखें अटककर रह गईं ।

सोमोती नहाकर चली गई । गांव की बहुएं गुसलखानों में नहीं नहातीं, आड़ माने होता है गुसलखाना, वह तो चली गई किन्तु किशनलाल का मन न जाने क्यों भीतर ही भीतर छोटा होने लगा । वह हट गया । वह यह नहीं जान सका कि जब जावित्री की आहट सुनाई दी, तब तक कैसे वह करीब सात-आठ बीड़ियां फूंक चुका था !

जावित्री ने भीतर आकर कहा : 'अभी तक सो रहे हो ! बाहर देखो । जेठ जी खड़े हैं ।'

एक नये जेठ की कल्पना उसे अच्छी नहीं लगी । पर वह बोला नहीं । देखा रूपनरायन था । बोला : 'जैराम उस्ताद !'

किशनलाल मुस्कराया और बोला : 'आओ यार ! कहां का इंतजार करा डाला तुमने भी !'

रूपनरायन आ बैठा ।

बीड़ियां सुलग उठीं ।

जावित्री कुछ पूछने आई कि उसने देखा दोनों दोस्त पौरी तक पहुंच चुके थे । वह रूप की पीठ देखती रही । उसे रूप का सुंदर मुख अच्छा लगता था । जाने क्यों उसे अपने पति के मुख पर सज्जनता दिखाई नहीं पड़ती थी, जो रूप के मुख पर लगती थी । यद्यपि सारा गांव किशन के पक्ष में ही बोलता, क्योंकि किशन के पास रूप की भांति कोई आटा पीसने की चक्की न थी कि जिसपर गेहूं के साथ जुपचाप मक्का पिस जाता या कटौती कटती, न उसकी तरह दूकान ही थी घी, तेल, परचून की जहां कई तरह की जोड़-तोड़दार चालाकियां होतीं । जमीन दोनों के पास थी । रूप की जमीन मंगल जोतता, जब मंगल अकड़ता तो रूप दो हाथ देकर स्वयं हल छीन लेता, परंतु प्रायः मंगल नौकरी छोड़कर लौट आता, क्योंकि जब वह हारी बनकर रहता तब वह घनी के घर ही खाता और सोमोती के हाथ की सिकी रोटी उसे बहुत आती । सोमोती

उसे भैंस दुहने पर दूध भी देती और मट्ठा तो महेरी में खिलाती ही । इस मामले में वह सोमोती के हृदय की विशालता को स्वीकार करता । जमाना महंगा था, आटा नहीं मिलता था, लेकिन रूप के घर उसकी कमी नहीं थी । वह व्यक्ति था कुशल । उसने मशीन का काम भी सीख लिया था । जब चक्की में खराबी आती, स्वयं ठीक कर लेता, न होता तो दुपहर की बस में चलकर तीन की गाड़ी से चलता और शाम को आगरे पहुंच पहले तो बेलनगंज में पुर्जे खरीदता और रात को अगर गाड़ी का टैम निकल जाता तो अपने मित्र वसन्त टाकीज के गेटकीपर के पास थैला रखकर सिनेमा देख, सबेरे वाली गाड़ी पकड़ फिर दुपहर तक आ जाता ; जबकि और चक्की वालों के ड्राइवर २ रुपये की चीज के ४ रुपये वसूल करते और खुराक में अनाप-शनाप वसूल करके उन्हें धिस्सा देते । जावित्री उसे अत्यंत सफल व्यक्ति मानती थी क्योंकि सोमोती के ऊपर न जेठ था, न देवर, न भविष्य में आने वाली देवरानी का खतरा था, न बिहारी जैसे शुभचिंतक थे, जो उसकी स्वतंत्र गति में बाधा डालते थे । वह भी जानती थी कि बिहारी उसे आते-जाते देख घूरता था, पर सोमोती कैसी विचित्र थी कि उसे घूमने-फिरने का शौक नहीं था । उसका बाप एक हलवाई की दूकान करने वाला बामन था । कथा भी अच्छी बांचता था । उसकी पत्नी मर चुकी थी । वह अपनी बेटी को बेटा करके पालता था । खालिस दूध पिलाकर उसने बेटी को पाला और वह अमिया-सी जवानी भरी मचकने लगी । उसकी आंखें कैसी बड़ी-बड़ी थीं । बोलती थी तो करारे स्वर से । उसमें हुकूमत की बू थी । और जावित्री की दृष्टि में वह भाग्यवान थी, क्योंकि उसके दो बच्चे हो चुके थे, यह और बात थी कि अपने भाग्य से वे बचते नहीं थे । परन्तु यह सोमोती के स्त्रीत्व पर तो दोष नहीं था । यह तो नहीं था कि कोई उसके घर भी ऐसे आस्मान की तरफ आंखें उठाकर कहता हो जैसे जेठ रामलाल कहते थे—देखो जब किशनलाल के बच्चा होगा...जाने भगवान वो दिन कब आएगा । विवाह के पांच-छः साल बीत चुके थे ।

बहुत-सी स्त्रियां तो बड़ी दया-सी कर उठती थीं, जिससे जावित्री के मन में तीर-सा लगता था। वह यह कल्पना में भी नहीं सुनना चाहती थी कि वह बांझ थी। अब तो मेहतरानी भी आती तो एक नुस्खा बताती। कंजरिया—‘ऐSS माSSS ईSSS’ करके जो पतले तीखे स्वर में भीख मांगने आई, बातों ही बातों में सिद्धन बन गई। दूसरे दिन जाने क्या तांत कसके एक अजीब तरह का सूप लाकर बोली : ‘भैना, पेट पै बांध के रात भर सोइयो।’ सोई जावित्री ! कुछ नहीं हुआ।

यह जीवन भी समस्याओं का पुंज है। पुरुष की समस्याओं का अंत मृत्यु से पास आता है, स्त्री का जन्म से। अनेक प्रकार की उलझनों तो हमारे दैनंदिन जीवन में केवल हमारे दृष्टिकोण के कारण जन्म लेती हैं। जावित्री ने कभी समस्या को मुसीबत नहीं समझा, क्योंकि उसकी समस्या मन का दुःख था।

परंतु किशनलाल घर से निकलकर जैसे स्वतंत्र हो गया। उसने रूप से कहा : ‘चलै ?’

‘कहां ?’

‘जहां पहले चलै थे।’

‘कौन एक जगह रही वह ?’

‘कौई नहीं, जिधर किस्मत ले जाए !’

‘तो फिर आज भी चल।’

‘घार उस्ताद ! डर लगता है।’

‘क्यों ?’

‘कौई देख ले तो !’

‘अभी तक किसीने देखा है ?’

‘लेकिन जिस दिन देखना होगा, देख ही लेगा।’

‘अहो !’ किशनलाल दार्शनिक की तरह हंसा। बोला : ‘जिस दिन मरना होगा बेटा, घर पर भी मरेंगे, और जब तक जीना होगा तब तक जंगल में भी आबाद रहेंगे। बोल है कि नहीं ये बात !’



‘सो तो है !’ इस तर्क से पराजित होते हुए रूप ने कहा : ‘सब किस्मत का खेल है । लेकिन.....’

‘अभी लेकिन बाकी है भाई मेरे !’ किशन ने टोका ।

‘हां, उस्ताद ! इसमें एक धुकधुकी-सी लगी रहती है, जाने कब खतरा आ जाए !’

किशनलाल ने कहा : ‘तुम भी यार ! कैसी बातें करते हो ! भगवान देने वाला है, वही लेने वाला है । आज वह देना चाहता है तो एक हजार को सौ हजार करता है । जिस दिन उसकी नजर फिर जाएगी, वह सौ को सिमेटकर एक कर देगा, जैसे गिद्ध के पंख सिमट जाएं तो वह भी बड़ा नहीं रहता । सोचकर देखो ।’

‘मुझे बाद में अपने पर कुछ भेंप-सी लगती है ।’

‘क्यों?’

‘क्योंकि हम दूसरों को धोखा देते हैं ।’

‘धोखा कौन नहीं देता ! मुनाफा क्या होता है ? धोखा ! व्योपार में धोखा है और सारी दुनिया में व्योपार है । तुम चक्की चलाके धर्म की कटौती करो । मेरे यार ! बहुत क्या कहूं ? बछड़े का दूध छीनकर दूध पीते हो और कहते हो कि हम दूधाधारी हैं । यह तो भरम है मन का । जमा कैसे होती है दौलत ? धोखे से ।’

‘तुम तो वह बात करते हो जो भले ही सच हो, मगर अच्छी नहीं लगती । न्याय और भाव भगवान के दरबार से आते हैं । तुम चोरी-चकरी को ठीक कहते हो । जो किसी दिन पड़ गए पुलिस के चक्कर में.....’

किशन ने काटा : ‘चक्कर में पड़ घनचक्कर ! पुलिस इसलिए बनी ही नहीं है कि वह आपको किसी व्यापार में रोके । वह तो इसलिए बनी है कि ‘राज’ का हिस्सा ‘राज को देते जाओ । जो खुले रोजगार हैं, उन पर ‘टैक्स’ लगता है, जो छिपे हुए हैं उनपर ‘रिश्वत’ खर्च होती है ।’

‘वाह, वाह !’ रूप ने ठहाका लगाया : ‘उस्ताद बलिहारी तेरी । चल

तेरे लिए जान हाज़िर है। योंतू मुझसे महीने दो-महीने छोटा ही होगा....

सामने से मास्टर केदारनाथ चले आ रहे थे। बूढ़े हो गए थे, रिटा-यर्ड थे, मगर अभी तक मसखरी की आदत नहीं गई थी। उनका नाम लड़कों ने कई दशाब्दियों पहले 'आलूबुखारा' रखा था। किरोड़ी खाती की 'पोदीने की चटनी' को लोग भूल गए, सुक्खी बराई की, 'अजी नैक सुनते जाना' की बहार भी फीकी पड़ गई, मगर केदारनाथ का आलू-बुखारा अभी तक वैसा ही बरकरार था। खुद छेड़ते थे। सुन ही लिया आखिरी वाक्य। बोले : 'बच्चा बिचारा !'

दोनों मित्रों ने मुस्कराकर कहा : 'आलूबुखारा !'

मास्टर साहब बोले : 'धत् तेरी की। अकल का मारा। अरे नाम ले किसी हलुआ-पूड़ी का। किस कूड़े-कजरे का नाम ले लिया....'

वे चले गए, दोनों आगे बढ़ गए।

बस का अड्डा आ गया। बड़ा सुन्दर स्थान था। कूएं बने थे दो, पक्की जगत के। जिनपर पेड़ों की छाया से एक सुन्दर जाल-सा तना रहता। एक न एक व्यक्ति वहां पड़ा ही रहता। दाएं-बाएं की घरमशालाओं के पेड़ों ने भी ठंडक कर रखी थी। परे ही कुछ पुराने जमाने की खंडहर इमारतें पड़ी थीं। उनमें या तो बावा लोग आकर ठहरते, या फिर कभी-कभी जुआ जमता। वहां की पुरानी जोगियों की और पीरों की कब्रों पर हिन्दू औरतें भी दीपक चढ़ातीं। मुसलमानियां चादर चढ़ातीं। सड़क के किनारे दुकानें बनी थीं। उनसे आगे चलकर ही नीम के पेड़ों की छाया में एक मैदान था जिसमें बसें खड़ी रहतीं और ड्राइवर दिखाई देते।

ड्राइवरों को अलग से पहचाना जा सकता था, क्योंकि या तो उनके चेहरों पर ज़रूरत से ज़्यादा लम्बी और ऐंठी हुई मूछें उनकी सुर्ख आंखों के नीचे दिखाई देतीं, या उनकी त्यौरियां चढ़ी होतीं, और वे रुखाई से गालियां देते हुए बातें करते। वे पूंजीवाद और सामंतवाद के विचित्र सम्मिश्रण थे। उनमें बगावत मशीन ने भरी थी, किन्तु उनके आदर्श पुराने थे। अजीब दृष्टिकोण था उनका। मुट्ठी भींचकर सिगरेट का कश

खींचते और सबसे नाखुश रहते । पुलिस वालों की सामने खुशामद और पीछे से बुराई करते । वे ऐसे थे, उस गांव की जिन्दगी में, जैसे गांव के वैद्यों के हाथ में ऐलोपैथी की ईजाद—इंजैक्शन, जिसे बिना अधिकार के भी वैद्य लगाते थे, और पैसा कमाते थे ।

किशनलाल ने दो टिकिट ले लिए । हमेशा का दोस्त भी टिकिट बांटते समय बांटने वाले का दोस्त नहीं रहता था, क्योंकि गांव का हर आदमी मोटर ड्राइवर से मुफ्त सवारी करने के लिए दोस्ती चाहता है । सो शंभू ने भी उनपर गौर नहीं किया ।

दोनों बस की तरफ बढ़े ।

उस समय मस्ता क्लीनर औरतों को सरका रहा था : 'ऐ भैना, नैक सरक जा री...'

'जग्गा नहीं है...कह दियो योंही'

'अरी बहुत है, तू या घोंट्टए तो हटा...'

'तू बच्चा उठा ले री गोदी में...'

'ऐ तू सुनै कि नहीं...उतर जा गाड़ी ते...'

रूप और किशनलाल ने जाकर सलाम किया । आज बस से नायब सा'ब भी जा रहे थे ।

रूप पान ले आया । किशनलाल ने सिगरेट पेश की । पास ही एक कम्प्युनिस्ट बनने वाले दुकानदार ने चाय की केटली इसलिए आग पर धर दी कि शायद उसका भी नम्बर आ जाए, लेकिन जब कोई उधर नहीं मुड़ा और सब दूसरे समृद्ध चाय वाले के चले गए तो वह भूखा दुकानदार पूंजीवाद को गाली देने लगा । अभी गांव में उसके साथ सलाम-दुआ करने वाले अन्य कॉमरेड पैदा नहीं हुए थे ।

मोटर में औरतें पहले शिकायत करती रहीं कि गर्मी बहुत थी । मर्द और बच्चे पीछे बैठे थे । छोटे बच्चे रें-रें करते जनाने को गुंजा रहे थे । एक बनिया कपड़े की गांठ पर हाथ धरे सपर-सपर करता चिल्ला रहा था । बस के एक छोर से दूसरे तक की भीड़ के शोर को पार करके दो

आदमी किसी शादी के संबंध के बारे में 'प्रायवेट' बातें कर रहे थे, खूब गला फाड़कर—'हम क्या किसीसे कहते हैं, जो है न कि, जो है न कि...मिनकई...मिनकई' कि औरतों ने झटके से गाना शुरू कर दिया। रसिया क्लीनर ने पान दाएं गाल से बाएं के नीचे दबाया और नई सवारियों को बोरों की तरह भरकर कहने लगा : 'अरी भागवान सरक जा...' 'कहां बैठें...' औरतें बोलीं... 'उधर पुरुष...' अब कहां सरका जावै...' तब क्लीनर ने रूप और किशन को भीतर धकेलते हुए कहा : 'अरे ये खड़ी हैं बाहर, इन्हें बैठने दो'...

उसका मतलब सवारियों से था। किन्तु लोग हंस पड़े। वे जिन्दगी में मुसीबतें उठाने के आदी हैं। उनकी बातों में विद्रोह बहुत होता है, मगर सब कुछ चलता है। अब जो चलता है, वह रुकता नहीं।

क्लीनर ने हैडिल लगाया।

'बोल बाबा भैरोनाथ की...'

'जय... ..'

घरं घरं घरं... ..

भौं भौं भौं—भौंपू बजा...

क्लीनर दौड़कर पीछे की सीढ़ी से लटक गया और उसने दरवाजे को अपने पीछे बंद किया, जिसपर 'फिर मिलेंगे !' लिखा हुआ दीखा... और बस पेड़ों के पीछे आवाज बनकर छिप गई, फिर औरतों का स्वर गीतमय बनकर उठा : 'अरे हरी मोटर वारे मत तेज चलाय ऐसी...'

धूल, धूल के अजगर पीछे लौटकर फैलने लगे और बस गांव से चल पड़ी।

उस समय शाम की छाया ढलान पर आ रही थी और आकाश में एक निस्तब्धता—सी छा रही थी।

रूप के आंगन में सोमोती ने गाय को सानी कर दी क्योंकि वह हार

से लौट आई थी। आज उसको उल्टी-उल्टी ही आई थीं। वह समझ रही थी। छतपर जाकर देखा कि कोठे के सामने जावित्री बैठी झाड़ में बाल काढ़ रही थी, सामने ऐना रखकर। जावित्री ने सोमोती को देखा तो उसे लगा कि वह निष्प्रभ हो गई थी। किसी-किसीमें यह हीनत्व की भावना होती ही है। इसीलिए सामने आने पर वे चिढ़कर बातें करते हैं, किन्तु पीछे से उसीकी मन ही मन प्रशंसा करते हैं।

‘लालाजी तो गए।’ सोमोती को सुनाकर जावित्री ने कहा : ‘तुम्हारे वे ले गए उन्हें।’

सब जानते थे कि रूप शहर सामान लेने जाता है तो साथ में किशन को भी ले जाता है। जावित्री का मन इससे भी कचोट खाता था क्योंकि रामलाल और विहारी इसपर टीका-टिप्पणी करते थे.....

‘वो तो काम से जाता है.....’

‘और क्या कोई सब बेकार धूमते हैं.....’

‘घर है, गिरस्ती है, पता नहीं, कब इसमें बड़प्पन आएगा यह तो यों ही चल देता है... खैर, लड़कपन है, सब संभल जाएगा, जानता है, मैं घर पर हूँ ही.....’

सोमोती ने कहा : ‘कुछ टूट-फूट गया होगा ?’

‘तो जेठ जी तुम से भी कह नहीं गए ?’

सोमोती ने कहा : ‘मर्द घर का मालिक ठहरा। हमें पूछ के जाना है कि उसको !’

जावित्री ने आंखें तरेरकर कहा : ‘मर्द पर कोई अंकुस नहीं।’

सोमोती ने कहा : ‘बहू !’ यह उसके गौरव का प्रतीक था, जिसे सुनकर जावित्री मन ही मन जल उठती थी। वह कहती रही : ‘बाहर के काम में हम बोलें भी तो क्या ?’

‘हां, जिठानी जी !’ उसने स्वर में व्यंग्य भरकर कहा : ‘पर तुम्हें देख मुझे सच अचरज होता है।’

‘सो क्यों बहू ?’

‘यों कि वे गए तो हमारे तो घर में मानस तो है, पर तुम्हारे यहां कोई नहीं। चोर-चकोर हैं !’

‘घर में मंगल सोएगा न ?’

‘मंगल तो फिर नौकर ठहरा। क्या भरोसा ?’

‘क्यों ! वह तो उनके भरोसे का आदमी है।’

‘पर लुगाई को तो क्या भरोसा ! नीयत तो नीयत ही ठहरी। होंसियार रहना !’

सोमोती चिढ़ गई। बोली : ‘आप ठीक तो किसकी हिम्मत वह। गांठ बांध रखो।’

अंधेरा छाने लगा।

वह नीचे उतरी।

‘कौन ?’

बेल लाकर मंगल बांध चुका था।

‘मैं हूं।’

‘दिर कर दी ! भाभी ! पर तुमने तो चूल्हा भी नहीं सुलगाया !’

‘जी ठीक नहीं था। अभी करती हूं।’

‘भइया क्या सहर चले गए ?’

‘हां, ऐसा ही लगै।’

‘हजार बार कह दी है, मगर मजाल है कि कह के गए हों।’

‘वे मालिक ठहरे मंगल।’

‘तो मैं कब कहता हूं नहीं है’, मंगल ने विद्रोह के-से स्वर में कहा : ‘पर चिन्ता तो नहीं होती।’

‘हां, ये तो है।’

‘मुझे जाना था।’

‘कहां ?’

‘एक मंडली आई है। बड़े जोर का नाटक हो रहा है।’

‘घर में कौन रहेगा ! मैं इकली ही रह लूंगी।’

‘रह लो तो क्या है ! क्या डर है ?’

वह भुनभुनाई धीरे-धीरे : ‘मरे ! धी खाते बखत तुझे कुछ और बना दिखूं मैं ! अब अपना काम पड़ा है तो लाला को फिकर ही नहीं है ।’

वह बोला : ‘क्या बात है ?’

‘तू जा, तुझे मतलब !’

‘कहो न ?’

‘तू जा ! छुप रह !’

‘अच्छा ! तुम गुस्सा करती हो ?’ उसने कहा : ‘मैं जैसे काम ही नहीं करता । एक दिन नाटक क्या देखने की कह दी ! मज़ूरों जैसा काम करता तो तुम्हारी भी तबियत ठीक रहती !’

सोमोती को हंसी आ गई । फिर कहा : ‘तू जा । देख आ । बाहर ही सो रहिए, लौटकर । मैं तो द्वार बन्द कर लूंगी ।’

‘कर लेना ।’

जब मंगल रोटी खाकर चला गया तो सोमोती ने एक रोटी खाई । और द्वार बन्द करके लेट रही ।

सोचने लगी । क्या फिर वह मां बनने वाली है ? हे भगवान् ! इस बार भी क्या पहले की तरह वह बेकार का बोझ ढोएगी । इससे तो जावित्री ही भली ।

उसने छत पर जाकर देखा, मदन बैठा था, कोठे में लालटेन जल रही थी ।

‘लाला जी !’

‘कौन ? भाभी !’

‘रोटी खा ली ?’

‘क्यों ? कुछ काम है ?’

‘काम क्या है ? कुछ नहीं । तुम तो लाला सूधे मुंह बतराते भी नहीं ।’

अब देवर-भाभी के मज़ाक शुरू हुए। पर गांव के मज़ाक भी और होते हैं।

‘सो कैसे भाभी !’

‘देखेंगे, तब कैसे बोलोगे।’

‘कब !’

‘जब दूयौरानी जी आवेंगी।’

‘ऐसे ही बोलेंगे !’

‘बहुत देखे ऐसे कहते। बड़े-बड़ों की बोली बदल गई।’

‘रूप भइया की बदल गई है क्या ?’

‘उनको बीच में क्यों लेते हो हमारे-तुम्हारे ?’

जावित्री ने व्यंग्य किया : ‘उन्हें तो बीच में ही रहने दो जिठानी जी !’

यह कह वह ऐसे हंसी जैसे सांपिन फुफकार उठी। मदन भी हंस पड़ा। सोमोती खिसिया गई। बोली : ‘बहू !’

उम्र में जावित्री एक साल बड़ी ही थी। यह अधिकार सोमोती ने जबरदस्ती ही ले लिया था, क्योंकि दो महीने बड़े होने के कारण ही रूप की स्त्री को किशनलाल ने भाभी बनाया था। इससे जावित्री को जो सबसे बड़ा नुकसान हुआ था, वह यह नहीं कि सोमोती किशनलाल से बातें कर लेती थी, वरन् हुआ था यह कि वह स्वयं अब रूप से बातें नहीं कर पाती थी। और सोमोती उसपर बड़प्पन जताती थी।

‘हां जी !’ जावित्री ने व्यंग्य किया।

‘तुम मत बोलो हमारे बीच में !’ सोमोती ने कहा : ‘लाला तो हार चुके थे।’

‘भाभी से तो देवर हारैगा ही !’ जावित्री ने कहा : ‘अनाड़ी जो ठहरा !’

मदन हो-हो करके हंसा। तभी रामलाल की खांसी नीचे से सुनाई दी। सोमोती भीतर चली गई।



‘भइया आ गए ।’ मदन ने धीरे से कहा ।

‘अरे मदन आ गया !’ आवाज सुनाई दी ।

‘आ गया !’ मदन ने बुझे हुए स्वर से उत्तर दिया ।

‘कहां चले जाते हो भइया !’ बिहारी ने उत्तर दिया : ‘इत्ती रात तक बाहर रहना क्या भले घर के आदमी का काम है !’

मदन झल्ला उठा । जावित्री ने फुसफुसाकर मदन से हंसते हुए कहा : ‘पूछो तो लाला ! तुम इस बखत तक घर के बाहर क्यों हो ?’

‘कैसे पूछें ?’ मदन ने धीरे से कहा : ‘भइया का मुंहलगा है । जोर से कहूं तो घर की बदनामी होती है । यह दालभात का मूसरचंद अच्छा आया । मन में आता है साले में दो जूते दूं । दिनभर भइया को बहकाया करता है ।’

‘मैं तो तुम्हारे मारे नहीं बोलती, इसे रोटी करके मैं ही खिलाऊं । यह मुझे सड़क पै घूरै ।’

‘भइया से कहो न ?’

‘मुझे नहीं कहना किसीसे । दीदे दिए हैं देने वाले ने । देख ले । मेरा क्या बिगड़ै ।’

‘मैं तो इस साले की अंधेरे में किसी दिन मारूंगा ।’

‘क्यों ?’

‘जानती हो ! कल भइया से कह रहा था—मैंने सुन लिया छिपकर—मदन का चलन ठीक नहीं है । ये दिन-रात किशनलाल की गैरहाजिरी में भी भाभी के पास खड़ा रहता है, यह ठीक नहीं है । इसे तो कुछ धंधा करा दो ।’

‘अरे राम !’ वह बोली : ‘ऐसा पापी है यह ?’

‘क्या बताऊं !’ मदन ने कहा : ‘वह तो वह जमीन का मामला चल गया । किशन भइया ने कहा था मुझसे कि दबा रह । पार नहीं पाएगा ।’

‘तो सच है लाला तुमने ही सरकारी कागज में बढ़ाया था ।’

‘अब गलती हो गई । होनी थी सो तो ।’ मदन ने कहा : ‘किशन

भइया ने कहा था, मैंने लिख दिया ।’

‘उन्होंने क्या कहा ?’

‘कहते क्या ?’

‘मामला रफ़ै-दफ़ै हो गया ?’

‘रूप भैया ने करा दिया । किशन भइया ने गिरदावल को पचास रुपये दिए । उनका मुँहपर अहसान है ।’

‘तुम कहां जाओगे ?’

‘नीचे ।’

‘हाय मुझे ऊपर इकली डर लगेगा ।’

‘वे तो शक करते हैं ।’

‘आग लगे, पानी से बुझै । इस घर में आके मेरे तो करम फूट गए । तुम डरते हो जो नीचे जाओगे ?’

‘नहीं जाऊंगा’, उसने कहा ।

‘सच मुझे उम्मीद न थी कि तुममें कुछ हिम्मत भी होगी ।’

‘यह न कहो भाभी ! बड़ा कलेजा है मेरा ।’

भाभी ने आश्चर्य से देखा । मदन प्रसन्न हो उठा । वह वृथ्वा ले आई । पी कर सो रहा ।

बिहारी चला गया था । रामलाल के खरटि सुनाई देने लगे थे । वह अनमनी-सी खटिया पर पड़ी रही ।

अब आकाश में तारे झलमला रहे थे । मंडली जम रही थी । कभी-कभी नगाड़े की चोटें गूंजतीं और बुलंद आवाज वाली कड़ियां थर-थरातीं :

जो मैं कह दूं, तुझसे चोर

तो तू क्या करेगा बोल.....

फिर

हाय हुसन तूने लूट लिया

मेरा सारा जिया.....

कड़मधुम, कड़मधुम... नगाड़े की चोटें...।  
 ऐ... ठहर जा ! किधर जाता है ! आज मैं कहता हूँ कि जिसने फरेब  
 किया, उसने ईमान का कलेजा चाक किया...।

वाह... वाह....

जियो... जियो... !

फिर पतली स्वर वाली बांसुरी की तान...।

जावित्री ने उठकर पानी पिया ।

मंगल जब लौटा तब सूका उग चुका था । आँखें भारी हो रही थीं ।  
 भोर की ठंडी हवा में खाट पर गिरते ही सो गया । कहीं मुर्गा बोला ।  
 फिर कुछ पक्षी चहचहा उठे । सोमोती अंधेरे ही दिशा-मैदान हो आई ।  
 लौटते में कुछ हरा काट लाई और उसने कहा : 'मंगल ! उठ ! आज  
 पसर चराने नहीं ले गया बैलों को ! गोई लटा दी तैने !'

मंगल बड़ी मुश्किल से उठा और बैलों को खोलने लगा ।

सोमोती भीतर आ गई और तब उसने पानी लाने के लिए घड़े उठा  
 लिए .

## २

और बस रुक गई ।

किशन और रूप उतर पड़े ।

शहर आ गया था आगरा । वे रेल की बजाय इस रास्ते से ही आए ।  
 फतहपुर सीकरी पर गाड़ी बदली । यों तो सड़क बड़ी खराब थी और  
 उधर बस नहीं चलती थी, किन्तु शादी की एक बस ने उन्हें उस सड़क  
 पर भी पार करा दिया । और रोडवेज में जगह मिलना क्या कठिन था,  
 उस सूने रास्ते पर । अब वे किले के पास से शहर में घुसे । बाहर जहां

सब सुनसान रहता था, अब दुकानें बन गई थीं, भौड़, चहल-पहल और विजली का हमला-सा हुआ भिखारियों वाले पुल के नीचे से गुजरते ही ।

‘यार भूख लग रही है ।’ रूप ने कहा ।

अब वे दोनों मुड़ गए और पीपल मण्डी की तरफ मुड़े और छोटी लाइन की तरफ से रावतपाड़े के कोने पर पहुँचकर एक होटल में जा बैठे । कुछ पुरानी कुर्सियाँ और दो-तीन बैचे पड़ी थीं । विजली की रोशनी में एक मोटा आदमी बैठा था और तीन लड़के खाना परोस रहे थे ।

गांव का सुन्दर आदमी रूप यहाँ बहुत ही मामूली-सा दीखता था । वह गोरा था । सिर पर काली टोपी थी, आगे-पीछे नोकदार । उसकी मूँछें पतली-पतली थीं । चेहरा सुता-सा था । मगर आँखें अच्छी थीं । कंधे पर लाल अंगोछा धरे था । धोती भी टखनों तक थी । बालों में तेल पड़ा था । गले में गंडा था । यहाँ उसने हाथ में एक मोगरे का हार खरीदकर लपेट लिया था । कमीज हल्की नीली थी । और किशनलाल जो उसकी तुलना में कम सुन्दर था इस जगह वह अधिक प्रभावशाली लगता था क्योंकि उसके मुख पर एक गांभीर्य था और सिर उसका नंगा था, माथे पर चंदन लगा था, एक टीका-सा । वह मोटा-सा कुर्ता पहने था । जिसके भीतर से भी लाल बनियान चमक रही थी । उसके सिर पर कुछ मोटी छुटिया थी ।

रोटियाँ लीं, उर्द की दाल ली, फिर खा-पीकर दोनों उठे और बूथ में रबड़ी डलवाकर पी ली । चक्क होकर बीड़ियाँ सुलगाकर मुंह में पान दबाए दोनों सैर करने बाज़ार में निकल पड़े । जब किनारी बाज़ार खत्म हो गया तब किशन चांदी वालों की बाईं सड़क पर काश्मीरी बाज़ार की तरफ मुड़ गया ।

‘इधर कहाँ चल रहे हो ?’ रूप ने कहा ।

‘आ यार ! किन चक्करों में पड़ा है ।’

‘कहाँ आखिर !’

‘तू आ तो !’

काश्मीरी बाजार पीछे छूट गया ।

किशन एक गली में मुड़ गया । रूप पीछे-पीछे चला ।

किशन ने एक द्वार पर दस्तक दी ।

‘कौन है ?’

‘खोल ! रैन बसेरा चाहिए ।’

द्वार खुल गया । एक तीस साल की गेहुएं रंग की औरत ने द्वार खोला । उसकी आंखें नशीली-सी थीं । हाथ में काली चूड़ियां थीं कांच की । जिसकी वजह से उसका रंग बहुत ही साफ दिखाई देता था ।

‘अये राजा तुम हो !’ उसने किशन को देखकर कहा : ‘बहुत दिनों में आए । ये कौन हैं तुम्हारे साथ ?’

‘हमारे दोस्त हैं ।’

‘बुला लो भीतर !’

रूप भीतर तो आ गया, किन्तु उसको भय ने घेर लिया । अब वह समझा कि वे एक वेश्या के घर आ गए थे । उसने धीरे से कहा : ‘किशन ! यहां कहाँ ?’

‘मेरे साथ रहोगे तो दुनिया के हर रंग दिखाऊंगा ।’ उसने धीरे से कहा ।

औरत का नाम था अनारो । लौटी तो शराब की बोतल लिए थी । देसी मसालेदार !

किशन ने कहा : ‘सिगरेट है ?’

उसने पासिंगशो का पाकेट बढ़ा दिया ।

रूप ने किशन की ओर आदर भरी दृष्टि से देखा ।

किशन मुस्कराया ।

प्रभात की पहली किरन जब फूटी तब जमुना किनारे की ठंडी हवा ने दोनों के मन को स्वस्थ कर दिया । दोनों चले जा रहे थे ।

‘क्यों यार ! तुम तो इसे बहुत दिन से जानते हो ?’ रूप ने कहा ।

किशन ने कहा : 'नहीं, बजारू औरत से दोस्ती नहीं रखनी चाहिए ।'

'तो फिर ?'

'मैं तुझे जिंदगी दिखाना चाहता था ।'

'यार तुझे देखकर मुझे बड़ा अचरज होता है ।'

'सो क्यों ?'

रूप ने प्रभावित होते हुए कहा : 'वह यों कि इतना सब कुछ हो गया मगर तुझे कुछ पता ही न चला ।'

किशन हल्के से हंसा । मन ही मन उसने कहा : तेरे पास चक्की है, दुकान है, जमीन है, मेरे पास कुछ नहीं । मेरे ऊपर कोई ज़िम्मेदारी नहीं लेकिन, मेरी कोई मिल्कियत भी नहीं ।

ईर्ष्या से उसका मन रूप के विरुद्ध हो गया । परन्तु उसने अपने भाव को प्रगट नहीं होने दिया । कहा : 'यार तू अभी कूएं का मेंढक ही है ।'

रूप और संकुचित हुआ । उसे अनुभव हुआ कि वह अपनी जवानी में ही गांव का एक प्रतिष्ठित व्यक्ति था । किशनलाल की तुलना में अंगरेजी भी पढ़ा था दसवें दर्जे तक । वह स्वयं सामाजिक अवस्था में उससे अधिक मान रखता था । किंतु यहां उसका अस्तित्व जैसे बहुत छोटा था । किशनलाल की एक दुनिया और भी थी । जिसपर रूप का कोई अधिकार नहीं था । भले ही यह पाप की नगरी थी । किंतु इसमें सुख था । गांव में उसने किशनलाल को कभी खर्च करते नहीं देखा था । यहां वहीं हर बार खर्च कर रहा था । रूप को जब याद आया कि वह पहले भी इसके साथ आया था और वे घटनाएं भी याद आईं तब उसके रोंगटे खड़े हो गए । परन्तु हर बार उन्होंने माल पाया था और रूप को किशनलाल ने भरपूर हिस्सा दिया था ।

आगे एक अमराई थी ।

रूप ने कहा : 'पानी तो पीते चलें ।'

किशनलाल ने धीरे से कहा : 'नया इलाका है । क्या राय है ?'

‘कैसी ?’ रूप ने कुछ अविश्वस्त स्वर में पूछा ।

‘कोई नई मुर्गी फंसाई जाए ?’

रूप का दिल हिल गया । पूछा : ‘यहां कौन है ऐसा !’

अपनी पैनी आंखों से कुएं की जगत पर बैठे एक व्यक्ति को देखते हुए किशन ने कहा : ‘जब दाता देता है तो छप्पर फाड़ कर देता है । कहते हैं कि अंधा बांटे रेवड़ी फिर-फिर अपने को देय—ऐसा एक आदमी रो रहा था । तभी दूसरे एक आदमी ने कहा : सूझते की क्या फूट गई जो आगे बढ़ नहीं लेय । समझे । जमाना ऐसा ही है । पंचायत के पंच चुने जाते हैं । तभी न जब वे आगे आते हैं । आगे तो आप ही आना पड़ता है । जो अपने को गाबदी सयभता है वह गाबदी ही होता है । जो कुछ है यहीं है, अभी है, अपने लिए है ।’

रूप का मुंह कुछ खुल गया ।

किशन ने कहा : ‘तू चल जरा आगे । इससे लोटा-डोर मांग—कहना पंडित जी को चाहिए । ठाकुर लगता है । है इसमें तेल । बात करने का मौका आवे तो मेरी तरफ देखना ।’

रूप ने बढ़कर कहा : ‘कौन लोग हो ?’

‘हूँ !’ मूँछों वाले ने गर्व से कहा : ‘ठाकुर !’

‘कौन ठाकुर ?’

‘पमार !’ उसने और सिर उठाकर कहा । फिर बोला : ‘तुम क्या करोगे । बखत ही ऐसा है । सारे खाती बामन और सारे नाऊ ठाकुर हो गए ।’

किशन ने कहा : ‘नहीं भइया ! पूछता था कि पंडित जी को पानी पिलाना है । यहाँ हम हैं परदेसी । बिना पूछे कैसे ले लेते ।’

‘पालागन !’ ठाकुर ने किशनलाल की ओर देखकर कहा । पचास-एक साल का ठाकुर था । मूँछें तो काली थीं पर कनपट्टियों के बाल अब सफेद हो चले थे ।

किशनलाल ने कहा : ‘खुश रहो ठाकुर सा’ब ।’

और कहा : 'पानी खींच ले नरायन ।'

नरायन सुनते ही रूप चौकन्ना हो गया । ऐसा पहले भी हुआ था । वह एकदम समझ गया कि किशनलाल अब इसपर कोई जादू करेगा, तभी तो उसने नम्र छिपाया है ।

'ठहरो !' ठाकुर ने कहा : 'मैं लोटा-डोर देता हूँ । लोटा मांज दूँ ।'

फिर उसने मिट्टी लोटे में डालते हुए कहा : 'किस गांव से आना हुआ ?'

'कानपुर की तरफ के हैं ।' किशनलाल ने उत्तर दिया । रूप ध्यान से सुनने लगा ।

ठाकुर ने लोटा धोते हुए कहा : 'इधर कैसे आना हुआ ?'

'यात्रा पर निकले थे । जमुना जी के तीर बँटे, फिर सोचा बटेस्वर चलें ।'

'बटेस्वर तो उल्टे हाथ को रह गया । लौटना पड़ेगा ।' ठाकुर ने लोटा देते हुए कहा ।

'हमारे लिए क्या लौटना !' किशनलाल ने कहा । उसके स्वर में लापरवाही थी । वह कहता गया—'जहाँ जाते हैं वहीं वही दीखता है ।' फिर डाँटकर कहा : 'नरायन ! पानी लाया ?'

किशन बैठ गया । ठाकुर प्रभावित हुआ । सीधे पूछने की हिम्मत नहीं पड़ी । कुएं पर पानी खींचते रूप के पास जा खड़ा हुआ और धीरे से कहा : 'पंडित जी तो बड़े मस्त हैं ।'

'सिद्ध हैं सिद्ध !' रूप ने धीरे से कहा : 'मगर तुम कहना नहीं । हमसे नाराज होंगे । द्रुम भी इसीलिए पीछे लगे डोलते हैं ।'

ठाकुर आतंकित-सा हो गया । बोला : 'रहते कहां हैं ।'

'तुम भी गाबडू हो !' रूप ने कहा : 'सुना नहीं । विचरन करते हैं । साधू हैं । सट्टेबाज बहुत तंग करने लगे, क्योंकि इनके मुंह से निकली बात झूठी नहीं होती । तो इन्होंने यह भेस पहना कि कोई पहचाने नहीं । तुम तो जानो कोई कमाई तो करनी नहीं है कि गेरुआ ही पहनते, मगर कभी



इन्हें किसीकी नहीं पड़ती।'

ठाकुर ने कहा : 'तो आज मेरी कुटिया पे पधारो !' उसने हाथ जोड़ दिए। 'वह दूर मेरी ही हवेली दीख रही है।'

'नहीं भाई !' रूप ने कहा : 'सो तुम पूछो। मैं इतनी आफत मोल नहीं लेता। हवेली में ले जाओ तुम, डांट खाऊं मैं। फिर वहां तुम कुछ का कुछ कहोगे ! तुम्हारे यहां भीड़-भव्बड़ होगा। महाराज एकान्त-प्रिय हैं।'

'कौन है वहां। बस मैं, मेरी घर से, और है ही कौन अब ! हारी होगा !' ठाकुर ने दयनीय स्वर से कहा : 'सब छिन गई ज़मींदारी। अब क्या रहा है ! थे, कभी हम भी थे !'

यह कहते-कहते दयनीयता और गौरव की सम्मिश्रित भावना उसकी आंखों में सुलग उठी।

'जाओ, जाओ !' रूप ने कहा। 'क्यों खतरा मोल लेते हो ठाकुर सा'ब ! महाराज प्रेतों से बातें करते हैं। लोग डरेंगे !'

ठाकुर तो गद्गद हो गया। बोला : 'ऐसे ही सिद्ध के दरसनों की प्यास थी। पुरानों में पढ़ा-सुना था, देखा न था। हजार बेईमान धूमते हैं। उन्हें टिकने नहीं देता मैं। मगर एक बार कुछ देख लूं तो भरोसा भी हो !'

रूप हंसा। बोला : 'परीच्छा तो वो दे तुम्हें जिसे कुछ चाहना हो। वे चले जाएंगे या नहीं, पहले यह भी तो पता चले !'

ठाकुर ने डरते हुए कहा : 'तुम कहो भइया !'

'तुम ही कहो !'

'मुझे डर लगता है, कहीं नाराज न हो जाएं।'

'जैसे मुझे नहीं लगता ! कल जरा नाराज हो गए थे तो पत्थर ले के खड़े हो गए कि जा साले भाग—मेरे संग मत चल। आज कहीं फिर बिगड़ गए तो !'

पानी का लोटा लेकर वह उतरा। किशन ने मुंह लगाकर पानी

पिया और दूर फेंक दिया। ठाकुर चमक उठा। रूप ने दौड़कर उठाया और देखा। उसमें दौंचा पड़ गया था। ठाकुर से बोला : 'लो, यह लो।' उसने पांच का नोट ग्रंटी से निकालकर हाथ बढ़ाया। 'तुम कुछ फिकर न करो। दूसरा ले लेना। पर उनसे कुछ न कहना।'

ठाकुर देखता रहा। उसने रूप का हाथ पीछे हटा दिया और किशन के चरण पकड़कर बोला : 'महाराज !'

किशन जैसे नींद से जगा। बोला : 'कौन ?'

'मैं हूँ हाकिमसिंह, महाराज !'

'हवेली वाला हाकिमसिंह !'

'हां महाराज !' ठाकुर का मन हाथ से जाता रहा।

'क्या चाहते हो ?' वही निलिप्त स्वर।

'कुछ नहीं महाराज !' अभी वह बात पूरी भी न कर पाया कि किशन ने काटकर कहा : 'तो जाओ।'

'महाराज,' उसने दयनीय स्वर से कहा।

'क्यों ठहराना चाहता है हमें ठाकुर ! जो भगवान ने दिया है उसमें सबर कर। इस संसार में तेरा कौन है ?'

'कोई नहीं महाराज !' वह गिड़गिड़ा उठा।

'तो फिर तू खजाना क्यों चाहता है ?'

'महाराज !!!' वह पांवों पर सिर रखकर पुकार उठा : 'कुछ नहीं चाहता। बस एक बार चरनरज से कुटिया को पवित्र कराना चाहता हूँ। शोभा हो जाएगी। खजाना खुल जाएगा।'

किशन ने नरायन को दिखाकर कहा : 'इसको भगा दे। यह हमको कष्ट देता है !'

रूप ने हाथ जोड़ लिए।

किशन कहता रहा : 'हम सिद्धि से ऊपर उठना चाहते हैं, यह हमें अपने संसारी लाभ के लिए नीचे खींचता है।'

रूप ने बीड़ी निकालकर बढ़ाते हुए कहा : 'महाराज ! बीड़ी पिएं ।'

'नहीं !' किशन ने हाथ की मुट्ठी खोल ऊपर उठाई, ठाकुर ने देखा खाली हाथ था । बोला : 'आ !' हाथ नीचे करते हुए उसने मुट्ठी भींच ली और जब हाथ खोला तब हाथ में बीड़ी थी । पूरे बांह का कुर्ता था । किशन ऐसी हज़ारों हाथ की सफाइयां जानता था । वह गाता भी था । यह सब उसने लड़कपन में सीखा था । गांव में एक धर्मोपदेशक आए थे । वे हार्मोनियम पर गाते थे । उन्होंने एक मंडली बनाई थी । पहले किशन ने जनाने पार्ट किए, फिर अभिमन्यु बनने लगा । एक जादूगर उसी मण्डली में आ मिला । समय के फेर से मण्डली उजड़ गई । उपदेशक को आर्यसमाज सभा, आगरा ने नियत कर लिया और जादूगर एक वेश्या के पीछे मारा गया, लेकिन किशन ने कलाएं सीख लीं । यह भाग रूप को भी ज्ञात नहीं था, क्योंकि उन दिनों वह मदरसे में पढ़ता था, गांव से चार कोस हटकर । वह गांव से आटा, घी ले जाता । वहीं रहता । उसका बाप माधोनरायन तब जीवित था और इज्जतदार आदमी था गांव का । उसीने दुकान खोली थी । चक्की चरूर लड़ाई के जमाने में रूप ने लगाई थी । लोग बोले थे—'लौंडा है, तभी पंख फैला रहा है ।' परन्तु वह पंख फैलाकर जब उड़ने लगा, तब लोगों ने कहा : 'समर्थ है !'

ऐसी और जो घटनाएं हुई थीं, उस समय भी किशन हाथ की सफाइयां दिखा चुका था । रूप ने जब उनका रहस्य पूछा था तो वह मुस्कराकर चुप रह गया था । आज भी अचानक बीड़ी के हाथ में प्रकट होने से वह बिचलित हो गया ।

किशनलाल ने कहा : 'तू समझता है, कि तू हमें देता है । वह है हमें देने वाला !'

'आहा हा हा !' ठाकुर ने विभोर स्वर में कहा : 'क्या बात कही

है। महाराज ! आप तो सिद्ध ठहरे। पर हम गिरस्तों को भी यही कहा गया है :

जब दांत न थे तब दूध दियो  
जब दांत दिए तो का अन्न न देगौ !  
अभी धरम है, अभी ब्राह्मन ब्राह्मन है !

किशनलाल ने कहा : 'ठाकुर ! चल ! हम वहीं चलेंगे। पुराने ठाकुर अभी वहीं हैं।'

'महाराज वे तो स्वर्गवासी हुए।'

'सूखें !' किशन ने कहा : 'अभी उनकी आत्मा वहीं दुःख भोग रही है। तभी तो तू दुःखी है।'

'बड़ा दुखी हूं महाराज !'

किशनलाल उठ खड़ा हुआ। वह ऐसे चला जाता था, जैसे संसार से विरक्त था। उसके लिए कहीं कुछ नहीं था। ठाकुर ने गर्व से रूप-नरायन की ओर देखा ! रूप ने हाथ उठाकर आकाश की ओर दिखाए।

'आओ पंखित !' ठाकुर फुसफुसाया।

दोनों चल पड़े। ठाकुर बढ़कर आगे आ गया, उसकी चाल में भी श्रद्धा थी।

हवेली गांव के छोर पर थी। ठाकुर सुनसान मार्ग से लाया, ताकि किसीकी सिद्ध पर दृष्टि न पड़ जाए। उसे विश्वास हो चुका था कि पुरखों ने खजाना गाड़ छोड़ा था। फिर अगर उसका पता भी चल गया तो खोदना क्या आसान था ! मान लो पुरानी अशक्तियां निकलीं तो गलेंगी कैसे ? सुनार से कहना तो ठीक नहीं होगा। अगर हीरे-मोती निकले तो ! साफ पता चलेगा कि यह हीरे नये नहीं, पुराने हैं, क्योंकि हीरों की कटान बदल गई है। अच्छा हो कि गढ़े-गढ़ाए गहने निकलें। लेकिन जिन्होंने गाड़ा होगा, उन्होंने गहना गढ़वाकर धोड़े ही गाड़ा होगा। बहरहाल, कैसा भी हो। एक बार निकले तो सही। फिर की फिर देखी जाएगी। ठाकुर ने किशनलाल और रूप को भीतर के आंगन

में ले जाकर खाट डाली और सोचा : यह ठीक है । यहां से सिद्ध महाराज एकाएक चले तो जा न सकेंगे, न बाहर के लोगों को पता ही चलेगा ।

किशनलाल ने परिस्थिति समझ ली कि भीतरी आंगन से निकलना सरल नहीं होगा । उसने खाट पर लेटकर कहा : 'ठाकुर ! बस जा ! अब कोई न आवे हमारे पास । नारायण को भी हटा दे !'

ठाकुर पीछे हटा और रूप से बोला : 'पंडित ! अब,'

'अब' रूप ने कहा रोटी रख दो सिरहाने । घी मत लगाना । और कुछ नहीं । बस पानी रखना । महाराज और कुछ खाते नहीं ।' फिर कहा : 'और स्त्री पास न आए किसी भी हालत में । महारिया की छाया पांच-पांच हाथ तक न पड़े ।'

किशनलाल ने भी सुना और मन ही मन प्रसन्न हुआ । वह समझ रहा था कि यहां से निकलना कठिन होगा, लेकिन रूप ने रास्ता खोल दिया था ।

किशन एकांत में रह गया । उसे नींद आ गई । दुपहर ढल चली । ठाकुर ने आकर जगाना चाहा, पर रूप ने इशारा किया 'ऐसा न करना ।' दोनों बाहर जा बैठे ।

ठाकुर ने कहा : 'कब तक जायेंगे !'

'इनका क्या ठिकाना । सात दिन से तो मैं इनके साथ हूँ । सोते ही न देखा ।'

'अच्छा ! सोये ही नहीं ?'

'सारी रात बैठे रहना, जैसे किसीसे बातें कर रहे हों !'

'किससे ?' वह डरा ।

'जाने किससे ! आत्माएं होंगी ।'

तभी आवाज आई : 'हाकिमसिंह !'

'महाराज !' दौड़कर वह भीतर गया ।

किशन उठ बैठा । कहां ले आया हमें । खाना नहीं, पीना नहीं, तेरा बाप झूठा-प्यासा है । और सांप बनकर यहीं डोलता है । उसे गंगा पहुंचा

दे ।' और आवाज दी—'नरायन !'

'महाराज !' रूप ने हाथ जोड़कर कहा ।

'चल ! ठाकुर के बसेरा ले लिया ।' वह आगे बढ़ा । ठाकुर ने पांख थामकर कहा : 'महाराज ! मर जाऊंगा ! यहीं ठहरें । कुछ नहीं सूझता । जवान बेटा पलटन में था, मारा गया ।'

उसकी आंखें भर आईं ।

किशन ने कहा : 'और तूने पाप नहीं किया ?'

'हम संसारी हैं !' ठाकुर ने गिड़गिड़ाकर कहा : 'पाप कौन नहीं करता ! हमें छमा करें महाराज ।'

'अच्छा, चल !' किशन ने बढ़ते हुए कहा ।

रूप बढ़ने लगा ।

किशन ने तमककर कहा : 'तू कहां चला ! बैठ जा यहीं ! ठाकुर चल ! हम तुझे रामबूटी देंगे । यहाँ नहीं रहेंगे ।'

रूप ने विवश होकर देखा ठाकुर की ओर । किशन ने जोर से कहा : 'खबरदार जो हिला ।' हाथ उठाकर एक बार पंजा खोलकर मुट्ठी बांधी । रूप वहीं गिर गया । ठाकुर की जीभ डर के कारण तालू से सट गई ।

जब किशन और ठाकुर चले गए तब रूप पड़ा-पड़ा कराहा : 'अरे सिद्ध का मारा हूं । कोई पानी तो पिला दो !'

दीवार के पीछे छूड़ियों की झनकार सुनाई दी ।

'अरे पिला दो पानी ! देही निछुड़ी जाती है !'

एक स्त्री गिलास में पानी ले आई । अधमिची आंखों से पड़ा रूप कराहता रहा । स्त्री ने उसे सहारा दिया । वह उठा और फिर गिर पड़ा । स्त्री ने फिर उठाया और अपने कंधे से उसे टिकाकर पानी पिलाया । रूप ने आंखें खोलीं और बैठ गया । बोला : 'धन्न परमेशुरी । तूने बचाया । आग-सी फुक गई रोम-रोम में ।'

स्त्री के साथे तक धूँध था । रूप ने देखा । स्त्री के हाथ सुडौल थे । कुछ गोरी भी थी । समझ गया युवती थी ।

स्त्री आतंकित थी। बोली : 'अब तो जी ठिकाने है ?'

'हां।' रूप ने कहा : 'तुम कौन हो ! मानुस हो कि आत्मा हो।'

'मैं !' वह मुस्कराई, 'आत्मा !'

छिटककर रूप हट गया और भयभीत-सा लेट गया और चिल्लाया :  
'अरे बचइयो भैया ! ठाकुर !'

स्त्रा हंसी। बोली : 'चिल्लाते हो मरद होकर, ऐसे डरते हो !' वह पास आकर हाथ पकड़कर उठाते हुए कह उठी : 'उठो ! मैं भी आदमिन हूं। सिद्ध बड़े पहुंचे हुए लगते हैं।'

रूप बैठा। उसने उसके हाथ पर हाथ फेरा। सिर छुआ। और कहा :  
'हो तो मानुस ही।'

फिर बीड़ी सुलगाई। कहा : 'तुम कौन हो ?'

'इस गढी के मालिक की घरवाली।'

'ठकुरानी हो !'

स्त्री की नाक का बुल्लाक हिल उठा। उसके ऊपरी होठ पर बहुत-हल्के मुलायम रेखे थे। जिससे लगता था कि किसी लड़के की मसं भींग आई हों। इस समय उसका मुंह खुल गया था। रूप को लगा कि वह स्त्री चंचला थी।

पूछा : 'ठाकुर के कितने बच्चे हैं ?'

'एक भी नहीं !' पर यह कहते उसके मुख पर उदासी नहीं छाई।

'ठाकुर तो उमरदार हैं। तुम बाद में आई हो, क्योंकि वे तो एक जवान लड़के की मौत की बात कहते थे।'

स्त्री ने कहा : 'वह उनकी पहली से था।'

'तुम कौन गांव की हो !'

बोली : 'जरास की।'

'किसके घर की ?' रूप ने बिना जाने ही पूछा।

स्त्री कुछ सकपका गई। रूप को शक हुआ। बोला : 'वहां अपना-जाना रहता है। किसकी बेटी हो ! किस ठाकुर की ?'

स्त्री ने कहा : 'कायमसिंह ठाकुर थे...'

स्त्री कहते हुए हिचकिचा गई। वह उठ खड़ी हुई और बोली : 'तुम यहीं ठहरो। हारी आता होगा।'

वह भीतर चली गई।

शाम हो गई, अंधेरा छा गया। न ठाकुर आया, न किसान। दो बैल आ गए। हारी आ गया। रूप बाहर के छप्पर में आकर पड़ रहा।

हारी ने चिलम मुलगाई और कहा : 'कहो भइया ! ठाकुर के आए ? जरास से ?'

वह तनिक मुस्कराया जो दीपक के उजाले में रूप की आंखों से छिपा नहीं रहा।

## ३

उस समय सोमोती खाट पर लेटी सोच रही थी। अबकी बार देर लग गई। पर ऐसा पहले भी हो चुका था। कभी-कभी पुर्जों को ढलवाने के लिए भी आगरे में रुक जाना पड़ता था। वह जानती थी कि मिस्त्री लोगों पर कोई रोक नहीं थी। वे चाहे जैसे दाम वसूल करते थे। एक के दो तों खास मालिक से। एक के चार कर देते थे झाइवर। वह भुंभला उठी। दुकानदार कौन भले थे। वे भी ऐसे ही लूटते थे। वह इस बात पर मन ही मन गर्व करती थी कि उसके यहां पिसा-पिसाया असली गेहूं का आटा आता था। चक्की पर काम करता था स्वयं उसका पति। बगल में दुकान थी। हाथ बंटाने को रखा हुआ था एक लड़का हरचरन। माली का था, मगर था होशियार। बड़े होने पर काम का आदमी होगा ऐसा रूपनरायन का मत था। वह दिनभर काम करता, शाम को चला जाता। घर से उसका ताल्लुक नहीं था। घर आता था मंगल।



चुटीले से आएंगे। तुम्हारे जेठ से कहती हूँ तो कह देते हैं, और लुगाइयों के संग जा के ले आ, या मंगल या मदन से मंगा ले।’

‘मेल्ला परसों है। तुम नहीं चलोगी?’

‘मेरा जी ठीक नहीं है। मैं तो सोच रही हूँ कि आदमी अतरौला भेज दूँ।’

‘क्यों? ननद बुलाओगी?’

‘हां! पहले इतनी जल्दी तबियत नहीं बिगड़ती थी। अब तो भारी चीज नहीं उठती। रोटी सेंकती हूँ तो सिर में आधा सीसी-सी हो जाती है। जी करता है बांध के पड़ी रहूँ।’

वह गर्भवती थी। इस कल्पना से ही जावित्री का रोम-रोम जल उठा। कितने भाग्य की थी यह स्त्री। और वह स्वयं! बोली: ‘कैसे भेजोगी?’

‘मंगल चला जाएगा।’

‘ठीक है। मेले में तो मैं भी जाऊंगी नहीं।’

‘क्यों?’ वह चौंकी।

‘मैं और चंपो नाइन एक साधू महाराज के दरसन को जाएंगी, और भी जाएंगी। बड़े सिद्ध हैं।’

‘भगवान् तुम्हारी गोद भरे!’ सोमोती ने व्यंग्य का मजा लेते हुए कहा।

जावित्री रुआसी हो गई। बोली: ‘क्या करूं जिठानी जी! बहू की कदर तब, जब वह लाल खिलाए। बर्ना सब बांझ समझ के मुंह फेर लें। सारा दोस औरत का माना जावै मरद का नहीं, भाग्य तो दोनों का संग चलै। तुम बोझ-ओझ न उठाया करो आजकल। भगवान देता है तो सिर झुका के लेना ही ठीक है।’

इस व्यंग्य, प्रशंसा, सहानुभूति के विचित्र मिश्रण से सोमोती का मन भीतर ही भीतर रुक-सा गया। फिर संभलकर बोली: ‘दोस कौन देता है? बड़े लाला?’

उसका मतलब किशनलाल से था ।

‘नहीं । वे तो नहीं कहते । पर जेठजी तो कहते ही हैं । उनके मिलने वाले कहते हैं ।’

‘बड़ों की तो आदत होती है बहू ! कि घर में बच्चा खेल । मेरे तो बचते नहीं ।’

‘तो तुम भी चलो न साधू महाराज के यहां ? मेरी तो ये ही कहती है ।’

सोमोती सोचने लगी । फिर बोली : ‘वे तो हैं नहीं, फिर किससे पूछ के जाऊँ । तुम्हारी जेठजी से बात न हो, तो बड़े लाला नहीं तो, छोटे लाला तो हैं !’

अब सोमोती कह गई । पर जावित्री उस व्यंग्य को समझी नहीं । बोली : ‘बस एक लाला का सहारा है ।’

वह इतनी स्वाभाविकता और सहज रूप से यह बात कह गई कि सोमोती को मन ही मन अपने ऊपर लाज-सी हो आई । बोली : ‘तुम जाओ । हो आओ । देखो तो पहले । फिर मैं भी देख आऊंगी । तब तक वे भी आ जाएंगे । अभी तो मैं मंगल को भेजती हूँ । और वह भरोसे का तो है, पर जानै नन्दजी उसके संग आवै कि नहीं !’

जावित्री ने कहा : ‘न हो छोटे लाला को भेज दो । वे बचपन से जानें ।’

‘हां, यही ठीक है ।’ सोमोती ने कृतज्ञता से कहा : ‘तुम कह देना चले जाएं !’

‘तुम कह दोगी, तब भी चले जाएंगे वे । सच ! सुभाव बहुत अच्छा पाया है । मोम है । जो चाहे जैसा गढ़ ले ।’

बुपहर हो गई । सोमोती का मन और थका-थका-सा था । जावित्री का भेजा मदन आ गया । सोमोती ने बिठाया ।

‘आओ लाला’, सोमोती ने कहा : ‘बड़े लाला जी और तुम्हारे भैया तो सहर गए हैं । मेरी तबियत ठीक नहीं है । तुम ले आओगे नन्दजी को ?’

‘अतरोला जाना है ?’ मदन ने पूछा ।

‘जाना तो है’, सोमोती ने कहा : ‘नन्दोई जी पूछेंगे तो कह देना ।’

‘कह दूंगा तुम अकेली हो ।’

‘यों कहोगे ? पड़ोसी नहीं है क्या ? बहू के लिए यह तो ठीक नहीं होगा । यों कहना—तुम्हें देखे भी बहुत दिन हो गए । तबियत खराब है उसकी । तुम्हें देखने को भी जी चाहता है । तुम्हारे भैया ने कहा है कि हो सके तो एक बेर जीजाजी भी होते आएँ ।’

मदन तैयार हो गया ।

चलने को हुआ तो जावित्री ने कहा : ‘जा तो रहे हो मगर याद रखना कि शिवलाल कंजूस है ।’

‘तो मेरा क्या कर लेगा ?’

‘करैया काहे को । तुम तो उल्टे कुछ दे के ही आओगे । मगर चमेली को जानते हो ?’

‘क्यों नहीं जानता । बचपन से देखा है ।’

‘वह देखना और बात है ।’

मदन चौंका । सफेद कमीज पहने था । सफेद धोती, जिसकी लांग का एक छोर तिकोने झंडे-सा नीचे तक लटका था । बदन पर बास्केट थी । रेशमी रुमाल गले में बंधा था । पांवों में काले मुंडा बूट थे, जिनके फीते चौड़े थे । घूटनों तक के रंगीन मोजे पहने था । सिर पर तिरछी टोपी थी । आंखों में काजर था । गोरा रंग था, मूँछें हल्की थीं । सीता मुलायम-सा उभरा हुआ था । आंखों में रस था । छबीला जवान था ।

‘तो फिर ?’ उसने पूछा ।

‘लाला ! ऐसे कुछ मत करना जो नन्दोई जी को तुम पर शक हो जाए ।’

उस समय मदन को अपने रूप में कमी लग रही थी । वह पान खाकर होंठों पर पीक रचाना चाहता था ।

‘चमेली कुछ ठीक नहीं है ।’ जावित्री ने कहा ।

मदन ने कहा : ‘तुमको तो सबमें बुराई सूझती है ।’

‘क्यों ?’ जावित्री ने तिनककर कहा : ‘मैंने और किसकी बुराई कर दी जो मुझसे यों कहते हो ?’

मदन ने बीड़ी सुलगाई और चल पड़ा। पान खाया अड़्डे पर। बस आ-बई। दो घंटे का ही सफर था।

अतरीला छोटा-सा गांव था। उसमें पेड़ भी कम थे। हरियाली नहीं के बराबर थी। कुछ घर थे, कच्चे-पक्के। खेत बिल्कुल गांव में थे, या कहना ठीक होगा कि गांव खेतों में बसा था। उपले थपे थे, बिटौरे लगे थे और कांटों की बाड़-सी बनी थी। कुत्ते सो रहे थे। पीपल के पेड़ के नीचे देवी का थान था। उसके पास ही छोटा-सा प्राईमरी स्कूल था, जो आजादी के बाद खुला था। एक पक्का कुआं था, जो सारे गांव की जान था। यों इधर-उधर कुंदियाएं भी थीं, पर जीवन था कुएं पर। मदन भीतर घुसा। बहुत छोटा-सा बाजार था। उसे यह जानने में देर न लगी कि शिवलाल कहां रहता था। शिवलाल का मकान आगे से पक्का था, पर नौहरा बगल में कच्चा था। एक ओर एक पक्की दीवार ढहा गई थी, शायद मेंह में, जो उसकी गरीबी की गवाही दे रही थी। शिवलाल आज-कल बेकार था। पहले सायर में था। अब वह विभाग बन्द हो चुका था। बाकी लोग इधर-उधर नौकरी में लगा दिए गए थे, मगर यह केवल चौथा दर्जा पास था अतः उस वक्त के खाए मलीदे किसी तरह काम नहीं आए और अब वह बहुत ही तंग था। सिर पर जवान बहन थी प्रेमवती, परन्तु सारा गांव उसे प्रेम कहता था।

चमेली बड़े प्रेम और उछाह से मिली। गांव में बवारी हो, ब्याहता हो—गांव की लड़की पर्दा नहीं करती, और वह भी भैया की ससुराल से आए आदमी के सामने तो प्रेम काहे को आड़ करती। उसने मदन को खूब छेड़ा। मदन ने भी जवाब दिया। परन्तु जब चमेली को ले चलने की बात आई, शिवलाल ने कहा : 'मैं तो बीकानेर जा रहा हूं। एक नौकरी की इंटरव्यू है। घर में अकेली प्रेम को कहां छोड़ जाऊं। इसलिए कहना, इस वक्त लाचारी थी। फिर भेज दूंगा।'

शिवलाल पतखून पहनता था, कमीज भीतर डालता था। देखकर

वह चौदहवीं जमात पास लगता था। चमेली को उसके व्यक्तित्व पर गर्व था, यद्यपि उसके दारिद्र्य के कारण वह सदैव उससे चिढ़ी रहती थी।

जब मदन लौट चला तो रास्ते में शिवलाल से मोटर के अड़्डे तक पहुंचाते समय बातचीत हुई।

‘आप क्या काम करते हैं?’

‘बेटी है। और मैं व्यापार करने की भी सोच रहा हूं।’

शिवलाल की आंखें अचानक विचारमग्न हो गईं। बोला : ‘बाल-बच्चे हैं?’

‘अभी ब्याह ही नहीं हुआ?’ मदन हंसा।

‘कहीं बात चली है?’

‘अभी नहीं।’

‘मैंने आपके भाई साब किशनलाल जी को तो खूब देखा है। उनसे मेरा नमस्ते कहिएगा।’

‘जरूर।’

मोटर आई। चार किसानें चढ़े, फिर मदनलाल। बस के जाने पर शिवलाल घर पहुंचा।

प्रेम कुएं पर गई थी। चमेली आटा गूंध रही थी। शिवलाल ने कहा : ‘तुमने कहा ही नहीं।’

‘क्या?’ उसने आटे सने हाथों से साड़ी का पल्ला सिर पर खींचते हुए कहा।

‘यह लड़का अभी अकेला है।’

‘अकेला क्यों है, इसके भाई हैं, भाभी हैं... सब हैं, जमीन-जायदाद...’। अकेला तो है ही, इसका रिश्ता नहीं हुआ!’

‘हां सो तो है।’

‘अपनी प्रेम के लिए कैसा रहेगा?’

‘बहुत जोरदार जोड़ी रहेगी। मगर होगा कैसे?’

उसकी बात सुनकर शिवलाल नीचे देखने लगा। वह कहती रही :

‘बामन हैं ! बामन ! कोई बिना रुपये बात करता है ! पूछ देखो, मुंह फाड़ेंगे।’

उसके गले से पसीना टपका तो उसने आटे को जल्दी-जल्दी गूंधा, जैसे उस तरीके को अपनाने से पसीना उड़ गया।

शिवलाल कुछ कहे, दूर से प्रेम दिखाई दी। वह हट गया। पर उसका मन मदन का रूप ही पी रहा था। अच्छा लड़का था। खानदान भी चोखा था।

और मदन जब अपने बरोठा पहुंचा तो सोमोती की आशाएं ही रुंद गईं। क्या कमी की थी आज तक जो यह हुआ। नन्द के नाते उसने क्या नहीं किया और बहिन के नाते रूपनरायन ने कितना उसपर खर्च नहीं किया, मगर लड़के-बाले हैं, ठसक ही तो दिखा दी।

वह एकांत में रोई। लेकिन बात शिवलाल की ठीक ही थी। बेकार था। नौकरी सबसे ऊपर। उसे तो जाना ही था बीकानेर। ऐसे में जाता भी कैसे। पहले मां थी, अब नहीं रही। अब वह अनब्याही बहन को छोड़ता भी कहां? आखिर वह रहती भी किसके पास?

जावित्री ने छत पर से पूछा : ‘नहीं भेजा?’

वह मदन से सब कुछ सुन चुकी थी, लेकिन उसे मजा लेता था।

सोमोती मन ही मन चिढ़ी। बोली : ‘उनके घर में मौका ही ऐसा था।’

‘तुमने नन्द को बुलाया, नन्द की नन्द को भी बुलवा भेजतीं।’

सोमोती को उत्तर नहीं सूझा। बोली : ‘सो कैसे होता बहू?’

‘तो हम क्या मर गए थे।’ जावित्री ने अधिकार जताया। ‘हम तो कुछ कह सकते नहीं। तुम बड़ी ठहरीं, उमर में तो कम होगी, पर नाता ही सही, हम क्या बोलें।’

सोमोती का मन छोटा हो गया। उसके बड़प्पन की ढोल की पोल प्रगट हो गईं।

उसे रूपनरायन पर क्रोध आया, जो चला गया था। वह हमेशा ही जाता था। पर चार दिन हो गए थे। ऐसा वह किसमें व्यस्त था!

## ४

और सचमुच चार दिन होते तो काफी हैं, मगर रूपनरायन ने गंवाए नहीं थे। शाम हो चली थी। वह बैठा था।

नीली जमना की लहरें, लाल आकाश और धरती के अनेक रंग और सामने जलती आग की चोटी के सुनहले रंग के नीचे गर्भ तक उतरते-उतरते अनेक रंगों की मिलावट की चकमक, झिलमिल। भस्म और काठ उस आग के नीचे आदि और अन्त के प्रकारांतर से दिखाई पड़ते।

‘ठाकुर देख !’

‘हां महाराज !’

‘यह आग दोनों को चाटती है, काठ को भी, राख को भी ! चाटती है न ?’

‘हां महाराज !’

‘पर राख का कुछ नहीं होता, क्योंकि वह जल चुकी है। ऐसे ही जो साधू अपनी वासना जला चुका है उसका कुछ भी नहीं बिगड़ता। ऐसे ही ऋषि-मुनि भी अपनी कामना जला देते थे।’

‘आप किस रिषी-मुनी से कम हैं देवता !’

किशनलाल मुस्कराया। कहा : ‘ठाकुर ! तू श्रद्धा रखता है। नरायन !’

रूप ने कांपते स्वर से कहा : ‘महाराज !’ जैसे उसपर आतंक छाया हुआ था।

‘अब तो नहीं करेगा ?’

‘नहीं महाराज !’

‘ठाकुर ! इसे तीन दिन बंद रखा तुमने ? कोई और तो नहीं मिला इससे ?’

‘नहीं महाराज, बस घरवाली इसे रोटी-पानी पहुंचाती थी। और मैं

तो आपकी सेवा में यहीं था ।’

‘पूछो इससे ! अब करेगा यह ?’

‘नहीं महाराज !’ रूप चिल्ला उठा ।

‘छोड़ दें महाराज !’ ठाकुर हाकिमसिंह ने कहा । आज वह कुछ अलग-सा लग रहा था । चार रोज़ से महाराज की सेवा में वह मूँछों को कालिल लगाकर अपनी जवानी का पर्दा नहीं खींच पाया था, सो बुढ़ापे की रेखाएँ बनकर सफेद बाल उसकी मूँछों में से भाँक रहे थे ।

वह स्वयं नारायण का अपराध नहीं जानता था ।

‘अच्छा ठाकुर ! तू कहता है तो जाने दे ।’ किशनलाल ने धूनी में लकड़ियाँ डालते हुए कहा : ‘सर्वेस्वरी ! और खा । सबको खा ले । ठाकुर !’

ठाकुर कुछ डर गया ।

बोला : ‘महाराज !!’

उसका स्वर कुछ घबराया हुआ था ।

‘जा !’ किशनलाल ने कहा : ‘चामड़ के पास आज रात सो रह । रात को बेताल आएगा तुझे जगाने । उससे कहना कि वह तुझे तेरे बाप के प्रेत से मिला दे और दफीना दिखा दे । वह तुझे दो-एक प्रेत दे देगा । और...’

ठाकुर को कंपकंपी आ गई । वह सेना का वीर था, पर शिवजी के गणों से ज़रा घबराता था । महाराज ने तो पूरी बरात खड़ी कर दी ! बोला : ‘दया हो महाराज की !’

‘क्यों !’ किशनलाल ने कड़ककर कहा : ‘डरता है ! उस अपने बाप से मिलने से डरता है, जो सांप बना डोल रहा है । खजाना लेगा मगर...’

‘महाराज !’ ठाकुर ने आँखों पर हाथ धर लिया ।

नारायण ने कहा : ‘महाराज ! गिरस्ती है । इसमें इतनी शक्ति कहाँ जो यह सब भेल ले ।’

‘तुझे भी तो,’ किशनलाल ने हँसकर कहा : ‘दो चीते उठा ले गए’



थे । उन्होंने क्या तुझे मार डाला ?'

रूप ने कहा : 'वे हज़ूर की माया थी, चीते नहीं थे । आपने चमत्कार दिखाया था । मगर मैं तो तीन दिन में होश में आया था ।'

'तूने पाप किया ।' फिर कहा : 'ठाकुर ! तूने पाप किया है ?'

'मैं क्या जानूँ महाराज !' उसने डरते हुए कहा ।

'और धन मिलेगा तो और पाप करेगा ?' किशनलाल ने उसे धूरते हुए कहा । उसकी आंखों की सफेदी चौड़ी गई थी ।

'नहीं करूंगा महाराज !' ठाकुर धरती पर लोट गया : 'धरम करूंगा । दाऊजी को गया धाम पहुंचाऊंगा ।'

'ठीक ! हमने भी तेरे बाप के प्रेत को यही वचन दिया है । जा बजार जा । एक ढकोला खरीद ला । ऊपर से अच्छी तरह धोती से ढंक दीजो उसे । नीचे दूध का कटोरा रख दीजो और कोठरी का ताला अच्छी तरह बंद कर दीजो । कल हम तुझे तेरे बाप के दर्शन कराएंगे । डरेगा तो नहीं ?'

'आपके रहते क्या डर महाराज !' नरायन ने कहा ।

'अब जा !' किशनलाल ने कहा : 'मगर खबरदार ! औरत न जाए उधर !'

'नहीं जाएगी महाराज !'

'तू रात भर दरवाजे पर सोएगा ?'

'सो जाऊंगा ।'

'अलग !!'

'जो हुकम !'

'तो जा ।'

ठाकुर नहीं गया ।

'क्यों ?'

'महाराज यह सब करके भी क्या होगा ? धन किसके लिए महाराज !'

'तो जाने दे ।' किशनलाल ने हठात् कहा ।

‘महाराज !’ वह फिर पैरों पर लोट गया ।

नरायन ने कहा : ‘ठाकुर कहते हैं कि घर में बेटा नहीं है ।’

किशनलाल मुस्कराया ।

‘जा !’ नरायन ने कहा : ‘हो जाएगा । महाराज को मंजूर है ।’

लोढ़-लोढ़कर नाक धरती से रगड़कर ठाकुर उठा और चला गया ।

रूप हंसा ।

‘क्यों हंसता है मूर्ख !’ किशनलाल ने डांटा ।

वह बोला : ‘क्यों बे ! हमीं से । अब यहां कौन है ?’

किशनलाल हल्के-से मुस्कराया । वह ऐसी मुद्रा में था जैसे कोई बनिया अपनी दूकान में बैठा हो । बोला : ‘बोल !’

‘बोलना क्या है ? ठाकुर के पास बीस एक तोला सोना है । और कुछ नहीं ।’

‘औरत ने बताया ?’

‘हां, इसकी औरत असल में ठाकुरानी नहीं, खवासिन है ।’

‘नाइन ?’

‘नहीं । रजवाड़ों की गोलिन है । ये खरीद लाया है ।’

‘तभी !’ किशनलाल ने पूछा : ‘तैने उसपर रंग जमा दिया ?’

‘वो मेरे साथ भागने को तैयार है ।’

‘सच ! क्यों ?’

‘ये बुढ़ा है । और मैंने उसे लालच दिए हैं ।’

‘तो सब समेटकर तू ले जा उसे परसों । परसों जो मेरे हाथ लगेगा लेकर मैं भी...’

‘पर औरत को ले जान से फायदे ? घर भी तो है ।’

‘सोच ले । मुझे तो कोई जरूरत नहीं ।’

रूप मुस्कराया । बोला : ‘अब तो मुझे भी नहीं रही ।’

किशनलाल को उस मुस्कान में विष लगा । वह इतनी मेहनत और दिखावा कर रहा था । मजे ले रहा था रूपनरायन । एक प्रतिहिंसा-

सी जल उठी उसमें। बोला कुछ नहीं। सोचता रहा। उसे ध्यान आया। जो भी सिद्धता उसमें थी, वह इसीलिए कि रूप साधक था।

उसने सोचकर कहा : 'कल मैं उसे सांप दिखाऊंगा। तू सांप ला !'

'मैं !' रूप ने कहा : 'सचमुच का ?'

'कोई कालवेलिया तुझसे नहीं बूँटा जाता। रात में ले आ उसे। मैंने बीन सुनी थी दुपहर के सन्नाटे में !'

'किधर ?'

'सामने चला जा।'

रूप चला गया।

आधी रात की निस्तब्धता में सपेरा आया। बीस रुपये फेंककर विषदंत उखड़ा एक सांप रूप ने खरीदा और किशनलाल उसे पकड़कर हंस उठा। उसने उसे आस्तीन में छिपा लिया। फिर कहा : 'सुन।'

वह देर तक उसे कुछ समझाता रहा।

दूसरे दिन अलसभोर में ठाकुर ने आकर देखा कि महाराज जाग रहे थे, लेकिन नरायन सो रहा था। ठाकुर की पालागन से वह जागकर उठ बैठा। पेड़ों पर पक्षी चहकने लगे थे। धूनी की लपट अब हल्की लगती थी, राख अधिक थी। जगार कछार पर भी आ गई थी। नदी में नावें चलने लगी थीं। उधर की ओर साग वाले नौकाओं में साग की बड़ी-बड़ी डलियाएं लिए जा रहे थे। जमुना पर सफेदी छाई, फिर वह नीली दीखने लगी।

'रात भर जागा ठाकुर !' किशनलाल ने कहा।

'हां महाराज !'

'चल।'

वह आगे-आगे चला। पीछे-पीछे ठाकुर और नरायन। वे जमुना की खादरों के एकांत मार्ग से घर पहुंचे। द्वार पर किशनलाल ने रुककर कहा : 'खोल।'

ठाकुर ने ताला खोला।

किशनलाल भीतर घुसा और उसने तीन लंबी सांसें लीं, जैसे कुछ सूंघ रहा था। बोला : 'बाप आ गया तेरा।'

ठाकुर ने संदेह से देखा।

'एक कपड़ा लेकर चौक में बिछा दे।'

उसने जाजम बिछा दी।

किशनलाल ने हाथ ढकोले में पूरा घुसेड़ दिया। फिर कहा : 'दूध क्यों नहीं पिया तूने अभी तक !'

फिर ढकोले पर कान लगाकर सुना। फिर हठात् उसकी आंखें लाल हो गईं। वह कड़ककर बोला : 'ठाकुर तू पापी है !'

ठाकुर थर्रा गया।

'दूध किसने रखा था ?'

'मैंने महाराज !'

'काढ़ा किसने था ?'

'ठकुरानी ने !'

'गोलिन ने, नीच ! ठकुरानी के हाथ का होता तो इसने पी न लिया होता।'

बाहर नरायन कांप रहा था। ठाकुर की गोलिन वीक्षोभ से कोठे से बाहर आ गई।

किशनलाल ने चिल्लाकर कहा : 'वह पापिन है। ठाकुर, देख तेरा बाप अब मेरा हाथ लगने से दूध पिएगा।'

उसने ढकोला उलट दिया।

नरायन ने जैसे चक्कर खाकर दीवार पकड़ ली। गोलिन पीछे हट गई। ठाकुर की आंखें फट गईं। सांप दूध पी रहा था। जब वह पी चुका तब सरकने लगा। ठाकुर की तो जैसे आत्मा ही कूंच कर गई।

'सोने की देहली बना ठाकुर !'

ठाकुर दौड़कर सारा गहना ले आया और उसने किशनलाल को दे दिया। किशनलाल ने सारे गहने ज़मीन पर डालकर ढेर लगाया और

सांप को उसपर से गुज़ारकर सबपर ढकोला धर दिया। सबको जैसे चैन आया।

‘वचन दे !’ किशनलाल ने कहा : ‘गयाधाम पहुंचाऊंगा !’

ठाकुर ने तिरवाचा भरे।

‘कहां है तेरी गोलिन ?’

वह कांपती हुई आई।

‘बोल ! पाप की माफी मिले। घूंघट काढ़ ! तेरे ससुर हैं।’

उसने घूंघट काढ़कर सांप से क्षमा मांगी।

किशनलाल ने कहा : ‘नरायन !’

‘हां महाराज।’

‘हम जाते हैं। ठाकुर द्वार पर रहे। तू और ठकुरानी बारी-बारी तीन-तीन घंटे से इसे दूध पिलाना। अभी यह खजाना और बताया।’

‘मैं नहीं महाराज !’ नरायन ने कहा : ‘यह सिद्ध पुरुषों के काम हैं। मुझमें इतनी हिम्मत कहां।’

‘तू ठाकुर !’

‘नहीं महाराज !’

‘तो फिर हमीं रहेंगे। ठाकुर ! शाम को ठकुरानी जाकर हमारी धूनी से राख लाए और तब हम इससे पृछेंगे।’

स्त्री डर गई। बोली, पर्दा तोड़कर : ‘कहां ! मैं तो मर जाऊंगी वहां अकेली !’

‘तो नरायन ! तू इसके संग जाना। वहां बेताल मिलेगा।’

नरायन ने कहा : ‘मैं नहीं महाराज ! हारी को भेज दो।’

‘हारी नहीं। वह सूख अपढ़ है। हमारी आज्ञा है कि तू ही जाएगा। वनी.....’

‘चला जाऊंगा महाराज ! कोप न करें।’ उसने पांव पकड़ लिए।

सिद्ध उसी ढकोले पर सिर रखकर सो गए। न रोटी, न पानी।

ठाकुर द्वार पर बैठा रहा। एक बार उठा तो कहा : 'कहां जाता है ? खबरदार ! यहीं किनारे बैठकर रोटी खा ले ।'

'हारी आया है ।'

'उसे बता देगा तो कुछ हरज होगा तेरा ?'

'सारे गांव में खबर फैल जाएगी ।'

'तो उसे भेज दे ।'

ठाकुर हारी को टहलाकर आ गया ।

धीरे-धीरे शाम हो गई । जमुना में धोबी कपड़े समेटने लगे। कुछ धोबिनें अब भी पत्थरों पर कपड़े पीट रही थीं। ऊंचा लहंगा किए वे भींगी खड़ी थीं। और दूर कहीं कई लंबी-लंबी टांगों के सारस, ढेंक, सवन और बगुले अपनी ही किस्म के मिलते-जुलते भाई-बंदों के साथ खड़े थे। कभी-कभी किसीकी लंबी गर्दन पानी में जाती, कभी चोंच खाली निकलती कभी छटपटाती मछली को तोड़ती। पुल पर से रेल चली गई और कुछ यात्रियों ने जमुना मैया में पैसे फेंके, जिन्हें रेती में खेलते काछियों के लड़को ने हुडदंग मचाकर ढूँढना शुरू किया। हज़ारों पक्षी अपने पंखों में अंधेरा समेट लाए। और फिर क्षितिज की तरफ उड़ते हुए खो गए। मानो अंधेरा एक बहुत बड़ा घोंसला था, जिसमें टिमटिमाता पहला सितारा ऐसा उग आया, जैसे किसी बया ने जुगनू पकड़कर रख लिया हो। सिद्ध किशनलाल समाधि लगाए थे। दूर कहीं बगीची में आरती होने की आवाज़ आई और घंटे, झालर, शंख बज उठे। जमुना ने करवट बदली और फिर धुंधलके के स्पर्श से सफेद-सी दीखने लगी। यह वह ब्रज भूमि थी, जिसकी धरती में संतों के, भक्तों के गीत रमे पड़े थे, जिसकी लोरियों से हिमालय के उन्नत शिखरों से लेकर महा समुद्र तक की लहरें गूंज उठी थीं। शांत, निस्तब्ध हो गया प्रकृति का कोलाहल और फिर पेड़ों की मर्मर के अतिरिक्त कुछ भी सुनाई देना बन्द हो गया।

किशनलाल ने आखें खोलकर कहा : 'ठाकुर !'

'हां महाराज !' वह हाथ जोड़कर बोला ।

‘ठकुरानी और नरायन को भेज दे ।’  
 ठकुरानी और नरायन डरते हुए खड़े रहे ।  
 ‘गहने उतारकर ठाकुर को दे ।’ उसने कड़ककर कहा ।  
 उसने हथ्थासे मुंह से सब गहने उतार कपड़े में बांधे और ठाकुर को  
 दिए ।

ठाकुर का मन खिल गया ।

दोनों चले गए ।

‘ठाकुर,’ किशनलाल ने कहा : ‘संयोग में है तेरा बाप !’

‘हां महाराज !’

‘दीपक जला ला ।’

ठाकुर ने दीपक जलाया ।

देर हो गई । कोई नहीं लौटा ।

‘ठाकुर !’

‘हां महाराज !’

‘जा द्वार पर भांक !’

देखा । नरायन बदहवास भागा आया और हक्का-वक्का-सा गिर पड़ा ।

‘डर गया है ।’ किशनलाल ने कहा, और हाथ उसके माथे पर धर  
 दिया ।

ठाकुर ने आश्चर्य से देखा कि वह सुस्थिर हो गया ।

‘क्या बात है ?’ किशनलाल ने कहा ।

नरायन ने कहा : ‘महाराज ! वह तो.....’

‘क्या ?’

‘बेताल ने पकड़ लिया ।’

किशनलाल हंस पड़ा ।

बोला : ‘यह तो होता ही था ।’

फिर कहा : ‘ठाकुर ! तुम दोनों जाओ ! यह मिट्टी उसके लगा देना ।  
 आ जाएगी ।’

यह कहकर किशनलाल ने आंगन की मिट्टी उठा ली और दोनों हाथों में धर के रगड़ी। फिर एक भारी-सी चीज नीचे पटककर मिट्टी ठाकुर के हाथ में दी।

दीपक के प्रकाश में ठाकुर ने देखा—वह भारी चीज शायद एक आशीर्वादी थी। उठाने को झुका कि किशनलाल ने कहा : 'मत उठा, वह तेरी नहीं है। तेरे बाप की है। पहले उसे मना ले, फिर सब ले ले। जा देर मत कर।'।

ठाकुर जब रूप के साथ पहुंचा उसने देखा वह पागल-सी नाच रही थी। रोंगटे खड़े हो गए। हिम्मत नहीं पड़ी कि पास जाए।

नरायण ने कहा : 'आओ, पकड़ो !'

'मैं नहीं पकड़ सकता।' ठाकुर ने कहा : 'देवता से लड़ना मेरी ताकत के बाहर है।'।

'तो फिर ?'

'तुम महाराज को ले आओ।'।

'मैं नहीं जाता !'

'क्यों ?'

'वे गुस्सा होंगे। मैं डरता हूँ अगर गुस्सा भर कर एक बार देख भी लिया तो बिच्छू के सौ-सौ डंक-से लगेंगे। मैं भुगत चुका हूँ एक बार ! तुम ही आओ !'

ठाकुर लौटकर आया। किशनलाल हाथ में सांप लिए कुछ बातें कर रहा था।

ठाकुर की बुद्धि चकित थी। बोला भारी-ए स्वर से : 'वह नहीं आई।'।

'भूठ !' किशनलाल ने कहा : 'वह तो नाचती थी। तू पकड़कर क्यों न ले आया !'

ठाकुर बिल्कुल परास्त हो गया।

'चल हम चलते हैं।'।

ठाकुर की जान में जान आई।



ठाकुर चलने लगा ।

‘तू यहीं बैठ ।’

वह बैठ गया । किशनलाल चला गया ।

कुछ ही देर में नरायन आ गया ।

नरायन ने कहा : ‘उफ ! आज का-सा नहीं देखा ।’

‘क्या ?’ ठाकुर ने डरते हुए कहा ।

‘कैसी भयानक लड़ाई हुई ।’

‘किसमें ?’

‘बेताल और महाराज में ।’

‘सच !’

‘उफ ! कह नहीं सकता ।’ वह आंखें मींचकर जैसे गिर पड़ा ।

रात बढ़ चली ।

ठाकुर सो गया ।

जब ठाकुर की आंखें खुलीं नरायन नहीं था । वह प्रतीक्षा करता रहा । जब धूप चढ़ने लगी तब वह डरा । दौड़ा-दौड़ा धूनी पर गया । केवल राख पड़ी थी । न उसकी औरत थी, न महाराज । बदनवास-सा दौड़कर आया । गहने ! गोलिन के गहने गायब ! उसने डलिया उलट दी । गहने गायब थे, केवल सांप निकला । ठाकुर चिल्लाकर भागा और बेहोश होकर गिर गया, क्योंकि उसका सिर दरवाजे की चौखट से लगकर फट गया था ।

जब हारी लौटकर आया और बैल बांध चुका, उसने देखा ठाकुर औंधा पड़ा था । उठाया । ठाकुर फटी-फटी आंखों से देखता रहा । फिर वह उठा और भीतर के कोठे की ओर चला । देखा । कोने की मिट्टी उलटी हुई थी और गड़ढा था । उसमें एक नरमुण्ड रखा था ।

ठाकुर ने देखा और पागल-सा भाग उठा । यह छोटा-सा ठाकुर पचास हजार का आसामी था । उसके छिपे माल की भी चोरी हो गई थी । ठाकुर भिखारी हो गया था ।

हारी ने उसकी यह हालत देखी तो भाग निकला । गांव वालों ने देखा और वे कुछ भी नहीं समझ पाए । ठाकुर कुछ भी नहीं बोलता था ।

५

दुपहर ढल चुकी थी । अनारो आकर पास बैठ गई । किशनलाल ने सिगरेट सुलगाई ।

‘क्या कर रही है ?’ किशनलाल ने पूछा ।

‘सो रही है ।’ फिर कहा : ‘कहाँ से ले आए ?’

‘मैं क्या ले आया, खुद आ गई ।’

‘एक पंजाबी तलाश में था । शाम को ले जाएगा । मैंने दिखा दी है ।’

‘वह समझ गई ?’

‘अभी नहीं ।’

‘भगड़ा तो न करेगी ?’

‘भगड़ा क्या करेगी ? तुमने कैसी पाई ?’

‘मुलायम है ।’

‘यही मुझे लगा था । कहती थी : यह मेरे मर्द के दोस्त हैं ।—मैंने कहा : ये तेरे मर्द नहीं ? भ्रमण गई ।’

किशनलाल हंसा । बोला : ‘फिर क्या होगी ?’

‘तीन सौ का माल है ।’

‘क्या रख लोगी ?’

‘तुम चाहे सब ले लो !’

‘ईमानदारी का सौदा करो । दो सौ मेरे ।’

अनारो उठकर भीतर गई। दो सौ गिने। किशनलाल उठ खड़ा हुआ।

जब वह बेलनगंज पहुंचा रूपनरायन जमुना किनारे भंग घोटता मिला बड़े हनुमान जी के पास। वह किशनलाल को देखकर मुस्कराया। दोनों ने छाती। पीकर मस्त हुए। फिर किशनलाल ने कहा : 'कितने का माल निकला।'

'यह है सब !' उसने पोटरी खोली।

'तू ले ले कुछ।'

'जो दोगे सो लूंगा।'

'आधा-आधा !'

माल बंट गया। रूपनरायन ने कहा : 'अब गांव चलो भइया। मुझे पुलिस का डर है।'

किशनलाल ने हंसकर कहा : 'बोदे।'

दोनों उठे।

रूपनरायन ने कहा : 'मैं कुछ पुर्जे लेता आता। एकाध की ढलाई भी जरूरी है।'

'तो मैं चलूं। तू आ जाइयो !'

किशनलाल चलने लगा। तब वह हंसा।

'हंसा क्यों ?'

'गोलिन का क्या हुआ ?'

'वह तो तेरी थी। मुझे देखकर भाग गई वो तो।'

वह फिर हंसा। किशनलाल मुस्कराया। उसने रूप के गर्व को खंडित कर दिया था।

'सिद्ध जी !' रूप ने कहा : 'सब कुछ पाया, उसे न पा सके !' उसके उस गर्व के सामने भी किशनलाल ने सत्य नहीं कहा। बोला : 'तू तो जानता है, मैं उधर नहीं जाता। मुझे पराई स्त्री से घिन आती है।'

रूप को अपनी तुच्छता का आभास हुआ। बोला : 'भाग्य है यह भी।'

किशनलाल रहस्यमय ढंग से मुस्कराया। दो सौ रूपयों के नोट जेब में रखे थे। जब किशनलाल चला गया तब रूप ने अंधेरे की प्रतीक्षा प्रारम्भ की। आखिरी बस का टाइम हो चला। उसने छोटा-सा बक्सा उठाया। उसमें पचास हजार की नकदी थी, जो गोलिन से मिलकर उसने उड़ाई थी। किशनलाल को इसका ज़रा भी पता नहीं चला था। गोलिन को जब किशनलाल ले भागा तब वह समझी कि रूप आ मिलेगा। किंतु जब एकांत में सिद्ध का असली रूप उसने देखा, तब वह समझ गई कि वह मिलीभगत था। उसके पास और चारा नहीं था। केवल कहा : 'उससे न कहना'। 'नहीं कहूंगा', किशनलाल ने कहा : 'चल उसीके पास पहुंचा दूँ।' वह छुपचाप चल पड़ी। उसे आशा थी कि पचास हजार तक पहुंचने का अब मार्ग यही था। अतः उसने उस विषय में किशनलाल से कुछ नहीं कहा। अनारो के घर पहुंची तो रात थी। राहें सुनसान थीं। उसे पता नहीं चला कि वह कहाँ थी। अनारो ने द्वार खोला। किशनलाल ने कहा : 'नारायण आ गया न ?' और आंख मिचकाई।

अनारो घुटी-घुटाई थी। समझ गई कुछ दाल में काला था। गोलिन का सुन्दर मुंह देखकर आप गई, बोली : 'आया तो था अभी। आता होगा सांभ तक।'

किशनलाल ने फिर कहा : 'कह गया है कुछ कि मैं उसकी औरत को यहां पहुंचाऊंगा ?'

'हां कह तो गया है।' अनारो ने कहा और मुड़कर गोलिन से कहा : 'आओ।'

गोलिन संतुष्ट हो गई। फिर किशनलाल की समस्या का हल हो गया। वह जानता था कि पंजाबी कहलाने वाला व्यक्ति वास्तव में पंजाबी नहीं था, एक दलाल था, जो औरतों बेचने के गिरोह का सदस्य था।

रूपनारायण ने एक लंबी सांस ली और मन में वह सिहर उठा। आधी रात के समय भरघट में जाते हुए भी वह इतना सशंक नहीं होता।

उसे मन ही मन पुलिस का बड़ा भय था; परंतु वह आखिरी बस से चल पड़ा। किसीका भी उसपर ध्यान नहीं था। उसका हृदय कुछ स्थिर हुआ।

किंतु सोमोती का मन घर पर उतना ही अस्थिर था। मदन के उत्तर ने कितना बड़ा सत्य एक विवशता के रूप में प्रस्तुत किया हो, किंतु पहली बार वह अपने को अकेला महसूस कर रही थी।

द्वार पर बोल सुनाई दिया।

भांककर देखा।

मंगल कह रहा था : 'अभी तो नहीं आए !'

बिहारी था।

'और किशनलाल !'

ऊपर से आवाज आई : 'कौन है भाई ?'

'मैं हूँ।' बिहारी ने कहा। 'आ गए किशनलाल !'

'मैं तो रात ही आ गया था, सांभ डूबे।'

जावित्री ने उसकी ओर देखा।

बिहारी के जाने पर बोली : 'आधी रात की सांभ कर दी ?'

'अरे भइया सुनते हैं !'

'मैं पूछती हूँ कि तुम कहाँ गए थे ?'

वह बैठकर बोला : 'बताऊँ ?'

'बताओ !' वह उत्सुकता से पास आ गई।

किशनलाल ने एक पुड़िया खोली। भीतर भस्म थी। जावित्री ने देखा।

'यह क्या है ?'

'इसे मलाई में रखकर खा ले।'

'किसने दी है ? भभूत !'

'इसी सिद्ध के पीछे मारा-मारा फिरा। तेरे लिए !'

उसने अन्तिम शब्दों पर ज़ोर दिया। वह गद्गद-सी देखती रही।  
बोली : 'सच ! तुम्हें इतना ध्यान है ?'

‘है ! तुझे क्या कहूं । तेरा बांझपन क्या मुझे नहीं अखरता ?’

जावित्री के जैसे बिच्छू ने डंक मारा । वह बांझ है ! और जो चंपो नाइन कहती थी, अगर वही ठीक हो तो ! मर्द का दोस कौन देखता है ! एक विक्षोभ भीतर ही भीतर भर गया । एक अज्ञात-सी कल्पना मन में दौड़ गई । जावित्री सिहर उठी ।

किशनलाल उठ खड़ा हुआ ।

वह चला गया, किन्तु जावित्री ध्यान में डूबी बैठी रही । किशनलाल यही समझा कि वह भभूत पाकर बेहाल हो गई थी, कृतज्ञता और संतान पाने की भविष्य की कल्पना से वह यह नहीं समझा कि उसने कितना बड़ा तूफान उठाकर जावित्री के स्त्रीत्व में छोड़ दिया था, जिसमें उसका मन तिनके-सा उड़ रहा था ।

किशनलाल ने देखा, बिहारी ने बदरी के घर में प्रवेश किया । वह भी उधर ही चला गया । बदरी उस समय सोने की एक करधनी लिए देख रहा था । बिहारी को देख उसने जल्दी से गावतकिए के नीचे छिपा दी । मोखे से किशनलाल ने इसे देखा । बिहारी से अभी बदरी की राम-राम ही हुई थी कि किशनलाल ने प्रवेश किया ।

‘आग्रो पंडित’, बदरी ने कहा : ‘कहां हो आए ?’

‘गए थे रूपनरायन के साथ कि आगरे में सिनेमा देख आए । उसे कुछ पुर्जे-उर्जे बनवाने थे । हम वहां एक साधू से भिड़ गए । उसीकी सेवा में समय लग गया ।’

फिर वह लच्छेदार भाषा में सिद्ध का वर्णन करने लगा । दोनों प्रभावित हो गए । और उसने कहा : ‘लेकिन रूप अपने धम्मे में लगा रहा ।’

कुछ देर बाद वह उठ खड़ा हुआ और उसने बाहर आकर खांसा और कहा : ‘हां बोहरे सुनो ! वह तो बताओ !’

बदरी उठ आया । बिहारी को किशनलाल का बदरी से एकान्त में बात करना बड़ा नागवार गुजरा, क्योंकि वह अपने को रामलाल का

खासुल्खास समझता था। उसने देखा और बाहर आ गया और बोला : 'तो चलें बोहरे !'

'अरे क्यों-क्यों ? बीड़ी तो पीते जाओ !' बदरी ने कहा।

'फिर पी लेंगे।' उसने उखड़े स्वर से कहा। और वह चला गया।  
किशनलाल हंसा और धीरे-से बोला : 'यह समझता है कि तुम कुछ न जानते होगे, न मैं जानता होऊंगा।'

बदरी को कड़े की याद हो आई। फिर उसने टाला : 'हां, तुम बताओ।'

'यह अंगूठी है—' उसने जेब में हाथ डाला।

'भीतर आ जाओ, भीतर !' बदरी ने कहा।

पच्चीस रुपये में गिरबी रखकर किशनलाल चलने लगा। बदरी जानता था कि मुफ्त की रकम आ रही है। इसकी क्या हैसियत कि किसी दिन ये भी गहने छुड़ा सकेगा। ऐसे आसामी को संग पहुंचाने में दोष भी क्या था।

जब वह लौटा और उसने तकिया उठाया तो दिल धक्क से रह गया। ठोस सोने की काँधनी थी ! उसकी आंखों के सामने अंधेरा-सा छा गया। फिर वह जागा। शायद तकिए के नीचे नहीं रखी थी। एक-एक चीज़ उसने उलट-पुलट दी। भीतर भागकर देखा। फिर बाहर आया। फिर शक हुआ—शायद उस आले में हो। रंझुआ वैसे था। अकेला। सप्ताटे में घबराहट बिना सहानुभूति के बढ़ती भी ज्यादा है। तब !! ध्यान आया !

वह तो उसे लाया था !

यहीं रखी थी तकिए के नीचे !

वह उसे देख रहा था !

बिहारी आया था। फिर आया था किशनलाल ! लेकिन किशनलाल तो अंगूठी लाया था। वह बाद में गया था। पहले बिहारी गया था। बीड़ी तक के लिए नहीं रुका ! क्या काम था उसे ! कैसी रुखाई दिखाई

थी ! नहीं वह डर रहा था कि पकड़ा न जाऊं ! आया ही क्यों था वह ! जरूर, जब वह कौंधनी देख रहा था, बाहर से चमक गई होगी और बिहारी भीतर आ गया। आता क्यों नहीं। और करता ही क्या है !

सहसा ही वह कांप उठा।

बिहारी सुनार है। उसे तो कौंधनी गलाना भी आता है।

लगा कि तालू में कांटे उछल आए।

किशनलाल का दिल पहली बार धकधक कर उठा। आज उसने गांव में दूसरा हथकंडा दिखाया था। इसका परिणाम क्या होगा। अचानक दिमाग में आया—बिहारी ! मन की गांठ कस गई। पुरानी ईर्ष्या नसैनी बन गई। भाव अब निःशंक होकर चढ़ने लगे। वह घर पहुंचा। भइया कोठे में थे। वह पीछे से घुसा। जावित्री रसोई में थी, चूल्हे के पास। वह तुरन्त भूसी के ढेर की ओर बढ़ा और उसने उस कौंधनी को उसमें छिपा दिया। फिर इधर-उधर जांचा। कोई नहीं था। तब वह फिर छिपकर अड़्डे पर जा बैठा।

मास्टर आलूबुखारा को आते देखा। उधर से सुकली बराई आ रहा था।

मास्टर विलगीबाज था। उसने सुकली को देखकर हांक लगाई : 'अजी नैक सुनते जाना !'

तनककर सुकली ने रुककर गुस्से भरी आंखों से देखा। लोगों ने ठहाका लगाया।

सुकली ने खिसियाकर कहा : 'जरा जल्दी में हूं। घर आलूबुखारा छोड़ आया हूं। बंदर न ले जाएं।'

लोग फिर हंसे।

मास्टर चिढ़ता नहीं था, उसने एक शगूफा बना रखा था। बोला : 'अरे वह तो बंदरों के ही खाने की चीज है।'

'और क्या मास्साब ?' किशनलाल ने हंसकर कहा : 'खट्टी चीज है कि कड़वी !'



‘धू, धू !’ मास्टर ने कहा : ‘बड़ी जहर ! कूड़ा-कचूरा ! कुछ हलवा हो, मिठाई हो ! बताओ किस बुरी चीज को खाने जा रहा है ! राम-राम ! अकल तो देखो !’

सब फिर हंसे । बराई फिर चला तो मास्टर ने नारा लगाया—  
‘अजी नैक सुनते जाना !’

सुखी भुनभुनाता चला गया ।

किशनलाल ने कहा : ‘बिचारा ! खाएगा आलूबुखारा !’

अब मास्टर अकेला पड़ गया । एक बोला : ‘माट सा’ब ! आपने पहले पहल कहाँ खाया ?’

‘अबे चल उतलू !’ मास्टर ने कहा : ‘वह कोई खाने की चीज है !’

‘वया चीज मास्साब !’ किशनलाल ने टोका ।

एक ठहाका लगा ।

तभी बदरी सामने से आता दीखा । किशनलाल जिस मस्ती से हंस रहा था, उसे देखकर उसका संशय खंडित हो गया । वह समझ नहीं पाया कि क्या कहे !

बदरी ने कहा : ‘किशन भैया सुनना ।’

उसका उतरा हुआ चेहरा देखकर किशनलाल जैसे चिन्ता में पड़ गया ।

एकांत में बदरी ने कहा : ‘मैं लुट गया ।’

‘क्यों ? अंगूठी खराब है । लौटा दो । रुपये ले लो !’ किशनलाल ने भी चढ़ाकर कहा : ‘कड़े भी असली हैं, अंगूठी भी ।’

‘मैं...मैं...’ वह नहीं कहता । उसने गुस्से से कांपते स्वर से कहा ।

‘तो फिर ?’ वह जैसे अब चौंक उठा ।

‘दस तोले की सोने की करधनी थी । एक ठाकुर ने गिरवी रखी थी, मेरे यहां । वह खो गई ।’

‘खो गई ? कैसे ? कब ?’

किस प्रकार प्रारम्भ करे बदरी, कुछ क्षण सोचता रहा । फिर

बोला : 'तुम आए थे तब तकिए के नीचे रखी थी ।'

'बदरी !' किशनलाल ने कड़ककर कहा : 'अभी तेरे घर से आकर घर भी नहीं गया, यहीं हूँ । ले ले मेरी नंगाझोली । लेकिन जो झूठा नाम लगाया है तो याद रख मैं भी बामन का बेटा हूँ । वह तो तू है जो छोड़े देता हूँ, जो कोई और होता तो हलक में हाथ डालकर जीभ खींच लेता !'

बदरी बनिया ही था । उसके पास सबूत भी नहीं था । उसे किशन पर अधिक संदेह भी नहीं था । उसकी आंखों में आंसू आ गए । उसने उसका हाथ पकड़कर कहा : 'ऐसा मत कहो पंडित । मैं तुम्हारी गौ हूँ । उबार लो । मर जाऊंगा । तबाह हो जाऊंगा । हाथ मैं तो लुट गया !'

'पुलिस में जाकर रपट कर दे ।'

'किसपर कर दूँ ?'

'क्या बात क्या हुई, वह तो बता !'

बदरी ने सारी घटना सुनाई ।

किशनलाल सुनकर व्यंग्य से मुस्कराया । पर बोला नहीं । बदरी देखता रहा—दयनीय दृष्टि से, लेकिन किशनलाल नहीं बोला ।

'अब बताओ क्या करूँ मैं ?' बदरी ने पूछा ।

'भई, मैं क्या बताऊँ ?'

'क्यों ?'

'भई, तू जो चाहे कर । मुझसे मत पूछ ।'

'क्यों पंडित ! तुम तो अपने ही हो !'

'अपनों का ही तो रोना है; मुंह खोलते धरती फटती है, बदरी बौहरे । मैं मजबूर हूँ । मेरा मुंह बंद है । मैं करूँ तो क्या करूँ ?'

उसके रहस्यमय स्वर को सुनकर बदरी ने धीरे से कहा : 'कह तो दो !'

'कहने को क्या बाकी है ! चोर तो जाहिर ही है । पर मैं तो नहीं कह सकता ?'

‘मैं लुट जाऊँ?’

‘तो मैं भइया के खिलाफ बोल दूँ बौहरे ! वे कुछ करें। उनकी सोहबत पर मैं क्या कह सकता हूँ। पर वे बड़े हैं। मैं कुछ नहीं कह सकता। गवाह एक मैं ही हो सकता हूँ, सो देखा तो मैंने भी नहीं उसे उठाते, ले जाते। पर फिर भी थाना ले-देकर उसे पकड़कर मार-पाटकर मंसवा सकता है, पर मैं... मैं कैसे कह दूँ ? तू ही बता बौहरे ! ऐसे में तू ही कुछ करता?’

‘ऐ लो ! तुम भी ऐसी बात करते हो ! धरती पर धरम कहीं रहेगा कि नहीं। ये कीन जाने कि तुम भी सांठ-गांठ में न थे, जो पीछे हटते हो। गरीब की आह बुरी होती है। मेरा न्याय का धन, यों अन्याय से चला जाए, सो सोता नहीं रहूँगा। न बोलूँ, सो मेरे मुंह भी लड्डू ही भरे हों, सो भी न समझना। गांव बदल करा दूँ बदनामी से।’

‘सबूत !’ किशनलाल ने कहा : ‘धोखे में न रहियो। जो ऐसा खेल खेला गया, उसे भी ओखली में से निकला धान समझियो। कच्ची गोलियां नहीं खेला होगा जो यों ही तेरी घुड़की में आ जाए। जब तक थाने को गहरी रकम न देगा, उसे पकड़ेगा कौन ? और पकड़कर पीट-पाट दिया तो भइया छोड़ेंगे नहीं। सीधे जाएंगे लक्ष्मीकांत जी के, वे एमेले हैं, उनकी पुरानी मुलाकात है। ऐसपी जब फून करेगा तो थानेदार की पेटी ढीली हो जाएगी। समझ ले। फिर बिना जमानती केस हो सो भी नहीं। भइया ही छुड़ा लाएंगे। तू है किस धोखे में !’

‘अरे मैं तुम दोनों को लिखाता हूँ इकट्ठे, तू बनाता किसे है?’

‘तेरी मर्जी ! तू सांप की बांबी में हाथ डाल, फन लगे तो फिर कुछ न कहियो बौहरे ! गूजर-माली मत जान कि ब्याज पर ब्याज ले के चूस लेगा बेईमानी से।’

‘मैं बेईमान और तुम साहूकार?’

‘साले बनिये। होश में बातें कर नहीं तो याद रखियो असल बामन का मत कहियो ! जमींदारियां गईं, अब अगला वार बौहरों पर ही है।

यों मत जान कि कांग्रेस देख नहीं रही है। इनसे बच भी गया तो सोसलिस्टों से न बचेगा।'

'तू डर किसे दिखाता है। मेरा पेट कटा है। तू चाहता है मैं मुंह में मुलहटी डालके बैठ जाऊं?'

'डराता किसे है। जा कर ले जो तुझसे किया जाए! मैं भइया के खिलाफ नहीं जा सकता! घर भरे बिहारी का, डर दिखाए तू मुझे!'

बदरी का स्वर बदला : 'मैं तुझसे कब कहता हूं। मैं उसीकी तो कह रहा था।'

'तो सीधे मुंह बात कर!'

'यार तू तो बड़ी जल्दी गुस्ता हो जाता है!' उसने बीड़ी पेश की।

'नहीं, रहने दे!'

'पी भी, यार!' उसने कंधे पर हाथ धरकर कहा।

किशनलाल इस परिवर्तन से मन ही मन मुस्करा उठा। उसने बीड़ी सुलगाई। और कहा, 'मेरा कड़ा चोरी गया। मेरे सामने तूने अपने यहां रखा। कभी तैने पकड़वाने की बात की? आज अपना माल गया तो दांत निकाल दिए। कुछ हमारा दिल भी देख! बात तक कही! सब अपना स्वार्थ देखते हैं।'

बदरी भेंपा। बोला : 'भाई! वो अकेले में धर गया था। एक की धरी चीज दूसरे को दिखाना कायदे खिलाफ है।'

किशनलाल ने कहा : 'वो अकेले में ले गया, तो झूठी गवाही देना भी कायदे खिलाफ है।'

बदरी निरुत्तर हो गया। बोला : 'मैं क्या करूं? कुआं पोखर ढूँढ़ूं?'

किशनलाल ने घुआं उगलकर कहा : 'पागल है यार तू! तुझे देख मुझे दया आ जाती है।'

'मैं जानता हूं। तू दयावान है।' बौहरे ने कहा।

'तू एक काम कर!'

'क्या?'

‘तू भइया से जाकर कह !’

‘फायदा ! वो मानैगा नहीं !’

‘सो तो बात है !’

हल नहीं निकल रहा था। हल निकाला स्वयं बिहारी ने उधर से निकलकर। बदरी देखकर ही भभक उठा। इससे पहले कि कोई संभले-संभलाए, उसने लपककर बिहारी का गला पकड़ लिया और बुरी तरह चिल्लाया : ‘चोर ! यों निडर घूम रहा है। निकाल कौंधनी ! साले ! सोने की थी ! तू माल गलाकर बेच-बेच के हमारी जान को धनी बनेगा !’

बिहारी इस आक्रमण की कल्पना भी नहीं कर रहा था। अड्डे पर लोग मौजूद थे ही। भीड़ इकट्ठी हो गई। लोग तरह-तरह की बातें करने लगे :

‘अच्छा नहीं किया बिहारी ने !’

‘अजी सुनार की जात का भरोसा क्या ? अपनी अम्मा तक के गहने गढ़ें तो चुरा लें !’

‘अम्मा खुद कहे बेटा चुरा ले, वर्ना बेटा लट जाए !’

‘हिंसा, बकने की बात है !’

‘बात शक की तो है। बौहरा बदरी ! इसे कौन नहीं जानता ! जिंदी मक्खी निगल जाए !’

‘वो ले गया, यह देखता रहा !’

पर दर्शक दर्शक थे। बिहारी का मुख अपमान और विक्षोभ से लाल हो गया था। क्रोध से मुंह से बोल भी नहीं निकल पा रहा था।

किशनलाल ने उसे छुड़ाते हुए कहा : ‘बौहरे, क्या करते हो ! क्या करते हो !’

‘तुम हट जाओ जी !’ बौहरे ने फिर झपटने की कोशिश करते हुए कहा : ‘कमाल करते हो। तुम्हारे भैया का यार है तो मैं क्यों चुप रहूँ ? लूट थोड़े ही मची है। ऐसा क्या राज उठ गया ?’

‘उठा ही जानो बौहरे !’ किसीने व्यंग्य किया : ‘तुम्हारा तो उठ ही चला !’

‘तो अब लुच्चों-उठाईगीरों का हो गया ?’ बौहरे ने फूत्कार किया ।  
‘मैं पुलिस में जाता हूँ ।’

पुलिस का नाम आते ही कुछ भीड़ सरकने लगी । किसीने कहा :  
‘ले जाओ पुलिस में । यों ही पकड़वा दो गरीब को । रिश्वत दे देना ।  
‘तुम्हें तो हर तरह से गले काटना है ।’

किसी और ने कहा : ‘चाकू पर खरबूजा, या खरबूजे पर चाकू  
बौहरे ! पुलिस सबसे बड़ा बौहरा है । याद रखना गवाही की जरूरत हो  
तो हमें बुलाना, पर कलाकंद तैयार रखना ।’

पान की दुकान पर खड़े छेलाओं ने ठहाका लगाया । तब तक  
मुअज्जिज लोग आ गए थे । मास्टर केदारनाथ ने बढ़कर कहा : ‘छोड़ दे  
बदरी, यह क्या तूने फौजदारी कर रखी है ?’

‘मैं लुट गया !’ बदरी बोला ।

‘तो कानूनी कार्रवाई कर ! छोड़ ! हट ! परे हट ! बिहारी ! यह  
क्या सुनै हम तेरे बारे में ? ऐसा नाम और ऐसा काम ! राम-राम !  
सांच को आंच क्या ? झूठ है तो जा तौहीन का दावा कर । सचमुच ले  
आया है तो दे दे । देख कितना दुखी है बिचारा.....’

पीछे से आवाज आई : ‘आलूबुखारा ।’

इस संगीन मामले के बीच भी मास्टर ने कहा : ‘अरे राम-राम !  
किस कूड़े-कजरे का नाम ले दिया ।’

एक ठहाका लगा । बदरी-बिहारी अलग-अलग कर दिए गए ।

बदरी ने कहा : ‘यों न समझ कि सांप बनके मोर निगल जाएगा ।  
यहां भी बिल्ली है ।’

‘बिल्ली के लिए कुत्ता हूँ बनिया-बनैटे ! असल सुनार का न होऊँ  
तो कहियो ! झूठ नाम लगाके भी लूटेगा तू ?’

परन्तु बदरी का पक्ष यों भले ही कमजोर रहा हो कि वह बौहरा  
था । सबको उससे नफरत थी, लेकिन यो पक्की तरह से मजबूत हो गया  
कि वह धनी था और बिहारी या नामी कबाड़िया । गरीब पर चोरी

का इल्जाम बहुत बड़ी चोट होती है, क्योंकि जब वह सच बोलता है तब वह पक्का झूठा समझा जाता है। केवल त्यागी मनुष्य की सत्य के प्रति अटल निष्ठा ही गौरवमय होती है। चतुर ही धनी होता है। चतुराई काव्य-कला की जानकारी नहीं होती, वह होती है धन कमाने की तरकीब। जो उस हथकंडे को जानता है, वह गरीब को बेईमान भी साबित कर सकता है क्योंकि धन शक्ति है, शक्ति न्याय है और गरीबी बेवकूफी का ही दूसरा नाम है। और क्योंकि गरीब बेवकूफ होता है, वह धनी की नियमावली का पालन करता हुआ, धनी का विश्वास करता है, अपने जैसे दूसरे गरीब का नहीं।

शोरगुल मदन ने सुना तो दौड़ा-दौड़ा रामलाल के पास जाकर आवेश से बोला : 'भैया !'

दुकान पर रामलाल खाली बैठा था। इस उत्तेजित स्वर को सुनकर निश्चित नहीं कर सका कि यह दुःख का स्वर था, या हर्ष का।

बोला : 'क्या हुआ !'

रामलाल की उम्र ज्यादा न थी, लेकिन बड़ा भाई होने के नाते वह बुजुर्गों में आ गया। पत्नी के मर जाने के बाद उसने फिर विवाह नहीं किया क्योंकि जावित्री और उसकी पत्नी में सदा ही लड़ाई रहती थी। वह यह निश्चय नहीं कर पाया था कि खोट किस औरत का था। वे दोनों ही रसोई के बर्तनों की तरह खटका करती थीं। पत्नी को भगवान ने मरे बच्चे को जन्म देते समय उठा लिया। रामलाल ने भी गमछा फाड़ दिया। लोगों ने उसमें धार्मिक वृत्तियों का उदय देखा।

मदन ने कहा : 'बिहारी भैया.....'

'क्या हुआ ?' उसने उसी अविचलित स्वर से पूछा।

'चोरी में पकड़े गए।' मदन ने आज मुखर होकर कहा। उसके भीतर जो ज्वाला थी, फूट निकली।

रामलाल हिल उठा।

'कौन ! बिहारी ?'

‘हां भैया !’

‘क्या कहता है ?’

‘सच भैया ! बदरी बौहरे ने पकड़ रखा है ।’

‘बदरी ने ?’

‘उसकी दस तोले की कौंधनी...’

‘तू दुकान पर बैठ । मैं आता हूं ।’ कहकर उसने गल्ले के बक्स में चाभी घुमाई और उठ खड़ा हुआ । मदन का मजा किरकिरा हो गया । वह स्वयं वहीं जाकर देखना चाहता था । आलूबुखारा से मुनकर आया था ।

मन मारकर बैठा रहा ।

रामलाल को आते देख बदरी चिल्लाया : ‘लो देख लो पंडित ! करामात देख लो ! वह खड़ा है चोर । कह दो नहीं है ! तुम तो कहोगे ही !’

रामलाल इस अप्रत्याशित आक्रमण के लिए तैयार नहीं था । उसने किशनलाल को देखा । किशनलाल ने तुरन्त बढ़कर कहा : ‘देख बौहरे ! संभल के बोल !’

‘मैं तुमसे क्या कहता हूं ! तुम तीन भाई हो तो मूंग दलोगे छाती पर !’

‘हां दलेंगे !’ किशनलाल गरजा । ‘अगर बिहारी ने चोरी भी की है, और भइया कहेंगे तो हम तेरा खून पी लेंगे ।’

भीड़ फिर इकट्ठी हो गई । बातें शुरू हो गई ।

‘यह क्या कह रहा है किशनलाल !’

‘ऐसा क्या दल बांध लिया है !’

‘रामलाल, पट्टों का दम मत भर ! सालिग के नौ पट्टे बेटे थे । बड़ा गरव करता था । एक दिन मैं पिलेग ले गई सबको ।’

‘खानदान तो रावण का भी बड़ा था । एक न बचा ।’

‘बौहरे सोच के बोल । रामलाल का नाम क्यों लेता है !’



‘नाम नहीं लेता मैं’, बौहरे चिल्लाया : ‘डुहाई है गाम की । गाम से राम हारा । गांव से भगा दो । जीने मत दो । मर जाएगा गरीब, पर सताने का फल भी सोच लो ।’

भीड़े से स्वर आए : ‘साला धिधियाता है । पानी छान के पीता है, लहू अनछाना ।’

रामलाल बिहारी की ओर बढ़ा । बिहारी दड़ था ।

‘बिहारी !’ रामलाल ने धुरा ।

उसने आंखें उठाई । पूरी । ‘हां ।’

‘तूने किया ऐसा ?’

‘तुझे विश्वास होता है ?’

रामलाल का सिर झुक गया । फिर उसने बौहरे से कहा : ‘और कौन था वहां ?’

‘कोई नहीं !’ उसने कहा : ‘किशनलाल था । अरे मैं क्या छिपाऊं । इस बिहारी ने मेरे यहां कड़ा रखा...’

‘खबरदार !’ किशन चिल्लाया ! ‘अब समझ में आया ! कड़ा निगलने की तरकीब है !’

बिहारी की आंखों में खून उतर आया ।

बदरी ने कहा : ‘मत कहो । तुम पच्छ ले लो ! पर मैं तो जानता हूं ।’

रामलाल स्तब्ध खड़ा रहा । फिर कहा : ‘बौहरे ! तू धरम से कहता है !’

‘गंगा की सौगंध । मैं इससे भी सौगंध उठवाऊंगा । ये ईमान से कह दे, इसने नहीं ली । मैंने छोड़ी रामलाल !’

बिहारी की मुट्ठियां भिच गईं ।

हठात् रामलाल ने कहा : ‘चोरी बिहारी ने नहीं की है ।’

उसका गंभीर स्वर गूंज उठा । बिहारी आवेश में मूर्च्छित हो गया ।

‘उठा किशनलाल !’ रामलाल ने उसे पकड़ते हुए कहा : ‘बौहरे,

थाने जा । रपट लिखा दे । फैसेला कचहरी में होगा ।

एक क्षण सब स्तब्ध रह गए ।

बदरी ने कहा : 'अच्छी बात है । ले जाओ । मैं भी देख लूंगा ।'

भीड़ में से रूपनरायन ने निकलते हुए कहा : 'क्या देख लेगा तू ! बेईमान कहीं का !'

रूप की आवाज सुनकर बौहरा दब गया । वह बोला : 'तुम भी रूपनरायन... तुम भी...'

'चला जा मैं कहता हूं ।' रूपनरायन चिल्लाया : 'साले ! तू भैया रामलाल के आगे खड़ा होगा ! कौन-सी कौंधनी ! कहां की कौंधनी ! सब जानता हूं, बड़ा बौहरा है तू ! चोरी का माल रखता होगा ! तू यह न जान कि मुझे पता नहीं है । तेरी रग-रग पहचानता हूं । आ गया बड़ा साहूकार । दस तोले की कौंधनी ! तेरे बाप ने देखी थी । तू बामनों से अटकैया बनिया-बांद्ग ! साले ने तरकीब भी कैसी लगाई ! अबे ! ऐसे तू जो मेरे यहां से नौलक्का हार चुरा ले गया, वह कब देगा । बोल दो गवाह देकर अभी थाने में मुंदाता हूं ।'

वह आगे बढ़ा और गरजा : 'कर लीजो जो चाहे ! हां, हां, फांसी पर चढ़वा दीजो । तू परमात्मा है तो हमें जीना ही मंजूर नहीं ।'

उसने दोनों हाथों पर बिहारी को उठा लिया और रामलाल से कहा : 'क्या भैया तुम भी ! दो हाथ तो दिए नहीं । ...और तू भी खड़ा रहा चुपचाप !' उसने किशनलाल से कहा । फिर बोला आगे बढ़ता हुआ : 'यही तो वह बिहारी है जिसको मेरे घर के सामने मेरा सौ का नोट पड़ा मिला था, और पुकारकर दे गया था । बोलते क्यों नहीं भैया ! कौंधनी से तो सौ का नोट पचाना आसान था । बिहारी चोरी करेगा ? अगर बिहारी चोर है तो कोई अपने बाप का जाया नहीं !'

दुकान पर बिहारी को लिटाकर पानी के छींटे मुंह पर दिए । हवा की । वह उठ बैठा । सब ओर देखा और फिर रोने लगा ।

'खबरदार !' रामलाल ने कहा : 'रोता क्यों है ! हमारे रहते

डरता है ! ऐसे तो हम भी किसीपर जुरम लगा दें कि हमारी बखिया खोल ले गया । सबूत तो अंगरेज के जमाने में भी था, बादशाही जमाने में भी था, राजा के राज में भी था । क्या कांग्रेस के राज में अब नहीं मांगा जाएगा ?'

किशनलाल ने मीठा बनकर रूप की ओर देखकर कहा : 'जमाना बुरा है रूपन ! बुरे ही आजकल भले कहलाते हैं । है न ?'

रूप के शरीर में फुरफुरी-सी आ गई । बोला : 'सो तो है, लेकिन बेकसूर पर अन्याय कैसे देखते रहें चुपचाप !'

रामलाल ने कहा : 'कल की-सी याद है मुझे । बिहारी और हम छोटे-छोटे थे । एक लड़के ने मदरसे में इसपर एक दूसरे की किताब की चोरी लगाई । पंडित जी ने इसे खूब मारा, पर यह माना नहीं । इसकी मुट्टियां भिच गईं । बाद में चोर पकड़ा गया । मैं तो इसकी मुट्टियां भिचते ही समझ गया था इसने चोरी नहीं की ।'

'वहां और था कौन ?' रूप ने पूछा ।

'वहां कोई चोर था ही नहीं । अपना किशन था बस !' रामलाल ने जोर से कहा ।

रूप ने कनखियों से किशन को देखा । किशन ने रूप को ।

सब चले गए थे । बौहरा अपने घर गया था । रामलाल और मदन भीतर थे, दुकान के किनारे बिहारी था । रूप और किशन बाहर खड़े थे ।

'अब सब ठीक हो जाएगा,' किशन ने कहा : 'बिहारी भैया ! तुम ससुरे की रिपोर्ट कर दो थाने में कि मुझे मारा इसने, भूँठा इल्जाम लगा कर ।'

रामलाल ने कहा : 'भगड़ा क्यों बढ़ाते हो । उससे क्या मिलेगा ।'

रूप और किशन चले ।

रूप ने कहा : 'बिहारी से क्या दुश्मनी है ?'

'मेरी भला क्या दुश्मनी होगी !'

'कौधनी कहाँ है ?'

‘मुझे क्या पता !’

‘दाई से पेट छिपेगा अब ?’ उसने मुस्कराकर कहा ।

‘पागल हुआ है !’ किशन ने कहा : ‘लेकिन तूने बुरा किया ।’

‘क्यों ?’

‘अब भइया ही उसपर सब खरच करेंगे ।’

‘वह है ही बेकसूर ।’

‘पर हम सबके ठेकेदार हैं क्या ?’

‘तू दे दे न ?’

‘मेरे पास क्या है ?’

‘सब गल जाएगा । चल शहर चलें ।’

किशन ने कहा : ‘तेरे पास भी तो है । दया-धरम पड़ोस से क्यों न शुरू करै !’

‘मेरे-तेरे में फरक ही क्या है ?’

किशन निरुत्तर-सा हुआ । तो मुस्करा दिया ।

‘अच्छा, मैं चक्की चला ।’ रूप मुड़ गया ।

किशनलाल घर चला । रास्ते में बदरी फिर मिला । मुंह मोड़कर जाने लगा ।

‘क्यों ! रूठ गए ?’ किशन हंसा ।

‘तुझे दिल्लगी सूझ रही है !’

‘मुझे ?’

‘और क्या ?’

‘पर मैं करता क्या ? मौका आने दे ।’

‘तो ?’

‘रूप ने मज्जा बिगाड़ दिया !’

‘इसका मैंने कब क्या बिगाड़ा था !’ बदरी ने सोचते हुए कहा । फिर सोच नहीं पाया । कहां : ‘गंगा की सौंह ! मेरा तो इससे कोई सम्बन्ध ही नहीं ।’

‘जाने दे । धीरज धर ! एक दिन सचाई भी खुलेगी । मैं अब भी कहता हूँ कि करने वाला कर गया । पर यों वसूल न होगा माल । समय आने दे । क्या कहूँ । मैं मजबूर हूँ । आज्ञाद नहीं हूँ । मेरे पास माल नहीं है । तू मदद करे तो तरकीब कहूँ ।’

‘क्या करेगा ?’

‘रूप को मिलाना होगा ।’

‘कैसे ?’

‘देख, मैं कुछ जुगत करूँगा । पर तू मठ मत मार दीजो !’

‘आजमा के देखना बौहरे का वचन ही परमान है ।’

उसके बाद जब किशन धर पहुँचा, उसने सारे भूसे को खगोर डाला । कौंधनी नहीं मिली । क्या हुआ । सामने जैंगरा जुगाली कर रहा था ।

यह खा गया क्या !

यह विचार ही विचित्र था ।

उसका सिर घूम गया ।

जब वह ऊपर पहुँचा देखा जावित्री उसे पहने खड़ी थी ।

‘तुम्हें कहां मिली ?’ उसने हठात् उसे खींचते हुए पूछा ।

जावित्री ने कसकर पकड़ते हुए कहा : ‘क्यों, तुम्हें क्या ? कैसी लगती है ?’

‘अरी लगती है की बच्ची ! चोरी का माल है ।’

वह रुझांसी हो गई । बोली : ‘मैं नहीं जानती ।’

‘चुप, चुप ! छिपा दे कहीं । भूसे से निकाल लाई है ?’

‘भूसे में पड़ी थी । तुम्हें कैसे पता ? तुमने चुराकर रखी थी ?’

‘अरी लड़ोकरी की ! मैं ऐसा गधा था ! तूने मुझे चोर समझा है ! यह तेरे जेठ बिहारी ने बौहरे बदरी के यहां से उड़ाई और यहां छिपाई । सुबह-शाम का आना-जाना । सबेरे इधर से वह निकला तब मैंने छिपकर देखा ।’

‘तभी क्यों न उठा लिया ?’ उसने संदेह से पूछा ।

‘कोई जरूरत थी ! मैंने तो देखना चाहा था कि बिहारी करता क्या है ।’

‘हाय वो चोर भी है !’

‘असलू का ।’

‘हमें फंसाना चाहै ?’

‘यह वक्त की बात है ।’ उसने सिर हिलाकर कहा : ‘भइया कहते हैं, बिहारी ऐसा नहीं कर सकता ।’

जावित्री ने उतारकर कौंधनी हाथ में ले ली । तिलड़ी, सुन्दर चीज थी । मुग्ध नयनों से देखती रही ।

‘तू रख ले ।’ उसने कहा । यद्यपि मन में वह बहुत उदास था ।  
‘पर कभी पहरियो मत ।’

‘रात-बिरात घर में पहन लूंगी ।’

‘और मदन जान गया तो ?’

‘वह न जान पाएगा । उसके सामने नहीं पहनूंगी ।’

स्त्री की आभूषण के प्रति अत्यन्त आसक्ति देखकर किशनलाल को एक वितृष्णा हुई ।

वह जिस ‘मौन’ के साथ अपने कार्य संपादित करता था, इस बार वह नहीं हो सका । केवल बात बिहारी पर जाकर नहीं ठहरी । वह फैल गई और रूप ! रूप समझ गया । यह भी अच्छा नहीं हुआ । किशनलाल के सामने समस्याओं ने अपना रूप बदल लिया था । वह बैठ गया ।

जावित्री ने कहा : ‘रोटी ले आऊं ?’

वह बोला : ‘नहा लूँ जरा ।’

वह कुर्छ पर चला गया ।

६

जावित्री का मन उदास रहता । वह कुछ चाहती और पर वह स्वयं उसे प्रगट नहीं कर पाती । दुर्भाग्य से उसकी चाहता भौतिक परिधियों में होकर भी कल्पना पर अधिक आरुढ़ थी । संतोष मन की तृप्ति है । वह बहुत कम को आता है । सामर्थ्य होते हुए भी अधिकारों का उपभोग न करना इस संसार में कठिन होता है । मन में 'हाय' बैठ जाने पर कोई भी शोषधि काम नहीं करती ।

उसने लेटे हुए किशन को देखा तो सामने आ बैठी । कुछ घूँघट माथे पर खींचा । कुछ चेहरा चमकाया और कहा : 'अब क्या होगा बिहारी का ?'

एकांत में वह जेठ नहीं भी कहती थी, क्योंकि किशन के हृदय का इतना परिचय तो उसे था ही कि बिहारी के प्रति उसकी कोई आसक्ति नहीं थी ।

'होगा क्या ?' किशन ने कहा : 'जो होने को होगा, सो ही होगा ।'

इस गोलमोल उत्तर से उसे चैन नहीं पड़ा । बोली : 'सच ! तुमने उसे कौधनी छिपाते देखा ?'

किशन ने कहा : 'क्यों ? बिना देखे ही कह देता !'

'बड़े कलेजे का मानस है ।'

'और हमें फंसाने डोलता है !'

'हाय देया ! जो कहीं कोई और देख लेता ?'

'तो यही समझता कि हमारे यहीं से सब काम होता है ।'

'एक बात कहूं ?'

'कह ।'

'तुम बुरा तो न मानोगे ?'

'बुरा मानने की होगी तो मान लूंगा ।'

‘नहीं सच । मज्जाक नहीं करती । तुम कभी नहीं सोचते ?’

किशन का माथा कुछ ठनका । पूछा : ‘क्या ?’

‘तुम कब तक ऐसे आसरतू बने रहोगे ?’

पौरुष पर चोट बंठी । और ठीक पत्नी ही कहे कि उसका पति आश्रित है ।

कहा : ‘सबका हिस्सा है दुकान में, स्कान में, ज़मीन में । भैया सबकी देखभाल करते हैं । मैं कहता हूँ ठीक है ।’

‘पर तुमको भी तो कुछ करना चाहिए ?’

‘मैं कुछ नहीं करता ?’

‘क्या करते हो ? करते होंगे तो मुझे क्या खबर ? मुझे तो कुछ बताते नहीं !’

‘तुझे क्या बताऊँ मैं, बाहर की बातें तू क्या समझेगी ?’

‘तभी तो मेरे भाग हैं ऐसे !’ कहकर जावित्री ने एक लंबी सांस ली । फिर कहा : ‘हमारा अपना घर कब होगा ?’

‘अपना’ शब्द पर उसके स्वर अपने आप दबाव डालकर लरज उठे ।

किशनलाल हठात् गंभीर हो गया । उसने कहा : ‘वह दिन भी दूर नहीं है बेवकूफ ! उसी दिन के लिए सारी कोशिश है ।’

‘पर करोगे कैसे ?’

‘यह मेरा काम है, तुझे मतलब ?’ उसका स्वर कुछ क्रुद्ध था । जावित्री को सोमोती की स्वतन्त्रता का रूप दिखाई दिया ।

सोमोती की याद आते ही बीली : ‘तुमने सुना ! मदन गया था ! शिवलाल ने चमेली को नहीं भेजा । मैं कहती हूँ कि ये रिश्ते-नाते झूठे हैं । अपने तो अपने ही होते हैं । सोमोती अकेली खट रही है ।’

किशन में कौतूहल जागा । सोमोती के बारे में वह और भी जानना चाहता था । उसने कहा : ‘रूप भी दो दिन से नहीं मिला ।’

जावित्री ने व्यंग्य किया : ‘वह कामकाजी ठहरे । लगे होंगे !’

वात किशन के मन में बैठ गई । बोला : ‘उसके पास पैसा क़ाफी है ।’



जावित्री के मन में एक लालसा-सी जाग उठी। स्त्री को आभूषणों और वस्त्रों की चाहना होती है। वह देखती थी कि सोमोती के पास ज्यादा चीजें थीं। उसे सब कुछ मांगना पड़ता था। वह कभी-कभी ईश्वर से प्रार्थना करती कि ऐसा हो कि वह अपने पति के साथ अकेली रह सके, न कोई नातेदार हो, न रिस्तेदार।

छोटे परिवार में अपने स्वार्थों को काटना नहीं पड़ता। बड़े परिवार में एक दूसरे के सुख के लिए स्वेच्छा और निरंकुशता को काम में नहीं लाया जा सकता। त्याग की भीत पर सामूहिक जीवन आता है, आत्म-सुख की नींव पर वैयक्तिक जीवन।

जावित्री के मन में इच्छा हुई कि यदि कोई ऐसी राह निकल आती कि वह सोमोती की भांति धन की स्वामिनी होती। फिर विचार आया—कहां रखते होंगे वे लोग पैसा! उस दिन सोमोती ने बक्स खोले थे, उनमें तो कुछ खास चीज थी नहीं। जरूर धरती और भीतों में गाड़ रखा होगा।

‘गाड़ना’ एक रहस्य लिए रहता है। जावित्री उसी कल्पना में डूब गई।

फिर ईर्ष्या बलवती हो उठी। उसके पास धन है, एकांत अधिकार है, सुन्दर पति है, और फिर मातृत्व है। यह एक ऐसी बात थी जिसने उसके मन को झकझोर दिया। पैसा तो आता-जाता है। अधिकार की बात नहीं, किसी तरह जीवन बीत जाए। पति की सुन्दरता क्या! सुन्दरता तो स्त्री का लक्षण है। कमाऊ हो, घरवाली की रोटी का इन्तजाम कर सके! काफी है। यह जरूर है कि काना-कुबड़ा न हो। लेकिन यह मातृत्व! यह तो हर एक स्त्री के लिए आवश्यक है। इसके बिना स्त्री का सम्मान ही क्या है। घर के पिछवाड़े बीजू केले उग आए थे। उन्हें उसे देखते ही देखते काट डाला गया था। कहने वालों ने कहा था : ‘जिसमें फल ही न आए, उस ढाँचे को रखा न रखा बराबर!’

और तब विचार आया! बांझ स्त्रियों के भविष्य का ही क्या

ठिकाना ? मर्द दूसरा व्याह कर लेता है । तो क्या बिना बच्चे को जन्म दिए जावित्री को भी यही देखना होगा ? क्या उसकी भी छाती पर एक नई स्त्री आकर मूंग दलेगी !

यह कल्पना ही भयानक थी । स्त्री कभी स्त्री पर विश्वास नहीं करती । स्त्रियों में मित्रता भी नहीं के बराबर ही होती है । संयुक्त परिवारों में प्रायः झगड़ा तभी होता है, जब बहुएं आती हैं । सृष्टि को बढ़ाने वाली, जननी होकर भी प्रायः ही स्त्री दूसरी स्त्री के साथ नहीं रह पाती । इसके लिए धन की आवश्यकता नहीं है । बिना धन के भी मन नहीं मिलते और धन का बहाना हो तो फिर कहना ही क्या ? सीतेली मां को बिरली अवस्था में ही प्रेम भरा पाया जाता है । समाज में घर प्रेम की नींव है, किन्तु प्रत्येक घर समाज में वैयक्तिक स्वार्थी प्रेम का प्रतीक बनता है, जो अपने चारों ओर दायरा खींचकर पड़ोसी से सच्चा प्रेम नहीं करता ।

जब किशन चला गया तब वह उठी और सोमोती के घर गई । सोमोती लेटी थी । गर्भ से विश्रांत । उसमें एक अजीब-सी गर्व-भावना थी । उसकी दृष्टि में मानो जावित्री का कोई महत्व ही नहीं था । जावित्री इसे समझ गई ।

‘आओ बहू’ सोमोती ने कहा : ‘आई तो ।’

‘मैं कब न आई जिठानी जी । पर तुम्हींने नहीं बुलाया ।’

‘क्या कहती है !’ सोमोती ने कहा : ‘मेरी तो तबियत ही ठीक नहीं । सोचती थी कि बुलाने से कहीं बुरा न मानो !’

‘क्यों मानूंगी भला !’ वह बैठी ।

‘व्याह पीछे देवर के संग रही हो । इतने आदमियों की रोटी-पानी है । मैंने सोचा, बुलाऊं । कहीं कोई काम रुके । मैं किसीको तकलीफ न देना चाहूँ ।’

‘तुम तकलीफ कहो जिठानी जी ! ऐसा दिन ही तो एक-दूसरे की जरूरत बतावें । जनम-मरन के लिए ही तो पड़ोस है ।’

मरण की बात सोमोती को बुरी लगी। कैसी औरत है। शुभ में भी अशुभ बोलती है। बोली : 'भले का बुरा न चीत बहू। मसाला चढ़े से तेरा कांच भी दरपन बन जाएगा। भाग्य की बात है !'

जावित्री को बहुत घिन हुई। बोली : 'उसका क्या है ? मैं तो तुम्हारा काम करने आई थी। तुम मंगल, बड़े लाला, छोटे लाला को बुलाती हो न ? मैं समझी कुछ मैं भी काम आऊंगी। मुझे न मालूम था !'

'क्या ?' सोमोती ने तेज स्वर से पूछा।

'हां', जावित्री ने लापरवाही दिखाकर कहा : 'जिन लुगाइयों को देवर मिलें, उन्हें देवरानियों की जरूरत ही क्या ?' वह उठकर चलती हुई बोली : 'मुझे तो बहुत काम है। कहो ! अबकी बार कौन-सा देवर भेज वूं ?'

सोमोती का मन विच्छू का डंक खा गया। बोली सुनाकर : 'कोई बात नहीं बहू ! भगवान ने चाहा तो कभी तू भी शायद यह दिन देखे !' वह हंस दी।

वह हास्य बड़ा ही कुटिल था। जावित्री के मन में उसकी तड़पती खूनक जमकर अटक गई। घर जाकर पानी पिया। घृणा से मन भर रहा था। विस्तर पर जाकर पड़ रही। देर तक मुंह ढंके रही।

ये अपने को समझती क्या है सोमोती !

इसे घमंड किसका है ! कैसे गहने पहने थी आज। कितनी चिनौनी लग रही थी। पेट जैसे सूज गया है।

उस बेला की नीरवता में उसे लगा कहीं कोई धीरे-धीरे बात कर रहा था। वह उठी और टोह ली। बगल के कोठे में ही से तो आवाज़ आ रही थी। उसने देखा कि किवाड़ भिड़ा हुआ था।

संधों में से देखा, दोनों भाई बैठे थे। मदन ने कहा : 'फिर ?'

किशन ने कहा : 'तू सोच ले।'

'तुम बताओ, क्या करूं ?'

'तू फिर मेरा नाम ले देगा।'

‘मैंने कब लिया तुम्हारा नाम !’

फिर कहा : ‘तुमने तहसील के कागज में खुद इबारत बढ़ाई थी । मैंने तुम्हारा नाम लिया । तुम तो बच जाते हो, मैं बदनाम होता हूँ ।’

‘तो फिर छोड़ !’

‘कैसे ?’

‘मैं तो किस्मत की मार सहने वाला आदमी हूँ । भुगतना है, तो भुगतेंगे ही ।’

‘पर मैं तो इस भुगतने से मर जाना अच्छा समझता हूँ ।’

‘तू आज्ञाद है । मैं गिरस्ती आदमी ठहरा । मैं बंधा हुआ हूँ ।’

जावित्री को दिलचस्पी हुई ।

किशनलाल का स्वर सुनाई दिया : ‘तू छोटा था । मैं भी लड़का-सा ही था । तब दादा मरे थे । उस समय बस यही घर पर थे । और भाभी थी । गांव में कौन नहीं जानता कि हमारे बाप को हमारे बाबा ने धन दिया था । वह धन कहाँ गया ? बड़े घरमात्मा बनते हैं । सारे का सारा डकार गए । दूकान हथिया ली, खेत हथिया लिए । कहते हैं—मेरा कौन है ? जो कुछ करता हूँ तुम्हारे लिए । वक्त की बात है । बड़े हैं, इसलिए मैं भी कुछ नहीं कहता । तू जानता है कि आजकल अड़ोसी-पड़ोसी किसी घर की लड़ाई देखकर मजा लेते हैं, हाथ सेंकते हैं । सब पी जाता हूँ ।’

‘पर तुम्हारा तो हाथ चलता रहता है । मुझे तो पैसे-पैसे की तंगी रहती है । हर चीज के लिए उनके सामने हाथ फैलाना पड़ता है । और हर बार पूछते हैं—इत्ता खर्च क्यों करता है तू ? तुम क्या करते हो ?’

‘मेरे पास तो सुसराल का कुछ है । मैं तो जब सोचता हूँ तब यही सोचना हूँ कि मेरे पास तो कुछ है ही नहीं । अच्छा एक बात पूछता हूँ ।’

‘पूछो !’

‘तेरा क्या विचार है ! यह बिहारी……’

‘चोर है साला !’ उसने वाक्य पूरा होने के पहले ही कहा ।

‘मुझे श्रीर शक है !’  
 ‘वह क्या ?’ उसने संदेह से पूछा ।  
 ‘नहीं, मैं उसे कह नहीं सकता !’  
 ‘मुझसे भी !’  
 ‘अपनी ज़बान से नहीं ।’  
 ‘तुम मुझपर भी भरोसा नहीं करते ?’  
 ‘अरे, करता हूँ, पर तुझे नादान समझने की वजह से नहीं बता सकता ।’

‘मैं नादान हूँ ?’ वह आहत हुआ ।  
 ‘अरे अभी तूने दुनिया में देखा ही क्या है ! आजकल मेंढक ही सांप को डकार जाते हैं । तू समझता ही क्या है ।’  
 उसके स्वर के वैभव को सुनकर मदन दब गया ।  
 किशन ने फिर कहा : ‘इस रूप को देखता है ?’  
 ‘हां, हां !’  
 ‘कैसा आदमी है ?’  
 ‘चोखा है ।’

किशन ने बात बदली, कहा : ‘उस दिन मैं न होता तो बिहारी ऐसा बच निकलता ? लेकिन इसने क्यों बचाया ?’

‘अपनी बिरादरी का आदमी ठहरा ।’  
 ‘बिरादरी को नहीं वो सबको घर-घर मोंठ तोलता आता है । अरे ! वह भैया को बड़ा भला और सीधा-सादा समझता है ।’  
 ‘तो फिर किया क्या जाए !’

जब मदन फिर उबलने को हुआ, किशन ने कहा : ‘तू ऐसा उतावला क्यों हुआ जाता है ! अब ये सोच कि बिहारी पर जो बदरी ने मुकदमा किया है, उसमें क्या बिहारी बच जाएगा !’

‘क्यों नहीं बचेगा, जब भैया ही खर्च कर रहे हैं सब कुछ !’

मदन ने दांत पीसे और कहा : ‘हमारे लिए पच्चीस सवाल-जवाब

हैं और उस चोर की ऐसी खातिर है। मैं कहता हूँ कि ये तो घर का लुटाकर रहेंगे !’

‘पर रोक भी कौन सकता है !’ किशन ने कहा : ‘सब कुछ उन्हीं-के हाथ में तो है। पर यह न समझना कि बदरी कच्चा है।’

‘क्या कर लेगा वो !’

‘तू देखता चल ! तुझे पता नहीं है।’

‘क्या नहीं पता है मुझे। परसों तक तो उसे गवाह भी नहीं मिला था !’

‘अरे कब की बातें कर रहा है। वहाँ कचहरी में गवाही हो गई।’

‘हो गई !! किसकी !!’

‘शंभू की !’

‘जो बस के अड्डे पर मोटर के टिकट बेचता है !’ मदन ने पूछा : ‘वह कहाँ था यहाँ ?’

किशन हँसा।

बोला : ‘वह वहाँ क्यों नहीं था ?’ उसने स्वर बदलकर कहा : ‘मुंसिफ यह कैसे जानेगा कि नहीं था। शंभू की बिहारी से पुरानी रंजिश है। जलबोर्ड ने कुएँ खुदाने को आधे रुपये दिए थे न ? तब शंभू ने कुछ रकम उड़ाने की कोशिश की थी, उस कमेटी में घुसकर। उस वक्त बिहारी का दांव लग गया। इसने पकड़ लिया। तब शंभू ने कहा : अच्छी बात है, आधा-साधा कर लेंगे। मगर ये तो पूरी रकम डकारना चाहता था, और वो भी अकेले। इसने बड़ा धरमराज बनकर कहा : नहीं, जनता का रुपया न मैं खाऊँ, न खाने दूँ। शंभू दांत किटकिटाकर रह गया। बेचारा सीधा-सादा आदमी ठहरा। पर उसने इसे भी न खाने दिया।’

‘मैं पूछता हूँ, खा ही गया हो तो क्या अचरज ! शंभू जो तीस-चालीस खा ही लेता तो क्या बिगड़ जाता इसका ! बड़ा सांचाधारी बन गया यह सुनार ! जनता का रुपया तो खा-खाकर लोग मिनिस्टर, मन्त्रा

बनते हैं। कोई पूछता है ! सरकार हमीसे तो लेती है !'

'लेकिन यह कौन समझाए, किसे ? भड्डया ने भी सुना था तो कहा था : राम-राम ! जनता का रुपया भी खाना चाहते हैं ये लोग ! सुना तूने ! क्या कहा ! पर शंभू भी कौल का आदमी है। मौका देखता रहा। भूला नहीं। अब अवसर देखा तो मैदान में कूद पड़ा। बदला लेकर रहेगा। तूने कभी सुना कि बिगर कलाकन्द भी कोई गवाही देता है, लेकिन शंभू ने दी है। वह कहता है : बदरी ! ये तेरा नहीं, मेरा मुकदमा है। पर बदरी भी निवाहना जानता है। न्यूकट के जूते लाकर शहर से पहनाए हैं उसे !'

'सोलह रुपये से कम की जोड़ी तो क्या आई होगी ?'

'और क्या ? बदरी कहता था कि मेरे लिए जब ये बखत बरबाद कर रहा है तो क्यों न मैं इसके काम आऊं। लुगाई भी तभी पांव दबाता है जब उसके लिए मरद रोटी-पानी का इंतजाम कर देता है। मदन ! दुनिया में पैसे की माया है। तूने कभी सुना कि किसी बाप ने अपनी बेटी भिखमंगे को दी हो। सम्बन्ध तो शुरू ही स्वारथ से होता है। उसके ऊपर फिर तरह-तरह के ढांचे-जाले खड़े होते हैं।'

'बिल्कुल यही बात है। स्वारथ ही बड़ा है। सब इसीके पीछे डोलते हैं। सब अपने-अपने आराम की दुहाई देते हैं।'

'अरे मैं तुझे क्या बताऊं। मोटर की बात है। एक किसान की औरत कहती थी : यह मोटर वाले किराया बढ़ाते हैं। एक ने कहा : तो मरी क्यों जाए !' तो कहती है : किसान की कमाई बड़ी गाढ़ी मेहनत की। तावड़ा की चमक में गोरी काली पड़ जाए खाल। अब हल चलाओ, फिर बोओ, फिर नरावा करो, फिर काटो, फिर दायं करो, फिर बरसाओ, तब कहीं नाज घर आए। तिसमें आंधी, पाला, बिजली, कड़क, टीडी, टिड्डा, पचास जोखों हैं। ये नहीं कि तेल डाला और मोटर चल दी। तो मैं तो सुनता हूं कि ड्राइवर कहता है—और हम गाड़ी के नीचे सोवें कालिख में रंगे-पुते ! आंधी, गर्मी, बरसात में नदी-नालों में

हांके। हमारा काम आसान है ! कहती है : तेरा पेट भी तो भरै ! वह कहता है : तुम्हारा न भरै ! पेट तो नीयत से भरै। सुनकर सबने हामी भरी : सो तो है। ईमान उठ गया दुनिया से।'

उसके स्वर में विषाद था।

मदन ने कहा : 'तुम तो कामून जानते हो, कोई तरकीब करो !'

'क्या ? बता।'

'मैं अलग होऊंगा। तुम भी हो जाओ !'

'मुझे आगे न ला। अभी ऐसा वक्त नहीं आया है। इस समय भैया पर वैसे ही जोर पड़ रहा है बिहारी के खर्चे का !'

'पीछे क्या बचैगा अलग होने को !' मदन ने कहा : 'तुम पीछे को-रोते रहना। जो है सो अभी है।'

'पर लोग क्या कहेंगे ?'

'मेरी बला से ! कुछ भी कहें !'

'अरे ऐसे काम नहीं होते !' किशन ने कहा।

जावित्री के मन में आया कि भीतर जाकर तुरन्त मदन की हां में हां मिलाए। परन्तु तभी उसने किशन का स्वर सुना : 'अगर मैं भी खर्च देता हूं, तो लोग यो न कहेंगे कि भैया घर बरबाद कर रहे हैं। लोग कहेंगे किशन लुगाई वाला है, वही सब कुछ कर रहा है। फिर तू भैया से ही अलग होना चाहता है कि मुझसे भी !'

जावित्री का मन स्तब्ध हो गया। क्या हुआ यह ? कल मदन की ब्रह्म आएगी।

'तुमसे क्यों भला !' मदन ने कहा : 'कैसी बातें करते हो तुम भी ! अरे तुमने कब घर बिगाड़ा ?'

'भाई ! मेरे पास है नहीं कुछ। लेकिन मैंने कभी तुम्हें कुछ मना नहीं किया।'

'अरे मुझे याद है। मैं ब्रुखार से उठा था। ठीक हो गया था, पर भैया जबरन मुझे लंघन पै लंघन कराके भूखा मारे डाले दे रहे थे। मैं



तो मरा जा रहा था भूख के मारे । तुमने उस बख्त मुझे छिपा के ब्याह के घर से पूड़ियां लाकर दी थीं । वो दिन आज का-सा याद है । उनकी तरकीब फेल हो गई । मैं मरा नहीं ।’

‘अरे ख़ाये से कौन मरता है बावले !’ किशन ने कहा : ‘आदमी भाग्य से मरता है । चंपो नाइन का घर वाला, पेट फूल गया, जिंदगी से ऊब गया, जंगल में डंडा थूहर का दूध पी गया कि मर जाऊं । मगर पीते ही जो बेहोश होकर गिरा है, कि तीसरे दिन भला-चंगा । बराबर पानी बहा देही से । मरा नहीं, जी उठा । घर आ गया । अब देख ! मरने वाला घर बैठे मरता है कि नहीं ?’

‘दिन-दहाड़े !’ मदन ने सिर हिलाकर कहा ।

फिर बातें धीरे-धीरे होने लगीं । जावित्री सुन नहीं सकी । चंपो की याद आ गई । वह उसीसे मिलने को चल दी ।

दूसरे दिन घर में सन्नाटा-सा छा गया ।

केवल रामलाल का स्वर सुनाई दिया : ‘किशन !’

कोई उत्तर नहीं ।

जावित्री नहीं बोली ।

‘वह ! किशन सबेरे का गया अभी नहीं आया ?’

कोई उत्तर नहीं ।

‘मदन है ?’

वह चुप रही ।

‘रोटी भी नहीं खा गया ?’

वह फिर चुप रही ।

‘अरे कमबख्त ! रोटी तो खा लेता !’

फिर बिहारी का स्वर आया : ‘बस बहुत हुआ । वही तो तुमपर मुकदमा दायर करे और तुम्हें उसीकी चिंता हो ।’

‘बच्चा है वह’, रामलाल ने कहा, ‘मुझपर कैसे करता है बावला । कह देता तो मैं उसे नहीं कर देता ?’

‘हुंह ! यह मज्जाक नहीं है ।’ बिहारी ने फिर कहा : ‘भैया ! इसमें चाल है । तुमने इनके लिए क्या न किया ? और अब तुमपर यह चोट !’

फिर आवाज सुनाई नहीं दी ।

जावित्री का मन कुलबुलाने लगा ।

कैसा मुकदमा ! भैया पर ! मदन ने किया ! जेठ भी क्या कहते हैं ! पर भड़काने वाला है बिहारी । ऐसे समय में न मदन, न पति । वह किससे कहे-सुने । पेट में चूहे कूदने लगे । बेचैन हो गई ।

पर कोई नहीं आया । तब वह सो गई । सबेरे उठी तो देखा किशन खाट पर सोया था, पर मदन नहीं आया था । जब किशन जगा तो बोला : ‘तू बहुत जल्दी सो गई रात ?’

‘कौन कहता है ?’

‘मैं कहता हूं ।’ उसने त्योंरी बदली और पूछा, ‘मदन नहीं आया अभी तक ?’

आवाज आई : ‘कौन ?’

‘मैं हूं भैया !’

‘आ गया किशन !’ स्वर में उल्लास था । ‘आ गया ? तेरी ही राह देख रहा था । सुन तो ।’

‘आया भैया !’

‘अरे तूने सुना ?’

‘क्या हुआ ?’ वह बाहर गया ।

‘कब आया तू ?’

‘रात अबर हो गई थी । तुम सो गए थे !’

‘मदन कहाँ है ?’

‘ऊपर नहीं है ?’

‘उसे ढूँढकर ला भैया !’

‘क्यों ? कहाँ गया ?’

‘पता नहीं’, भैया ने हंसकर कहा : ‘एक मुकदमा-सा कर गया है

मुझपर बंटवारे के लिए.....'

'कौन ? मदन ?'

'हां, वही, नादान....'

'मुझसे कहा भी नहीं !'

जावित्री नहीं चौंकी ।

'तुझसे कहता तो ऐसा होता ही क्यों ? वह पागल है । अरे मैं चला जाऊंगा । मैंने दुनिया देखी है । वह तो लड़का है । कल जाने रोटी भी खाई कि नहीं ।'

फिर वे बाहर चले गए दोनों । जावित्री सोचती रही । और उसने आटा गूंधना शुरू किया ।

किशन संभा को लौटा ।

'रोटी भी न खाई !'

'उसीको ढूँढता रहा !'

'लाला आ गए ?'

'आता है बस ! अब रुपये मांग रहा है ।'

'रुपये ? क्या करेंगे !'

'उधर भैया, इधर मदन, पिसा कौन ? मैं ?'

'तुम्हारे पास हैं ?'

'धरे हैं ले !' उसने कहा । 'वह अंधेरे पीछे आएगा । तू रोटी ले जा, पीछे; पीछे है, है नौहरे के पास ।'

'बुला न ले आऊ ?'

'आ जाए तो ले आ ।'

सचमुच मदन उसके साथ आ गया । जावित्री ने रोटी परोसी । खाने लगा ।

पर दोनों भाई चुप रहे । जावित्री प्रतीक्षा करती रही । पड़ोस की औरतें बाहर बतरा रही थीं । वह भी वहीं उतर गई । एकांत होने पर मदन ने कहा : 'क्यों ? क्या सोचा तुमने ?'

‘किस बारे में ?’ किशन ने पूछा ।

‘वही खपयों के.....’

‘हां ! हां ! कितने चाहिए !’

‘सौ एक हो जाते.....’

‘तू तो जानता ही है, पास तो हैं नहीं.....’

‘फिर ?’

‘इन्तजाम करता हूं । पर.....’

‘क्यों सोचते क्या हो ? दे दूंगा ।’

‘मैंने तुझे देकर कभी मांगे ?’

‘कभी नहीं, इसीसे तो मुंह खुल रहा है मेरा ।’

‘फिर ओछी बात क्यों करता है ?’

‘गलती हो गई ।’

‘भइया मिलेंगे तो ?’

‘मैं सामने नहीं पड़ूंगा ।’

‘हां, कहीं मुझे बीच में न डालियो ।’

‘तुम बेफिकर रहो ।’

‘पर कब तक छिपा-छिपा रहेगा ?’

मदन चुप रहा ।

‘सुन !’ किशन ने कहा : ‘मेरे पास इस वक्त बस तेरी भाभी की एक हंसलिया है । उसे रख दे बदरी के !’

‘भाभी की !’ वह चौंका, ‘वह जानेगी तो ?’

‘उसके लिए बनवाई थी मैंने, पर वह अभी नहीं जानती !’

मदन प्रसन्न हुआ । फिर कहा : ‘बदरी ! वह क्या रखेगा ?’

‘जरूर रखेगा । वह क्या नहीं जानता कि तूने भइया पर मुकदमा दायर किया है । वह तो बड़ा खुश है !’

‘तुम्हें कैसे पता ?’

‘बिहारी मास्टर आलूबुखारा से सुनकर आया था, भइया को सब सुना रहा था ।’

मदन ने उत्सुकता से पूछा : ‘सारा गांव जान गया है ?’

‘हां ।’

‘सब पूछेंगे मुझसे ।’

‘संभू तुझे ढूंढ रहा था ।’

जब मदन बदरी के यहां पहुंचा, बदरी ने उसे बड़े प्रेम से बिठाया और कहा : ‘कहो मदन ! आखिर तो बांध टूट निकला ! भइया तो मजे में हैं । हमारी तो उनसे कोई दुश्मनी नहीं !’

मदन ने कहा : ‘यही तो मैं कहता हूं । ऐरे-गैरों की हिमायत से हमें क्या ?’

‘वही तो भइया ! पर अकेले आदमी को इसकी क्या चिंता कि आगे रहने वालों का होगा क्या ?’

‘बात की लड़ाई बताते हैं ।’

‘हमारी उनकी क्या बात ?’ बदरी ने कहा : ‘हमारी तो उस नंगे उचक्के से रात है । जेल की हवा न खिला दी तो !’

‘उसने चोरी की है, नहीं की है, हमें मतलब ?’

‘यही तो मैं कहता हूं । उन्हें क्या पड़ी थी बीच में आकर अपने घर को बरबाद करने की ?’

‘अपने घर’ पर उसने जोर दिया ।

मदन ने कहा : ‘यही तो बात है । समझते हैं कि मालिक हैं । पैसा नहीं है हमारे पास, बस यही कसर है !’

‘सब तो रामलाल ने दबा रखा है । होगा भी कहां से ?’

‘अब तुम कुछ मदद करो तो काम चले ।’

उसने चौकस स्वर से कहा : ‘हजार जान हाज़िर ! पर मेरे किए होगा भी क्या ?’

मदन के हाथों में हंसुलिया चमकी । कोई पाव भर सोना । बदरी

ने कहा : 'बहुत भारी है। कहां मिली ?'

'भइया की है।'

'किशनलाल की ?'

'उन्हींने दी है। मेरा और कौन है ?'

बदरी ने कहा : 'वह कहता भी था कि उसका तो मुंह बंद है।' उसकी आंखें चमकने लगीं।

मदन रुपये लेकर चला गया। रात हो गई। बदरी को नींद नहीं आती थी। कहां से आया किशनलाल के पास इतना सोना !

उस समय किशनलाल सारे रुपये लेकर, सौ मदन को देकर विदा कर चुका था। मदन का सिर श्रद्धा से झुक गया था। किशन प्रसन्न था। जावित्री को भी पता नहीं चला था।

बदरी को जब यह विचार आया, वह उठ बैठा और दीपक के उजाले में बैठा-बैठा तरह-तरह की बातें सोचने लगा। चतुर बौहरा घर में इकला था। वह रात को तीन जगह बदल-बदलकर सोता था। उसे सदैव डर लगा रहता था कि कहीं कोई कत्ल न कर जाए।

फिर ध्यान आया। दो कड़े। फिर अंगूठी। फिर पाव भर सोने की हंसलिया। पाव माने बीस तोला। दो हजार रुपये का माल। सिर्फ हजार में धर गया। अब वह क्या छुड़ा लेगा ? अजी छुड़ा लिए ! लेकिन किशन इतनी गिरवी रखकर भी करता क्या है माल का !

अचानक ही एक भयानक बात उसके माथे में वज्र उठी। उसने लालच में माल चुपचाप धरा है। कभी जांच नहीं की। क्या वह सब सचमुच सोना है ?

बदरी को लगा सारी दुनिया धूम रही थी। उसने दीवाल पकड़ ली। सोना हुराम हो गया। उसी वक्त जाकर कोठरी का बक्स खोला। दिये का प्रकाश दीवारों पर पड़ा और हिला। उसने गहने निकाले। कितने पीले थे, चमकते हुए !

नहीं। माल असली है।

फिर बक्स में रख दिया ।

तभी फिर विवेक ने कहा : और नकली मुलम्मा ही हो तो !

वह फिर व्याकुल हो उठा ।

उसने हंसुलिया उठाई और खुरच दी । जो कुछ देखा, उसपर विश्वास नहीं हुआ । वह मूर्च्छित हो गया । जब होश आया तो उठ बैठा । फिर देखा ।

हंसुलिया भीतर से नकली थी । तो कड़े, और अंगूठी !

सब चांदी के !

क्यों वह लोभ में इतना अंधा बन गया । उसका मन किया कि अपना सिर दीवार में मारकर फाड़ दे । मन किया किशनलाल का खून पी जाए ! लेकिन सबूत ! वे शब्द याद आए किशनलाल के—बौहरे ! हमारी-तुम्हारी क्या लिखा-पढ़ी । ईमान का सौदा है । वचन से बढ़कर भी दुनिया में क्या है !

बदरी ने उन वचनों को सुनकर मन ही मन कहा था—बेवकूफ !

और आज ! बेवकूफ कौन था ?

तो क्या कौंधनी भी किशनलाल...

वह हिल उठा । उसने अपना सिर पकड़ लिया ।

अब वह कहाँ जाए ?

तो क्या बिहारी बेकसूर है ?

लेकिन अब !

कौन जाने ये सब मिले हुए हों !

पहले ही वकील ने कहा था कि तीनों भाइयों को बिहारी के साथ लपेट दो, लेकिन उसने सबसे दुश्मनी बांधने को बुद्धिमानी नहीं समझा । फिर तो बामन-बनिया का सवाल भी हो सकता है । खासकर किशनलाल क्या नहीं कर सकता ? अरे यह तो बड़ा भारी जालिम है ।

बदरी का मन भीतर ही भीतर घुमड़ने लगा । क्या करे ? क्या न करे ?

रामलाल के पास जाना तो अब व्यर्थ है । और शंभू से कहे ! लेकिन वह कमीना ही क्या भला है । इस एक गवाही में ही खाने को कलाकंद तक तो खाया नहीं, जमाने में तो भला बन गया, मगर भीतर ही भीतर पच्चीस रुपये खा गया । और उस एक गवाही से होता ही क्या है ! हाय-हाय ! कैसा मौका निकल गया ! वकील ने कहा था कि किशनलाल और बिहारी की मिलीभगत साबित करना आसान होगा, लेकिन वह न जाने उस वक्त क्यों डर गया ।

बदरी का मन घृणा से कड़वा-कड़वा-सा हो गया । उसे कुछ भी नहीं सूझा । किससे कहे कि २००० का माल समझ १००० में रखा था । जमाना तो बौहरे के खिलाफ है । मुनसरफ भी नहीं सुनेगा । पर यह तो ठेठ ४२० का मामला है । फौजदारी का-सा तुरन्त फैसले वाला !

रात बीत गई, परन्तु बदरी राह नहीं निकाल पाया । वह कुछ भी नहीं सोच सका ।

सबेरे माथा भारी था । सिर फटा-सा जा रहा था । बदरी मुश्किल से उठा । उसने देखा अभी तक उजाला पूरी तरह से नहीं हुआ था । वह सीधा रामलाल के पास गया ।

रामलाल घर नहीं था । उसकी आदत थी कि सबेरे वह नित्यकर्म से फारिग होकर ही घर लौटता था । किरमिटों की बगीची में वह कुएं पर नहाता ।

किरमिट परिवार किसी समय समृद्ध था, परन्तु अब उसका एक भी वारिस नहीं बचा था । बदरी ने उसे वंहीं जा घरा ।

‘तुमने देखा पंडित ! जीती मक्खी निगल जाओ, मगर गरीब की आतमा में बल होता है ।’

रामलाल भजन करके उठा था । उसका मन शांत था । उसने कहा : ‘क्या सबेरे-सबेरे झगड़ना ही आता है ?’

बदरी ने ताना कसा : ‘घरम तो तुम ही लूटोगे ! और हंसुलिया भी धरवाओगे ?’



रामलाल नहीं समझा। किंतु जब बदरी ने सारा किस्सा सुनाया तो वह क्रोध से पागल हो उठा। कुछ देर तक तो वह बोल भी नहीं पाया। फिर उसने कहा : 'तू सच कहता है ?'

उसका रौद्र रूप देखकर बदरी ने उसके पांव पकड़कर रोते हुए कहा : 'डुहाई है। सच कहता हूं। तुम्हारी गौ हूं।'

'हूं !' रामलाल ने कठोर स्वर से कहा। मेरे साथ चल। वह बात '....'घर चल। मदन से पूछता हूं।' वह कह नहीं सका। गुस्से के मारे उसका गला रुंध गया। फिर कहा : 'गांव गुंडों से भर गया है। मेरा भाई ही क्यों न सही, है तो गुंडा !'

उसकी आंखें सुख थीं।

घर पहुंचा तो देखा—मदन नहीं था, न किशन था। बिहारी भी नहीं था। बदरी ने ताना मारा : 'मिलीभगत है पंडित। देख लूंगा। मिट जाऊंगा, मगर मिटा के छोड़ूंगा ! तुम्हारी देहली पै कसम खाता हूं, इसे उलांघने लायक तुम्हें नहीं छोड़ूंगा।'

वह चला गया, तो रामलाल कटे पेड़-सा खाट पर गिर गया।

बदरी थाने की ओर बढ़ चला। अब उसका भय निकल गया था, और केवल घृणा, घृणा ने उसमें विष भर दिया था।

आकाश में सूरज ऊपर चढ़ आया था, जब बिहारी ने चौखट पर पांव दिया। घर में केवल जावित्री थी। और कोई न था। आलूबुखारा चले आ रहे थे।

उसने हांक लगाई : 'आलूबुखारा !'

उसने नियम बजाते हुए मरे स्वर से कहा : 'बच्चा बिचारा।'

फिर पास आकर कहा : 'तू कहां था ?'

उस स्वर को सुनकर बिहारी का दिल दहल उठा। बोला : 'क्यों ?'

'तुझे कुछ पता नहीं ?'

‘नहीं तो ?’

‘रामलाल थाने में बंद है, किशन छुड़ाने की कोशिश में लगा है । मदन और रूप सबेरे ही आगरे चले गए ।’

उसे विश्वास नहीं हुआ । बोला : ‘ज़्यादा खा गए क्या ?’

‘अबे उल्लू !’ मास्टर ने कहा : ‘तेरी कसम !’

‘रामलाल थाने में ??’

‘हां, हां, रामलाल ! बदरी ने बंद कराया है । जाने कौन-से दफे में है, यह तो पता नहीं । बज़ार में सनसनी है । सारे बामनों में रोस है । लेकिन दरोगा की मुट्ठी ही नहीं, सुपरटेन्ड की मुट्ठी तक गमाई गई बताई जाती है । किशन ज़मानत के फेर में है, मगर दरोगा कहता है कि ज़मानत मुन्सिफ के यहां होगी । शाम तक यों टल जाएगी । कल इतवार है । परसों हथकड़ी डाल के ले जाएगा मोटर में । नाक कट ही जाएगी । क्या रखा है फिर ? हमने तो सुना है, तेरा भी वारंट है । तू सबेरे से कहा था ?’

‘मुझे तो किशन ने भेजा था कि मदन के सम्बन्ध के बारे में पत्नी मिलवा लाऊं । शिवलाल है न ? रूप का जीजा । उसने भेजी है अपनी बहन की पत्नी । पंडित के गया था, वहीं बैठा रहा । अब जाता हूं ।’

‘तो क्या जाएगा ? कहाँ ?’

‘थाने ।’

‘पागल हुआ है उल्लू ! पहले किशन को आने दे ।’

‘मैंने क्या चोरी की है जो डर जाऊं ? भइया वहां रहें और मैं बाहर डोलूं । जिन्दा मुर्दा हूं मैं ! फूंक दो मुझे मिट्टी का तेल छिड़ककर समझे !’

मास्टर देखता रह गया । वह उन्मत्त वेग से थाने की ओर चल दिया ।

सोमोती ने पूछा : ‘छोटी ! क्या हुआ ?’

जावित्री ने सूखे मुंह से कहा : ‘पता नहीं क्या होगा । सबेरे से भाग-

दौड़ कर रहे हैं। जमानगत के लिए।’

‘खुद नहीं देते लाला?’

‘दे क्या? दुकान तो उनके हाथ है, सब उनके पास है, घर में साभा है, क्यों रखे कोई? दोस्त के नाम एक बिहारी है, उनके पास क्या है भला?’

‘वे भी आज ही सहर जाने को थे! मदनलाला भी नहीं है घर?’

‘कोसिस तो है ही। न उनने खाया, न पिया। बड़े भइया के लिए प्रान कंठ में समा गए हैं। मुझे तो देख-देखकर डर लगता है। कहीं उन्हें कुछ हो गया तो, फिर इनका न जाने क्या होगा! वह निपूता बदरी है सत्यनासी!’

‘कहां ले जाएगा सब! न आगे न पीछे।’

तभी मंगल ने आकर सूचना दी—बिहारी थाने में ही पकड़ लिया गया।

दोनों स्त्रियां आतंक से थर्रा उठीं। उसने यह भी कहा कि शायद दोनों को थाने में पीटा भी गया है। जावित्री का मुंह सूख गया। वह रोने लगी। सोमोती ने कहा: ‘बैरी! घर घालने बनिया! तेरा लहू पियूं। मंगल! तू आगरे जा। ठाड़ाठाड़ बगदा ला। कह दे जाकर, लंका की जगह अजुध्या जल गई। अब गांव का धरम डूब गया।’

मंगल बाहर चला गया।

जमानत शाम को ही हो गई। मगर जब रामलाल घर आकर बैठा तो वह गुमसुम था। बिहारी नहीं छूटा, क्योंकि उसपर से मुंसिफ के बिना बंदिश नहीं हटती थी। रामलाल के लिए दरोगा पांच सौ खा गया था, जो किशनलाल कहीं से लाया था। न रामलाल बोला, न उसने रोटी खाई, न पानी पिया, न मुंह पर से हाथ हटाया। देहली के भीतर नहीं घुसा।

मदन और रूप शाम को ही आ गए। रामलाल ने किसीको भी नहीं देखा। उसको देखकर सबको रुलाई आती थी।

रूप ने कहा : 'भइया, रोटी खालो ।'

वह नहीं बोला ।

'किसीसे नहीं बोलते !' किशन ने कहा ।

दोनों भीतर आए ।

'बदरी ने किया ?' रूप ने दांत पीसकर कहा : 'वनिए का इतना हौंसला ?'

'बदरी ने किया ।' किशन धीरे से बुदबुदाया ।

जावित्री की चूड़ी दरवाजे के पीछे से बजी ।

'बहू बुलाती है,' रूप ने कहा : 'रोटी खाई ?'

भीतर से वह फुसफुसाई : 'सबेर का लंघन है ।'

'रोटी तो खा ले ।' रूप ने प्रेम की फटकार दी ।

'भइया तो भूखे हैं ।'

रूप की आंखें भुकी रहीं । फिर कहा : 'बिहारी की जमानत ?'

'आज नहीं हुई ।'

'आज ही होगी ।' रूप ने हड़ता से कहा : 'चाहे पांच हजार खर्च हो जाएं ।'

उस समय रात थी, जब पागल-सा बिहारी आकर रामलाल के सामने गिरकर फूट-फूटकर रोने लगा : 'अरे सारा गाम देखता रहा । धरमराज को आज कलजुग ने भीतर बंद करवा दिया ! तुम्हारी आंखें न फूट गईं देखने वालो !'

रूप चिल्लाया : 'बिहारी पागल न बन !'

सहसा रामलाल हंसा । वह हास्य सचमुच विकराल था ।

फिर अचानक मदन चिल्लाया : 'भइया !'

'अरे कोई हकीम-वैद को बुलाओ !' रूप ने पुकारा ।

पड़ोसी आ गए । कोलाहल मच उठा ।

जावित्री और सोमोती भीतर खड़ी कांप उठीं ।

‘भइया S S S.....’ मदन का चीत्कार गूँज उठा ।

बिहारी बेहोश हो गया था ।

रूप देखता रहा, देखता रहा, फिर अन्धकार में हट गया ।

सबरे लोगों ने देखा, रामलाल की लाश से कफन लपेटा जा रहा था ।

किशनलाल बुल बना बैठा था । मदन रो रहा था । भीतर पड़ोस की स्त्रियाँ जावित्री और सोमोती के साथ पुक्का फाड़कर रो रही थीं, रूप अर्थी सजा रहा था और मास्टर आलूबुखारा उदास-सा बैठा था । केवल बिहारी पागल-सा वक रहा था : बर्बाद कर लिया तूने....ह ह ह मार डाला....हो हो.... अच्छा किया... वाह...खूब किया...भइया को ही...

रूप ने डांटा : ‘बिहारी होश कर...’

उसी समय थाने के सिपाहियों ने बिहारी को आकर पकड़ लिया । सनसनी खिंच गई ।

रूप का मुँह स्याह पड़ गया । बदरी सिर पर धूल लगाए पागल-सा खड़ा था ।

रूप ने कहा : ‘बदरी ! तू फिर ? देख रहा है ?’

‘देख तो वो रहा है, ऊपर वाला,’ बदरी ने कहा : ‘दुहाई है गाम की । कल रात तो इसने फाड़ू लगा दी मेरे यहां...’

‘सिपाही बिहारी को पकड़ ले चले, किन्तु वह हंस रहा था, शायद पागल हो गया था...’

रूप मूर्च्छित होकर वैठा का बैठा रह गया ।



रामलाल की चिता जली, बदरी के प्रति लोगों का स्नेह धुआँ बन-कर उड़ गया। किशन ने ऐसा कारज किया और सातो जात जिमाई कि बदरी की रही-सही साख भी हवा हो गई। किशन के मुख पर ऐसी उदासी थी कि स्वयं रूपनरायन भी देखकर आश्चर्य में पड़ गया। जब वह उससे एकांत में मिला उसकी किशन से बात करने की हिम्मत भी नहीं पड़ी। किशन ने उदास आँखें उठाकर कहा : 'रूप, फल मिल गया। पाप दुःख ही देता है।' रूप बाहर चला गया क्योंकि नातेदारों की भीड़ जमा हो रही थी। पर रूप का हृदय कांप गया। जब सब काम हो गए किशन ने कहा : 'मदन ! अब तू सम्भाल ! मैं तो चला।'

‘कहाँ जाओगे ?’

‘इस दुनिया में कुछ भी नहीं है।’

अतरीला से पूए खाने आया था पतलून वाला शिवलाल और संग थी चमेली अपनी ननद प्रेम को लिए हुए। रामलाल की मौत के बहाने वह प्रेम को लाई थी इस उम्मीद में कि शायद मदन से मामला तय हो जाए। स्पष्ट ही साल भर को तो बात टल ही गई थी, क्योंकि रामलाल मदन का भाई था, पर साल भर वाद ही सही। बात तो पक्की हो जाए। लेकिन वातावरण ऐसा उदास था कि उसे बात छेड़ने का मौका नहीं मिल रहा था। और शिवलाल था दामाद। दोनों वक्त चकाचक भोजन मिल रहा था, सोमोती की आज्ञा थी। वह पड़ी रहती, भंडार चमेली के हाथ था। सोमोती को सहारा मिला था, इन दिनों उसे आराम की जरूरत भी थी। प्रेम के आने से मदन भी मौके निकालकर सोमोती और रूप की सेवा में उपस्थित दिखाई देने लगा। किशन ने देखा तो एक लपट-सी भीतर ही भीतर सुरसुरा गई। चमेली भी कितनी खिल गई थी। जब व्याह के गई थी तब छोटी-सी थी। किशन ने तब

देखा भी नहीं था । लेकिन सोमोती को चिन्ता थी रूप की । वह ऐसा उदास रहता कि उसकी कुछ भी समझ में नहीं आता । उसने किशन को बुलाया ।

‘बुलाया है ?’ उसने बैठकर पूछा ।

ग्रोट से उसने कहा : ‘तुम्हारे भैया को क्या हो गया है ?’

‘मुकदमा लग गया है भाभी !’ किशन ने धीरे से कहा ।

‘कैसा मुकदमा ?’

‘बिहारी को छुड़ाने की कोशिश कर रहे हैं ।’

‘बिचारा !’ उसने कहा : ‘बिकसूर फंसा है ।’

‘इसीलिए तो रुपया भी ज्यादा खर्च करना पड़ रहा है !’

रुपया ! रुपये का नाम सुनकर सोमोती के कान खड़े हुए । बोली :  
‘सच ! कौन कर रहा है ?’

‘वही रूप और कौन ? मेरे पास तो है ही क्या ? लेकिन रूप में भलमनसाहत है ।’

‘कहो तो, कितना लगा होगा ?’ स्त्री हृदय ने सतर्क होकर पूछा ।

‘तीन एक हजार तो उठ चुके होंगे । अभी पांच एक हजार उठ ही जाएंगे । तुम जानो आजकल रिश्वत कम है ? सिपाही, दीवान, दरोगा डीएसपी, एसपी, और कोरट तो पहले भी थे, और डीसी, मुन्सिफ और डाक्टर और जाने कौन-कौन-से बड़े आदमी हैं, मगर नये भी हो गए हैं अब, पंच, सरपंच, एमेले, ऐम्पी, मिनिस्टर । मगर रूप का ही कलेजा है कि इतनी चोट, और वह भी दूसरे के लिए भेल रहा है, खैर ! बड़ों से मुलाकात हो रही है, कभी तो काम आएगी ही ।’

‘अरे आग लगे ऐसी मुलाकात में !’ सोमोती को लगा कि सब कुछ उसके देखते-देखते लुटा जा रहा था । वह अपने को मालकिन समझती थी, और यहां वह चूल्हे और ढोर-डंगर की चौकीदार भर निकली । बिहारी दस दिन बंद न रहा, तीन महीने पीछे ही छूटा तो क्या बिगड़ गया ? यहां रोटी न तोड़ी, वहां तोड़ ली । नाक का सवाल ही कहां

रहा ! जेल तो हो ही गई । हमदर्दी दिखाना और बात है, मगर मरा वो यहीं मरेगा अब छूट के भी । रामलाल तो है नहीं अब ! और उसे कौन खिलाएगा ।

किशन ने फिर कहा : 'मुझसे दरोगा जी पूछते थे । इतना माल इस रूप के पास कहां से आया जो फूंक रहा है ? और इसे छुड़ाने को वह क्यों बर्बाद हो रहा है ? इसका तो वह कोई रिश्तेदार भी नहीं । इशारा करता था कि कहीं बिहारी के जरिए चोरी के गहने यही तो नहीं रखता था ?'

सोमोती को काटो तो लहू नहीं । भय से मुख विवर्ण हो उठा । बोली : 'भइया की सौगंध ! तुम नहीं रोकते उन्हें ?'

'मैं कैसे रोकूं ?' किशन ने उठते हुए कहा : 'तुम कहो ।'

'मेरी क्यों मानेंगे वे ?'

उसने पैनी आंखों से देखकर कहा : 'इत्ती बात तुम्हारी दूयौरानी तो क्योंकर सुनती ?'

सोमोती का मन ईर्ष्या और लज्जा से भड़क उठा । कहा : 'तो घर तुम्हारा नहीं यह ! पुलिस का भी ध्यान नहीं । ये मरे किसीके नहीं पुलिस वाले !'

'बाप के भी नहीं अपने !' उसने सिर हिलाकर कहा ।

'कहो मेरे सिर पर हाथ धरकर लाला ! तुम उन्हें रोकोगे । घर फुंका जा रहा है, फुंकने दो, मगर ऐसा भी क्या चूल्हा जलाना कि रोटी सेंकते हाथ पजर जाएं ?'

'देखो ।' उसने कहा और चला आया ।

रात को चमेली ने खाना परोसा । शिवलाल खीर खा रहा था । चूल्हा चमेली के हाथों, दूध प्रेम के । लेकिन चिन्ता से व्याकुल सोमोती घूँघट किए ओट में आ गई । बोली : 'पूछो ननद जी ! तुम्हारे भैया का मुँह क्यों सूखा जाता है ?'

रूप हंसा, कहा : 'पहले लहलहा रहा था ?'



शिवलाल भी हँसा ।

सोमोती कुछ भी नहीं कह सकी । आधी रात के सघाटे में वह उसकी खाट पर बैठ गई । रूप जाग रहा था ।

‘अभी तक सोए नहीं ’

‘सोया था । तेरी आहट से जग गया ।’

सोमोती का मन छोटा हो गया । बोली : ‘भुझसे जगे ? तो मैं जाऊँ ?’

‘हां, सो रह !’ उसने नितांत उपेक्षा से करवट बदलकर कहा । वह ! आहट-सी लौट आई । पुरुष नींद को प्यार करता है, और अपनी नींद में कोई बंटवारा नहीं चाहता । स्त्री चाहती है कि पुरुष उसका मनोरंजन करे और तब अपनी नींद को अवसर के मुताबिक फिट कर ले । यह संघर्ष सनातन से चला आता है । दिन समाज का है, इसलिए स्त्री चाहती है कि रात उसकी हो । और पुरुष पूछता है—मैं दोनों जगह जागूँ, तो सोऊँ कब ? स्त्री चाहती है पति बोले, उसे बहलाए, प्रेम जताए । पुरुष होता है यथार्थवादी । शादी हो गई, ठीक है, सब चलता है । स्त्री चाहती है कि जो रस उसे शादी होते ही मिला था, वह जीवन भर मिले । लेकिन पुरुष की बुद्धि नये-नये मनोरंजन खोजती है ।

जब वह लेटी तो बिहारी सांप-सा नज़र आने लगा । दूसरे दिन किशन से उसने कहा : ‘तुमने कहा ?’

‘नहीं ।’

‘क्यों ?’

‘उससे भगड़ा कौन मोल ले ! मेरा तो खास भाई मर गया, पर मैंने बदरी से क्या बदला लिया ? कुछ नहीं । समय का फेर है । कोई थाने में बंद होते ही मर नहीं जाता । भइया का दिल बहुत ज्यादा नरम था । तो कोई क्या करे ? कतल कर दूँ बदरी का ? कानून भी तो चाहिए ? बिहारी नहीं छूट सकता । उसने बदरी के घर चोरी की है । रूप कहता है—उसने नहीं की । तो मैं पूछता हूँ किसने की ? इसे क्या

पता जो बोलता है ?'

वह नहीं समझी । उस समय चमेली कपड़े सुखा रही थी । उसके शरीर पर केवल धोती थी । किशन का मन कुलबुला उठा । उसके हटते ही सल्लाटा छा गया । किशन से उसके बाद सोमोती ने क्या कहा, यह उसके भीतर घुसा नहीं । उसे लगा वह व्याकुल हो गया था । सहसा बोला : 'भाभी ! अब मदन का रिश्ता कर दूँ तो फिर छुट्टी पाऊँ । इस दुनिया में कुछ रखा नहीं ।'

वह मुस्कराई । बोली : 'छोटी से कहूंगी ।' फिर आत्मीयता जताकर कहा : 'उसका कुछ इलाज क्यों नहीं करवाते ? घर में बालक बिना रौनक नहीं आता ।'

यह कहते हुए उसने एक लम्बी सांस खींची ।

किशन लौट गया ।

दुपहर ढल गई थी । चमेली भीतर आई तो खाट पर लेटी सोमोती ने कहा : 'बाहर कौन आया है ?'

'मदन है ।'

'प्रेम कहाँ है ?'

'ऊपर नाज फटक रही है ।'

'मुँह मीठा कराओ तो एक बात कहूँ ।'

'कहो तो !' उसने आतुरता से कहा ।

'तुम्हारे मन की होगी सायद ।'

'कैसे ?'

'किशन लाला कहते थे—मदन का सम्बन्ध कर दूँ ।'

एक लम्बी सांस लेकर उसने कहा : 'मगर प्रेम से करेंगे यह उनसे कब कही ? मदन को तो गठरी वाले मिलेंगे । हमारे पास क्या है भाभी ! तुमसे क्या छिपा है । तुम कहोगी अपने मरद की बुराई करती है, लेकिन इससे तो कुछ होता नहीं । और वह है कि बैल-सी बढ़ी जाती है । अभी

न हुई कुछ बात तय, तो आगे वह लड़की-सी भी नहीं लगेगी; मैं तो कहीं कोई बाल-बच्चेदार दूजा ही मिल जाए। अपने ऊपर से तो जिम्मेदारी हटे। मैं तो आंख रखते थक गई। ऐसी छुट्टी का क्या ठिकाना। और इनका हाल यह है कि बैठना, खाना, सोना ! भैया का घर क्या मेरा मायका नहीं ?'

सोमोती का मन हल्का हुआ। कृतज्ञ भी। बोझ-सा था मन पर कि लूटे जा रही है। मगर ज्यादा टिकाव भी ठीक नहीं लड़की का मायके में। जो हो, रुपये तो रूप से ही मांगे जाएंगे, प्रेम की शादी को। यही चमेली आंचल पसार देगी रूप के पांवों में। करना ही पड़ेगा। सोमोती खूब समझ रही थी। सोचा, क्यों न सचमुच मदन से पक्की हो जाए प्रेम की ? लेन-देन भी शायद कम हो जाए मेल-मुरब्बत में। अब तो रामलाल भी नहीं। मदन तो चक्कर खा ही रहा है। लड़की भी अटकी-सी लगती है उससे। और जावित्री को तो ज्यादा देर नहीं लगेगी बना लेने में। रही बात किशन की। सो वे रूप के इतने मित्र हैं। ऐसे क्या पैसे का नाम आते ही बिल्कुल आंखें फेर लेंगे ? चौबीस घंटे का उठना-बैठना।

सोमोती ने बात टाली : 'अभी तो साल भर कुछ होगा नहीं।'

उसका इशारा रामलाल की मौत की तरफ था।

'साल क्या !' चमेली ने कहा : 'हम दो बरस कैसे भी हो, लड़की को अपना पेट काट के रख लेंगे, मगर वे बात तो पक्की कर दें। अरे गोद भरने की कौन कहता है, वे तो हां कर दें। मेरी तो दिलजमई हो जाएगी। अंधेरा भेलने को भी तो आते दिन की आसा चाहिए भाभी। वैसे ही कोई कब तक दीपक जलाके अपना तेल खतम करता बैठा रहे। गधे के कान में फूंक मारने से कुछ नहीं होता। यों आजकल लड़का खोजना ऐसा समझो जैसे पोले बांस में पानी डालना, इधर डाला, उधर निकल गया।'

सोमोती ने कहा : 'देखो ननद जी ! तुम कहो न किशन लाला से।'

‘कहूँ कैसे ?’ वह बोली : ‘वहां तो जावित्री है भाभी ! मर्द का दिल पिघलै, औरत का नहीं । यों कहैगी—इत्ते सिक्के में दो, इत्ते उसमें । बात तो फिर ब्यौहार से चलैगी । उस वखत तो मैं समधिन बंन जाऊंगी ।’

सोमोती ने जावित्री की बात में सार देखा । फिर कहा : ‘तुम ठीक कहती हो ननद जी ! यही बात है ।’ फिर सोचकर कहा : ‘तुम चाहो तो एक काम हो सकै ।’

‘कैसा ?’

‘तुम बात करो उससे, मैं जावित्री को किसी बहाने बुला लूंगी और तुम्हें फुसंत मिल जाएगी । अकेले में पैर पकड़ के रोना उसके । शायद मान जाए । एक बात जरूर है । जो किशन लाला कह देंगे, उसे मदन की मजाल नहीं कि टाल जाए । तुमने प्रेम दिखा तो दी है जावित्री को ?’

‘हां । सो तो प्रेम भी समझदार है । बड़ी इज्जत करी है उसकी । उनने पानी मांगा तो भाग के लोटा मांज के लाई ।’ उसने कहा : ‘बाद में तो जावित्री उससे खुश हो गई । मुझसे पूछने लगी—इसके हाथ पीले क्यों नहीं किए ? मैंने कहा : लोग तो रुपये बहुत मांगते हैं । तो बोली—’

‘क्या बोली ?’ उसने अधीरता से कहा ।

‘बोली : हां भैना, जमाना ही ऐसा है ।’

‘बड़ी चालाक है वो !’

‘ऐसी आंख रखै मदन पै, जब वो इधर आवै !’ उसने विक्षोभ से कहा : ‘क्या बताऊं कल तो मेरे तन-बदन में आग लग गई । पर क्या करूं ? स्वारथ है । मतलब पै आदमी गधे को बाप बनावै । लहू का घूंट पी के रह गई ।’

‘क्यों, क्यों ?’ सोमोती ने कौतूहल से पूछा ।

‘एक बार हो जाए ब्याह,’ चमेली ने कहा : ‘फिर तो लड़की इसे जंगलियों पै नचा देगी । खसम को ले अलग न हो गई तो देख लेना । ये रानी बनके चाहे रोटियां तोड़ना ! वो तो इससे भाङ्ग लगवाने का हौंसला रखे ! पर घुसै तो किसी बिधि । तब देखूंगी इसको जो याद न

दिलाऊं कि इसने भी क्या कहा था ।’

सोमोती ने पूछा : ‘क्या कहा था सुसरी ने ?’

‘अरी भाभी ! कल मैंने इसे छत पै देख वैसे ही पूछ लिया—भाभी ! मदन कहां गए ? बोली : कल तो गए ही थे तुम्हारे यहां ? ऐसी बोली बोली उसने, कि मैं तो बस झुलस के रह गई । संभा को मैं छत पै गई तो मैंने सोचा—चलो मिल आऊं । मदन रोटी खा रहे थे । ये परोस रही थी । कह रही थी—जानती हो क्या कह रही थी ?’

‘क्या कह रही थी ?’ सोमोती ने सुनने के पहले ही कल्पना की कि कुछ बुरी बात होगी । भट जोड़ दिया : ‘मैं तो जानूँ ये बड़ी काली है दिल की । दूध-पूत तो इसे किसीके घर फूटी आंखों नहीं सुहाते !’

चमेली ने आंखें तरेर के कहा : ‘भाभी हाय ! ये कह रही थी : लाला ? तुम्हें तो आज मीठी मैया पूछ रही थी !’

सोमोती जल उठी : ‘मीठी मैया । तुम्हें कहा ! इसके मुंह में कीड़े पड़ेंगे, कीड़े । मैं जानूँ बड़ी चालाक है । घर में दूसरी औरत न आने देगी यह । देवर को देख कै भी वैसे ही चलै, बतरावै, जैसे कोई अपने खसम से भी न करै ।’

‘तो भाभी !’ चमेली ने कहा : ‘बुरा न मानना, बुरी बात कहती हूं । दुनिया का नेम है । एक खूंटे से चार बैल बंधे, पर बिजार नहीं बंधे । ब्याह के पहले मर्द बिजार होवै । जब तक गिरस्ती का जूआ कंधों पर न आवै तब तक वो अपने को आज्ञाद समझै । यह तो लाला की ज़िन्दगी बिगाड़ देगी । बामन-बनिया की जात में देवर का काम भाभी से चलता होय तो न चलै ! कुछ भी हो मैं तो यही संबंध चाहूं ।’

सोमोती ने कहा : ‘देखो ननद जी ! आज तक नहीं कहा, अब कहूंगी । इसका घमंड तोड़ूंगी । यह बड़ी चमको बनी फिरती है बांभ ! घर में द्यू-रानी आवै, बच्चे हों उसके, तब इसकी कदर घटैगी । ये सोचती होगी कि द्यूरानी से पांव धुलवाऊंगी । प्रैम से इसके हाथों भाङ्ग न लगवाई तो कहना । क्या कहा था । मीठी मैया !! आज ही तुम्हारे मैया से भी बात करूंगी ।’

सोमोती ने रूप से कहा : 'अब कुछ बहन के सुख-दुःख की भी सोचोगे कि बिहारी ही को तार के रहोगे ? कित्ते हज़ार गए ?'

रूप चौंका । बोला : 'क्यों ?'

'प्रेम का ब्याह करो । मेहमान (दमाद) तो खाऊ महाराज हैं । बस पतलून क्या पहन ली, समझ लिया, राज जीत लिया ।'

'कर दो तय,' उसने कहा—'ब्याह हम करेंगे ।'

'गठरी चाहिए ।'

'दस हज़ार !' रूप ने कहा : 'देंगे !'

बह अवाक रह गई । स्वर धीमा कर दिया कि कहीं चमेली सुन न ले । कहा : 'कहां से आते हैं ।'

'पुराने धरे हैं अभी ।' यह कहते हुए उसके चेहरे पर स्याही-सी आ गई ।

'तो, मैं किशन लाला से पूछूँ ?'

रूप को झटका लगा । उसके वे ही रुपये जाएं किशन के पास ! नामुमकिन ! सोमोती कहती रही : 'पड़ोस की बात है, लड़की सामने रहेगी । जावित्री के तो कोई हुआ ही नहीं, लड़की की, भगवान ने चाहा, गोद भरी कि एकदम घर की मालकिन बन जाएगी; जावित्री क्या कर सकै । रोज की उठक-बैठक, लाला भी मुंह नहीं फाड़ पाएंगे ।'

किन्तु रूप ने सोचा । किशन जानता है कि रुपया शिवलाल के पास नहीं, रूप के पास है । उससे यह कैसे छिपेगा कि रूप के पास कुछ नहीं । उसने कहा : 'अजी वो एक लुच्चा है । नया मालिक हुआ है । वो न मानेगा ।'

सोमोती को यह सब क्या पता था । बोली : 'मान लेंगे ।'

'कैसे ?' वह चौंका ।

'अभी तक भैया ये बड़े । अब घर में अकेले मदन और जावित्री का रहना उन्हें क्या पसन्द आएगा ?'

जावित्री की तीखी आंखें रूप के सामने डोल गई । जेठ बना था,

कभी देखा नहीं था अच्छी तरह, मगर उन आंखों की झलक पाई थी, जावित्री ने दिखाई थी। समझिन बनैगी तो नया रिश्ता कायम होगा। मज्जाक भी होंगे। बोला : 'है ठीक ! मगर पैसे की माया पैसे में है।'

चमेली की पगचाप सुनाई दी। आवाज आई : 'भइया !'

'क्या है !' उसने कहा।

'ये पंडित जी आए हैं।'

आंगन में देखा। एक ब्राह्मण तिलक लगाए बैठा था। उसके मुख पर चमक थी, ऐसी कि रूप दब गया।

चमेली ने कहा : 'प्रेम की पत्नी दिखाई। कहते हैं साल भर में ब्याह हो जाएगा।'

वह हर्ष से उमग रही थी।

जावित्री छत पर थी। धीरे से फुसफुसाई : 'क्या है जेठी !'

'आओ !' सोमोती ने कहा : 'बड़े पंडित हैं। तुम भी दिखा लो हाथ।'

जावित्री तुरन्त उतर आई। सोमोती ने धीरे से चमेली से कहा : 'बाहर से जा और किशन लाला से बतरा के पत्नी ले आ मदन की। इस बखत यह यहीं रहेगी। मदन भी बाहर गया है अभी यहीं से।'

चमेली चुपचाप चली गई। जावित्री प्रेम और सोमोती के साथ रूप पंडित के सामने बैठा रहा। प्रेम मुंह खोले, दोनों औरतें मुंह अधखुले ढंके। रूप आगे था एक किनारे। पंडित देखने लगा।

जब ज्योतिषी आता है तब लोगों में उत्सुकता एक नया रंग ले आती है। तरह-तरह के सवाल होते हैं। पंडित जब हिसाब लगाता है, तब भी लोगों को देर का ध्यान नहीं रहता।

चमेली को द्वार खुला मिला। भीतर जाकर देखा, किशन नीचे नहीं था। सोचा ऊपर होंगे। ऊपर चढ़ गई। किशन वहीं था।

चमेली को डर था। कहीं जोर से बोलने की आहट नीचे उधर आंगन में बैठी जावित्री को न मिल जाए।

किशन ने खाट पर बैठे-बैठे पूछा : 'कैसे आई चमेली ?'

चमेली हठात् नहीं कह सकी । भूमिका सोचने लगी । बोली : 'भाभी कहाँ है ?'

'अभी तो नीचे गई है । वहाँ तू भी तो खड़ी थी ?'

वह पकड़ी गई । चेहरा शर्म से लाल हो गया । किशन ने कहा : 'अब बता ।' यह कह उसने हाथ पकड़ के खाट की ओर खींचते हुए कहा : 'अकेले में कुछ कहना है, जो जावित्री के सामने नहीं कहना था ? बैठ जा और बता, क्या बात है !'

वह इस ढंग से बात के शुरू होने से प्रसन्न हुई । बैठ गई । उसे यह ध्यान नहीं रहा कि वह एक खाट पर बैठ गई थी ।

बोली : 'एक बात कहनी है ।'

'बोल ? जो चाहे तो कह ।'

'मान जाओगे ?'

'बात तो बता !'

'मदन का प्रेम से संबंध कर दो ।'

उसे यह आशा नहीं थी । भौंहेँ जुड़ गई । बोला : 'ऐसे कैसे कह दूँ ?' वह उठा और उसने मोले से भाँक के देखा । नीचे सब तन्मय बैठे थे । मुड़कर बोला : 'बात...'

उसकी ऊँची आवाज़ सुनकर चमेली ने धीरे से टोका : 'हाय ! ऐसे न बोलो, भाभी को पता चल जाएगा मैं यहाँ हूँ । धीरे बोलो !'

किशन वहीं जा बैठा और बोला : 'मदन की शादी में तो काफी रुपया लगेगा । मेरे पास क्या है ? ऐसा कोई मिले जो मेरा भी खर्च भेल ले ।'

चमेली का मुँह सूख गया । बोली : 'मैं तो बड़ी आस से आई थी कि झूठे को तिनके का सहारा मिलेगा ?'

उसकी आँखों में आंसू भर आए । किशन ने उसके आंसू पोंछकर कहा : 'हिरास क्यों होती है ? मैं क्या मना करता हूँ ? तू ही बता, मैं



क्या धन का भूखा हूँ ! मदन निखट्ट है, उसका घर बस जाए, यही क्या कम अहसान है ? फिर तुम भी घर के हो ! बहू आएगी तो शायद घर में बालक भी हो। एक जीने का सहारा हो जाए। मगर जावित्री तो नहीं मानेगी। मेरी तरफ से बरात का खर्च फेल लो, मुझे कौड़ी न दो। उल्टे हजार-आठ सौ का बहू को गहना चढ़ा दूंगा। मैं क्या जानता नहीं कि वहां जो कुछ भी खर्च होगा रूप का होगा। रूप और मैं क्या अलग हैं ? उसका खरच कराके क्या मेरी आत्मा को सांति मिलेगी ?'

यह कहते हुए उसने चमेली का हाथ पकड़ लिया। चमेली की आशा लहलहा उठी। उसने कहा : 'तुमने मरते को जिला दिया। पक्का वचन है ? फिर मदन की पत्नी दे दो।'

'अभी दिखाएगी पंडित को ?'

'हां।'

'जावित्री न पूछेगी कि तुम पै कहां से आ गई। पहले बात कायदे से छिड़ने दो। फिर पक्की होगी।'

'वो क्या तुम्हारी बात काट लेगी ?'

'पर ये तो कहेगी कि तुम्हें कैसे मिली ?'

'कह दूंगी ले आई ?'

'कब ? जब वो न थी ! सोचेगी नहीं कुछ और ! मन में तो सोचेगी ही। बदनामी बुरी, बदी अच्छी। है न ?'

चमेली को तब ध्यान आया; वह अकेली छिपके आई थी। बगल के घर में पति था, आंगन में भाभी, भाई, ननद थी, और किशन की बहू थी। वह वहां इकली खाट पर हाथ में हाथ दिए बैठी थी। एकदम शर्म से उठी और बोली : 'ठीक है।'

किशन ने उसे बिठाकर कहा : 'सुन तो सही, चली जाइयो। ऐसा भी क्या मतलबीपन कि बात पूरी होते ही चल दी। हमने तेरी बात मान ली तो चल पड़ी ?'

जैसे मुरब्बत में बैठना पड़ा। परन्तु बोलती क्या ? किशन की आंखें

अब सुलगने लगी थीं।

घबराकर बोली : 'कोई देख न ले ?'

'कौन आता है ?' किशन ने कहा और तब उसका हाथ उसके हाथ पर कस गया।

वह बोली : 'छोड़...'

किशन ने कहा : 'धीरे बोल, कोई सुन लेगा तो कहीं की न रहेगी। तू आई है, मैं नहीं गया....'

कुछ देर बाद चमेली जब चलने लगी तो किशन ने कहा : 'बात चला दे। पक्की समझ।'।

चमेली का चेहरा सूख-सा गया था। उसकी इच्छा हो रही थी कि आज मायके में ही धूँधट काढ़ ले। वह घर गई तो सीधी रसोई में घुस गई। उस समय जावित्री, प्रेम और सोमोती बतरा रही थीं। सोमोती ने जावित्री को बातों में लगा रखा था। प्रेम उसका हर हुकम उठा रही थी। जावित्री भी उसकी दासता का आनन्द ले रही थी। आंगन में अकेला रूप पंडित के आगे बैठा था।

पंडित ने पत्नी पर से निगाह उठाकर कहा : 'समय तेरा ठीक ही है।'।

उस स्वर में एक अविश्वास था। रूप डर गया। बोला : 'क्यों महाराज ! साफ-साफ बताओ। दच्छिना की चिन्ता मत करो। बुरा हो तो बुरा कहो।'।

पंडित ने फिर कहा : 'पाप से बच। बामन की बात याद रखना। मैं लोभी नहीं। आदमी को ग्रह नहीं डुवाते, भाग्य नहीं डुवाता, डुवाते हैं उसके पाप। समझा ? पैसा कमाने की बात और है, मैं भी सेठों की मोटरों में घूमता। लेकिन गुरु ने कहा था—कि बेटा ! ज्योतिष से सिर्फ पेट भरना, नाजायज रूपया न कमाना। यह विद्या ऋषियों-मुनियों की है। इसमें त्रिकाल का ज्ञान मिलता है। अपना धरम ब्राह्मण ने छोड़ दिया, इसीलिए उसकी बात भी नहीं फलती। आदमी के हाथों में परमात्मा ने भाग्य लिखा है कि रोज वो अपनी आंखों से अपनी हथेलियां

देख सके। इसलिए उसे विवेक दिया है; वही अच्छे-बुरे की परख करता है। तेरे संतान-योग पड़ता है, मगर तेरे बच्चे जनम लेकर मर जाते हैं?’

रूप का मन जैसे कीड़ा बन गया, जो किसी छिपकली के मुंह में दबा छटपटाने लगा। बोला : ‘हां महाराज !’

‘तो पाप छोड़ दे। जो धन पाप से कमाया है, उसे दुनिया के लिए, धरम के लिए खरब कर !’ पंडित के स्वर ने रूप की कल्पना को भी भ्रान्तकित कर दिया। उस समय ठाकुर के पचास हजार शेषनाग की तरह खड़े हो गए और अपने हजारों सिरों से विष उगलने लगे। सारी पृथ्वी श्मशान की तरह जल उठी, जिसमें उसके बच्चों की लाशें दीखने लगीं और एक-एक पाप याद आने लगा और तब उसने जो नरकयातना के चित्र देखे थे, वे उसके सामने आने लगे, अब उसे यमदूत आरों से काट रहे थे, अब वह जलते तेल के कढ़ावों में पकाया जा रहा है; अब उसे भालों से गोदा जा रहा है’...

एकदम देही से पसीना चुचा आया और आंखों के नीचे अंधेरा छा गया। रूप बेहोश हो गया। घर में कोलाहल मच उठा। किन्तु सोमोती नहीं उठ सकी। उसके दर्द चलने लगे थे। चमेली को भैया की सेवा, भाभी की सेवा, पति को चकानचक्क भोजन देने की चिन्ता, प्रेम का ब्याह ऐसे नीच घर में कराए या नहीं यह चिन्ता, और एक अपनी ग्लानि, वह कुछ भी सोच नहीं पाई। पर फिर ध्यान आया—प्रेम का तो आदमी संग रहैगा मदन। फिर आगे प्रेम जाने। मैं कहां-कहां क्या करूंगी ? और बनिया-बामनों में इसका क्या दोस। बहुतों में चलता है। फिर ध्यान आया ! अब लौटने से भी क्या लाभ ? अब तो जो होना था सो हो लिया। जब मर्द ही काबिल नहीं, और उसे ही इन्तजाम करना था, तो वह क्या करे ! जैसा जो हुआ, सो हुआ। यह ब्याह हो जाए, फिर तो समझाना कायम होने पर वह इधर आएगी भी क्यों ?

दाई ने लड़का बताया। सोमोती को लेटे-लेटे ही गर्व हुआ और नखरे बढ़ गए। जावित्री के मन में शूल-सा दुःख गया। नवांगतुक ‘क्या-

क्वां' करके पृथ्वी पर अपनी सत्ता का उद्घोष करने लगा, जिसे सुन-सुनकर मां का लहू दूध बनने लगा । मंगल हारी ने बाहर बैलों के सींग गेरू से चिपड़े और गंडा चढ़ाया और इनाम की आशा में एक गीत भी गुन-गुनाया । शिवलाल ने सुना तो मस्त होकर पैर फैला दिए, कि अभी कुछ दिन और चकानचक्क उड़ेगी । प्रेम तो सोमोती की सेवा में ही जुट गई । नया बालक देखकर उसे एक आश्चर्यजनक आनन्द हो रहा था—ऐसा जो वह समझ नहीं पा रही थी ।

केवल रूप था जो ऊपर खाट पर अंधेरे में उदास बैठा था ।

तीचे से जावित्री ने आवाज दी : 'हाय बच्चे को तो दिखा दो उसके बाप को !'

उस स्वर में एक विष था । सोमोती ने भट बच्चे को छाती से लगा-कर कहा : 'अभी से !'

जावित्री ने सबको व्यस्त देखा । आज उसे बहाना था रात में यहीं रहने का । अन्धकार में ऊपर चढ़ गई । रूप बैठा था, हाथों पर सिर धरकर कोठे में । किवाड़ अधभिड़ा था । जावित्री धीरे से घुसी तो उसने माचिस जलाकर बीड़ी सुलगाते हुए कहा : 'कौन ?'

माचिस की तीली की चमक में बदरी वाली कौंधनी जावित्री की धोती पर झलमल कर उठी । आज उसने उसे चाव से पहना था । वह झलमल एक क्षण हुई किन्तु दरवाजे के खुले भाग में से उसे आंगन के पार छत पर खाट पर उठने किशन की तेज आंखों ने देखा । और कौंधनी !! किसकी होगी ! प्रेम के पास नहीं, चमेली के पास नहीं । सोमोती नहीं हो सकती ! फिर !

पुरुष कितना भी घृणित क्यों न हो, फिर भी वह अपनी स्त्री से एक उच्च आदर्श की आशा करता है । प्रतिहिंसा से व्याकुल-सा वह उठ खड़ा हुआ । आज तक रूप के विरुद्ध जो घुटन थी वह साकार हो गई । वह अंधेरे में ही मुंडेर पर चढ़ गया ।

रूप जावित्री को देखकर चौंक उठा ।

‘तू !’ उसने कहा ।

जावित्री ने फूत्कार किया : ‘डर गए ?’

वह रूप की खाट पर जा बैठी । रूप को लगा कि पाप फिर आ गया था, अपनी बाहें खोलकर । उसने सरककर कहा : ‘क्यों आई ?’

वह सरकी । रूप का हाथ कौंधनी से लगा, वह उसे हटाना चाहता था ।

‘ठोस सोने की है ।’ उसने कहा : ‘तुम ले लो ।’

उसके स्वर में एक भयानकता थी ।

रूप के हाथों में कौंधनी झूल उठी । कितना सोना होगा ?

जावित्री ने कहा : ‘वही है जो बिहारी ने चुरा के हमारे नौहरे में छिपाई थी ।’

तो बिहारी सचमुच चोर था ! रूप ने सोचा । फिर सब ही तो पापी हैं । पंडित बकता था । इस तरह डराकर दो रुपये ज़्यादा ले गया । रामलाल जैसे अच्छे आदमी यों ही मर जाते हैं । लेकिन अब तक तो बिहारी को भी अच्छा समझा था । समझने को तो दुनिया उसे और किशन को भी भला समझती है । सब गन्दे हैं, अगर रोज ऊपर से न नहाया जाए तो कोई पास भी नहीं बैठाया जा सकता ।

जावित्री ने उसका हाथ पकड़ लिया । रूप का संयम टूट गया ।

किशन जब पहुंचा द्वार बन्द था । उसका शरीर क्रोध से फटने लगा । सारा शरीर पसीने से भीग गया ।

जावित्री निकलकर बाहर चली । नीचे से कोई लालटेन लेकर आता लगा । जावित्री सर्र से उतर गई । किशन डौरी की ओट में हो गया । लालटेन लेकर प्रेम आई थी । उसने कोठे पर जाकर रूप से कहा : ‘चलो नीचे । भाभी बुलाती हैं बच्चा दिखाने । एक झलक देख तो लो !’

वह हंसी । रूप ने कहा : ‘चल ।’

किशन ने दांत पीसे ।

जब रूप और प्रेम नीचे चले गए, उसने कोठे में घुसकर देखा । कौंधनी अभी तक खाट पर धरी थी । उसने उठाकर जेब में रख ली ।

नीचे रूप का रंग उड़ा हुआ था । ज्योंही चमेली ने उसके हाथ पर बच्चा रखा, बच्चे की गरदन हिल गई ।

दाई चिल्लाई : 'अरे सम्भाल के ।'

रूप का हाथ कांप गया । पाप का आतंक पहले ही था । दाई ने चीत्कार किया : 'हाय बेहोश हो गया बच्चा !'

चमेली ने बच्चा छीन लिया । सोमोती खाट पर बैठ गई । रूप दोनों हाथों से मुंह छिपाए ऊपर भागा । पाप ! क्या उसका पाप इत्ता बढ़ गया था । कोलाहल सुनकर शिवलाल भी जाग गया और भीतर भाग चला । उसने समझा चोर है । रूप को ऊपर जाते देख वह समझा कि वह भागा जा रहा है । स्त्रियां बच्चे को होश में लाने में लगी थीं । किसी-को भी बाहर का ध्यान नहीं था । आहट पाकर किशन सन्नद्ध हो गया । अंधेरे में उसका हाथ किसी चीज से टकराया । चाकू था, उसने उसे कांपते हाथ से उठा लिया ।

सहसा अंधेरे में रूप भयानक स्वर से चिल्लाया । पीछे आता शिवलाल टूटकर उसपर गिरा । उसने उसे जोर से दबाया, मानो चोर को पकड़ लिया हो । उस धक्के से दोनों गिरे और किशन बाहर निकल गया । वह लोमहर्षक स्वर सुनकर स्त्रियां नीचे चिल्लाने लगीं । प्रेम सबसे पहले लालटैन लेकर ऊपर भागी । पीछे से चमेली भी । डगमगाते पांवों से सोमोती भी चल दी । दाई रोकती ही रह गई पर वह नहीं मानी । जब वह ऊपर हाथों से सिङ्गियां पकड़ती चढ़कर कोठे में पहुंची, उसने देखा, प्रेम और चमेली के नयन फट गए थे ।

'स्साला...' कहकर शिवलाल उठ खड़ा हुआ । सोमोती आगे बढ़ी और ज्योंही उसने लालटैन आगे की कि रोशनी खून पर पड़ी । उसने देखा और एक अजीब स्वर उसके मुंह से निकला । हत्यारे...

रूप मर चुका था। चाकू खून में भीगा पड़ा था। सीने में जखम लगा था।

वह बेहोश होकर गिर पड़ी। चमेली चिल्लाई : 'भइया....'

प्रेम को लगा अन्धेरा छा गया था। शिवलाल वहीं सिर धामकर बैठ गया।

खून की लीक बहने लगी थी।

'सुनते हो !' जावित्री ने किशन को हिलाते हुए कहा : 'जेठ जी का कतल हो गया।'

'ऐ' ! किशन ने ऐसा कहा, जैसे वह इस पृथ्वी पर नहीं था।

जावित्री समझी कि नींद टूटी नहीं। उसे क्या पता था कि उसका पति उसका पाप जानता था। उसने फिर कहा : 'जेठ जी का कतल हो गया। वहनोई ने उन्हें मार डाला....'

किशनलाल की समझ में नहीं आया। बोला : 'ऐं....' किसने किसे मार डाला....'

उसका स्वर शराबी की तरह खिंचा-खिंचा था।

'अरे शिवलाल ने रूप को मार डाला', उसने आनुरता से कहा।

किशनलाल को जैसे विर्जली छू गई। उठ बैठा और हाथ पकड़कर कहा : 'सच !'

'सुनते नहीं, हा-हा मच रही है।'

वह उठा। धीरे से। छत से झाँका। रोंगटे खड़े हो गए।

'बहुत प्यारा दोस्त था !' जावित्री ने कहा—और वह रो पड़ी। उसके आँसुओं को देखकर किशन को पैशाचिक आह्लाद हुआ। बोला : 'मेरा तो हाथ कट गया। क्यों मारा उसने ?'

'आग लगे उसमें !' जावित्री ने रोते हुए कहा।

'तू जा, भाभी के पास !' उसने कहा। 'मैं बाहर चलता हूँ। अब उस घर का मेरे सिवाय है भी कौन ?'

यह कहते समय उसकी आँखें जैसे जहर में डूब गईं।

जब किशन पहुँचा सारा मुहल्ला इकट्ठा था। पुलिस ने शिवलाल को पकड़ रखा था। लोग गालियाँ देते थे। जिसके जो मन में आ रहा था, बक रहा था।

‘खास साले को मारा ? क्या मिला इसे ? आप बच जाएगा ? रुपया नहीं था, तो चोरी करने चला था ? सोचा था, कोई नहीं देखेगा ? अरे वो ऊपर वाला तो देख रहा था ?’ ‘अब अपनी भी रांड छोड़ेगा और क्या ?’ ‘और बहन बैठी है घोड़ी-सी क्वारी ।’

और चमेली गुँह ढंके रो रही थी। और सोमोती डकरा-डकरा के दूट रही थी : ‘अरे बैरी ! तुझे इसलिए दूध पिलाया था सपोंटे ? तैने आग लगा के मुझे बरबाद कर दिया ! तुझे दया न आई, तेरा खून पी लूँ...’ उसका वेष भयानक हो गया था। भयानक थी मुद्रा। फिर भी देखने वाले उसे देखकर दहल उठते थे। प्रेम एक कोने में बैठी सुबक उठती थी। शिवलाल के साथ कोई न था। वह चिल्लाता : ‘मैंने खून नहीं किया...’

किशन ने जावित्री से कहा : ‘चमेली और प्रेम को तू घर छोड़ के सोमोती के पास रह। मैं थाने जाता हूँ। इनको देख-देख के सोमोती का गुस्सा बढ़ेगा ।’

जावित्री ने कहा : ‘चमेली। चल ।’

‘नहीं। मैं तो यहीं मरूंगी। मैं तो कहीं की नहीं रही ।’ वह रोती जाती थी, बोलती जाती थी।

‘ल्हास तो थाने में जाएगी ।’

न जाने कैसे सोमोती ने सुन लिया। फिर डकराई : ‘हाय ! अभागो ! तू अच्छा जन्मा ! आज ही बाप को खा गया ? ठहर हत्यारे ! अम्मा को तैने रांड बना दिया। आज तेरा गला घोंट के मानूंगी घर घालने ।’ वह भीतर भागी—‘बाप की मिट्टी भी बिगड़वा दी। हाय वे बोटी-बोटी काट देंगे अस्पताल में...’

लोग चिल्लाए : ‘पकड़ो, पकड़ो...’



पीछे दौड़े...आतंक से चमेली और प्रेम भी भागीं, जावित्री भी...  
दाई बच्चे को लिए खड़ी थी।

‘ला मुझे दे’, सोमोती चिल्लाई : ‘इसका घोंट दूँ गला.....’

बूढ़ी दाई मुस्करा दी। उसने कहा : ‘लि घोंट दे.....’

लोग पुकारे.....‘हां, हां, क्या करती है.....’

परन्तु दाई हंस दी। उसने लालटैन के उजाले में बच्चे का मुंह  
करके कहा : ‘भूखा है, दूध पिला दे.....’

सोमोती ने बच्चे को पकड़ लिया। उसका मुख देखा। धार-धार  
आंसू आंखों से गिरने लगे। हत्या के लिए उठे हुए हाथों ने उस नन्हें  
बच्चे को छाती से चिपका लिया।

लोग चिल्लाए : ‘जय माता की !’

बूढ़ी फिर मुस्करा दी। तूफान एक कली के हल्के स्पर्श से चुप हो  
गया था।

सोमोती छाती खोलकर सबके सामने दूध पिलाने लगी। फिर जैसे  
ध्यान आ गया। कहीं नजर न लग जाए बच्चे को, भट पीठ फेर ली।  
और देखा। चमेली और प्रेम को देखा तो डर से चिल्ला उठी। निकाल  
दो, इन डायनों को निकाल दो, कहीं मेरे लाल को न खा जाए.....’

लोगों ने दोनों को बाहर कर दिया। अपमान और दुःख से वे रोने  
लगीं। जावित्री उन्हें अपने साथ ले आई।

धाने से लाश अस्पताल गई। शहर मदन साथ गया। कत्ल साफ  
था। पुलिस केस बना। किशन ने काफी दौड़-धूप दिखाई।

चमेली ने पूछा : ‘कुछ हुआ ?’

उसने कहा : ‘देखो कोशिश में तो लगा ही हूँ। रिश्तत मांगते हैं  
सब ! जुटाऊंगा !’ उसने गम्भीर स्वर से कहा।

और जब सोमोती के पास गया तो बोला : ‘आगे का ध्यान करो।  
सब्र काम में कर लूंगा। रूग मेरा भाई था।’ यह कह उसने आंखें पोंछ  
लीं—‘पर इस बच्चे के लिए पत्थर कर लो हिया।’

‘उन्हें मेरे घर में न लाना,’ सोमोती ने चमेली और प्रेम के लिए कहा ।

‘नहीं आएंगी । बस !’

‘प्रेम से मदन का सम्बन्ध न करना ।’

‘किस मुंह से करूंगा, ऐसे की बहन से ? पर उनका करूं क्या ?’

‘निकाल दो । दर-दर की ठोकें खाएंगी ।’

‘तुम्हें क्या मिलेगा ? बदनामी किसकी होगी ?’

‘वो मेरे बच्चे को खा जाएंगी ।’ सोमोती ने रोते हुए कहा ।

तरेही हुई । चमेली और प्रेम दोनों रीतीं, घर में छिपी रहतीं । जावित्री बड़ी मुश्किल में कुछ खिला पाती । मदन का इश्क हवा हो गया ।

जब भीड़ चली गई तब किशन ने सोमोती से कहा : ‘अब जो हुआ वो भाग्य का खेल था । सिवाय परमात्मा के कोई दोषी नहीं । तुम चाहो तो गवाही ढीली देके अपने नन्दोई को भले ही बचा लो, और तो उसे फांसी से बचा नहीं सकता ।’

‘किसलिए बचा लूं ? इस बच्चे का गला कटवाने को ?’

‘फिर चक्की है, दुकान है, खेत हैं । देख लोगी ?’

सोमोती ने पुरुष की तरह आंखें उठाकर कहा : ‘खेत पर मंगल रहेगा, चक्की के लिए मुझे लाला मदन दे दो ।’

‘और दुकान ?’

‘दुकान मैं बैठूंगी ।’

किशन को लगा वह पहाड़ से टकरा गया था । उस स्त्री के स्वर में अखंड विश्वास था । बोली : ‘लाला ! अब मैं ही इसकी मां और मैं ही इसका बाप हूं । जैसा कुछ वो इसके लिए छोड़कर जाते, मैं वैसा ही छोड़कर जाऊंगी ।’ फिर कहा : ‘मदन को दे दोगे ? तुम्हारा सहारा रहे तो मैं दुनिया जीत लूंगी ।’

‘लोग हंसेंगे !’ किशन ने कहा : ‘सोच लो !’

‘खाने को तो कोई न दे जाएगा ?’

‘तो मैं शहर जाऊंगा कल ।’

‘क्यों ?’

‘कोरट से कह दूं, शिवलाल छूट न जाए ?’

‘तुम्हें सौगंध है दया न करना ।’

‘फिर चमेली और प्रेम का क्या होगा ?’

‘मुझे मतलब ?’

किशन लौट आया ।

जावित्री ने पूछा : ‘क्या कहती है ?’

‘तू जाकर समझा । चमेली ! तू भी जा !’

‘मैं जाऊं ?’ उसने कांपकर पूछा । भविष्य की भयानकता ने उसके आत्मसम्मान को तोड़ दिया था । फिर भी कहा : ‘करने वाला कर गया, पर मैं मुंह दिखाने लायक नहीं रही । और मेरे गले में एक फांसी और छोड़ गया ।’ उसने किशनलाल के पांव पकड़कर रोते हुए कहा : ‘इस अभागिन को अपने घर में जगह दे दो, मैं तो मर ही गई । तुम्हारे बर्तन मल-मलकर दिन काट दूंगी ।’

किशनलाल ने कहा : ‘पागल न बन ! उससे लोग समझेंगे कि मैंने ही खून कराया था । कल मेरे साथ दोनों चलना और तुम्हारी शिवलाल से भेंट कराऊंगा । फिर तय करेंगे । तैने रोटी खा ली ?’

जावित्री ने कहा : ‘नहीं ।’

‘तो जा खा ले ।’ उसका अधिकारपूर्ण स्वर सुनकर वह रसोई में चली गई ।

जावित्री ने कहा : ‘सचमुच ? लौटकर क्या इन्हें रखोगे ? मदन लाला से प्रेम का ब्याह होगा ?’

‘जैसा तू कहै ।’ किशनलाल ने कहा ।

‘आग लगाओ ।’ उसने कहा : ‘हमारा ही घर है ? सारा गांव धूक रहा है । आलुबुखारा तक बुराई करै जो किसीके लेने-देने में नहीं ।’

‘तुझे कैसे पता ?’

‘बदरी तो कहै—हो न हो—तुम्हारा नाम लेके कहै—इसमें उसकी कोई चाल जरूर होगी ।’

‘स्ताला !’ किशनलाल ने कहा : ‘खाल खिचवा लूंगा उसकी । भुला नहीं हूँ बेटे को ! बखत आने दे !’

चमेली हाथ धोके आ गई ।

‘खा भी आई ?’ किशनलाल ने पूछा ।

रोने लगी ।

‘अच्छा रो मत । तू जा इसे ले जा । पहले इसे बाहर टिका के बातें करके देख । कैसे भी हो, भले ही देर हो जाए, यह काम तो करना ही है ।’

जावित्री ने भी कहा : ‘पर बहुत देर कैसे करूंगी मैं ! लाला की कमीज में बटन टांकने हैं ।’

‘मैं टांक दूंगी !’ प्रेम ने भीतर के कोठे से कहा ।

जावित्री चमेली को लेकर चली गई । किशनलाल ने दरवाजा बंद कर दिया । ऊपर प्रेम अकेली थी । जब चमेली नीचे उतरी तो उसे ध्यान आया । परन्तु यह बात अब गौण थी । शायद इसी नाते सम्बन्ध हो जाए । भविष्य बिल्कुल ही अंधेरा था ।

प्रेम बटन टांकने लगी ।

किशनलाल ने आकर कहा : ‘मेरी में भी टांक देगी ?’

प्रेम ने होने वाले सम्बन्ध की दूर की आशा में माथे पर घूँघट काढकर धीरे से कहा : ‘दे दो ।’

वह वहीं खाट पर लेट गया ।

उसने कहा : ‘तेरे भाई को सूझी क्या ?’

अबोध-सी आँखें उठा के उसने कहा : ‘मुझे तो भरोसा ही नहीं होता कि यह सब मैं सचमुच देख-सुन रही हूँ । क्या था, क्या हो गया ।’

‘मदन तुझसे बोलता है ?’

‘नहीं ।’

‘नाराज है ?’

‘पता नहीं ।’

‘हत्यारे की बहन ! नाम तो बुरा है ही ।’

सूई प्रेम की उंगली में चुभ गई । खून आ गया । किशन ने भट उंगली दबाकर कहा : ‘लग गई ?’

‘यहां नहीं, मन में लगी ।’ उसने कहा ।

‘कल चलेगी ?’ किशन ने बात ढाली : ‘भैया से मिल आना ।’

‘उससे क्या होगा ?’

‘मैं तो तुम्हें इसी घर में रखना चाहता हूं ।’

उसने झुककर किशन के पांव छू लिए ।

‘लेकिन मदन गधा है, वह माने तब न ?’ किशनलाल ने कहा : ‘जाबित्री तो तुम्हसे खुश है ?’

‘लगती तो हैं ।’ उसने दबे स्वर से कहा ।

‘कितनी भोली है तू !’

इतने दिन बाद इतने स्नेह का स्वर सुनकर वह रोने लगी । किशनलाल ने उसका सिर अपने सीने में छिपा लिया ।

‘रो मत ! तू बड़ी दुखियारी है,’ उसने उसके सिर पर हाथ फिराते हुए कहा । वह नहीं जान पाई कि उसका मुंह खुल गया था । वह कहता रहा : ‘कोई सहारा नहीं । क्यों रो ? तू यहां से जाएगी तो कहां रहेगी ?’

‘मुझे मत निकालो !’ प्रेम ने उसको बांहों में पकड़कर कहा : ‘कहीं ठौर नहीं है ।’

किशन ने उसे भुजाओं में बांध लिया, कहा : ‘डर मत ! मैं तेरे साथ हूं ।’

प्रेम का सिर उसके कंधे पर टिक गया । किशन के गर्म दबास उसके कपोलों पर वज्र उठे । उसने आंखें मूंद लीं ।

जब चमेली लौटी तब वह फफककर रो उठी । जाबित्री के हजार कहने पर भी सोमोती तैयार नहीं हुई । लेकिन प्रेम ने एकांत में उसके कंधे पर हाथ रखकर कहा : ‘भाभी । रो मत ! रोना तो जिन्दगी भर है । पर

भगवान ने चाहा तो सहारा लगा ही समझ !'

वह चौंकी । पूछा : 'कैसे ?'

'यह घर तो है ही । मैं यहीं की बहू बनूंगी ।'

उसने विस्मय से कहा : 'कैसे पता ? जावित्री नहीं मानेगी ।'

'वह होती कौन है ?' उसने हड़ता से कहा : 'जेठ जी ने मुझसे कहा है ।'

कल तक की लड़की आज एक औरत की तरह बोल रही थी । चमेली ने देखा, प्रेम का रूप एक शस्त्र था ।

धीरे से कहा : 'तेरा ही सहारा है ।'

केस सेशन में चला गया । अब कोई आशा नहीं रही । किशनलाल ने सोमोती से कहा : 'दुकान पर बैठती हो । लोग क्या कहते हैं ?'

सोमोती ने कहा : 'कहें । मैं नहीं भोंपती । सब कहते हैं—न करै, तो करै क्या ?'

'गांवों में शोहरत हो गई है ।'

'तो लाला करूं भी क्या ?'

'और इन दो को अब जहर तो दे दो ।'

'किन्हें ?'

'चमेली और प्रेम को !'

'मैं तो दोनों को मरा समझ चुकी । तुम्हें देना है दे दो ।'

'मैं कैसे बज्जर बन जाऊं । मुझसे किसीको बर्बाद नहीं किया जाता । मैं तो परमात्मा को मानता हूं । वह आप दण्ड देता है ।'

'किसकी कहते हो ?' उसने चौंकर पूछा ।

'तुम्हारी ।'

'क्या ?' स्वर में विष था ।

'तुम्हारी खातिर सच्चाई छिपानी पड़ी । लेकिन अब मैं बेकसूरों को नहीं मार सकता ।'

वह उत्सुकता से झुक गई । 'मेरी खातिर ?'

‘हां, तुम्हारी थानी तुम्हारे पति की खातिर । रूप की खातिर ! लेकिन जो मेरे साथ हुआ है उसका क्या इलाज है ? मेरे घाव को कौन भरेगा ?’

‘मैं भूलंगी लाला ? तुमने उन्हें कुछ रुपया दिया था क्या ? आखिर पिटारे के बाहर बिल्ली आ ही गई ?’

‘तुम भी कहो । पर वो मेरे दिल का टुकड़ा मेरे दिल को काट के फेंक गया ।’

‘क्या बकते हो ?’ वह चिल्ला उठी ।

‘होश में रहो !’ उसने दृढ़ता से कहा : ‘जानती हो शिवलाल ने रूप को क्यों मारा ?’

‘हत्यारा ठहरा ।’

‘बिकार बात मत करो । कोई किसीको यों ही नहीं मारता । खून आदमी गुस्से से पागल होकर करता है । बता दूँ ? जी कड़ा कर लो । जिसे देवता समझी हो, उसके बारे में ही सुनने को भी तैयार हो जाओ ।’

वह आतंकित-सी उसका मुंह देख उठी ।

उसने कहा : ‘शिवलाल को शक हो गया था कि उस रात की हल-चल में जब सब काम में लगे थे, रूप उसकी बहन प्रेम की इज्जत लूट रहा था ।’

‘झूठ !’ वह चिल्ला उठी : ‘बिल्कुल झूठ ! तुम ऐसा कहते हो ? तुम्हें सरम नहीं आती ? मरे पै दोस लगाते हो । तुम्हें कैसे पता ?’

‘मैं जानता था । मगर पूरी बात सुनने के लिए दिल थाम लो । बताऊँ मुझे कैसे पता ? रूप बिहारी के पीछे रुपया फूँक रहा था । मैंने रोका । आठ हजार खर्च किए उसने । कहां से आए ?’

वह अवाक् रह गई । ‘यह झूठ है ।’ फिर भी कहा ।

‘ठीक है, यह भी झूठ है । पर वह माल कहां से आया ? क्या वह इसी हैसियत का आदमी था ? बिहारी के गहने रखता था वह चोरी के । दरोगा अब भी शक करता है ।’

वह डर गई। टुकुर-टुकुर देखती रही।

उसने फिर कहा : 'शिवलाल का शक गलत था लेकिन उसने उसके पास अंधेरे में एक औरत जाते जरूर देखी थी।'

'कौन-सी औरत !' उसका स्वर कांप गया।

'अब यह मुझसे मत पूछो।' किशनलाल ने कहा : 'बहुत-सी बातें कही नहीं जा सकतीं, उन्हें लेकर मन में घुटते रहना पड़ता है। क्यों ? क्योंकि उसमें अपनी इज्जत जाती है और हाथ कुछ आता नहीं। ठीक जैसे तुम चमेली और प्रेम को मिटाना चाहती हो। तुम चाहती हो ये रंडियां बनकर कोठों पर बैठें ? उससे तुम्हारी इज्जत बढ़ेगी ? मैं चाहता हूं कि गुनाह की सजा उसके करने वाले को मिले। औरों को नहीं। क्या जब रूप ने पाप किया था, तब तुम्हारा भी उसमें साझा था ? मैं चाहता हूं कि प्रेम मदन से शादी करके घर में सुख से रहे। चमेली को तुम न रखो, वह रखे। मुझे क्या चाहिए। मदन संभाल ले। मैं तो सब छोड़कर जाना चाहता हूं। जिसने किया है वह सजा पाता रहेगा। मैं कौन हूं। दण्ड तो ऊपर वाला देता रहेगा। पर देगा जरूर। पाप छिपता नहीं।'

'पर वह औरत कौन थी ?' सोमोती ने फिर पूछा। उसका मन डंडावा-डोल हो रहा था।

'मुझसे ही पूछोगी ! मैं ही कहूं वह बात जो कहने लायक कोई नहीं होता !'

'मैं तुम्हारे पांव पड़ती हूं। बता दो ! अगर शिवलाल ने अपनी बहन की इज्जत के लिए हाथ उठाया तो वह दोसी नहीं था। पर वह थी कौन ?'

'क्या करोगी जानकर ? तुम बदला लोगी ? मैं तो नहीं लेता। बिगड़ा तुम्हारा नहीं। उसमें तो जो है सो मेरी इज्जत जाती है। मेरा दोस्त मेरी इज्जत लूटे। तो मैं क्या करूं ?'

'क्या मतलब ! जावित्री थी !' वह हठात् कह उठी।

'मत कहो, मत कहो,' उसने हाथों में मुंह छिपाकर कहा : 'कभी नहीं कहता, मगर बेकसूरों की ज़िन्दगी मुझसे बरबाद होते नहीं देखी जाती।'



उसका गला आंसुओं से रुंध गया ।

सोमोती उसे ऐसे देखती रही जैसे कोई महान् व्यक्ति सामने था । वह पति के विश्वासघात और पाप के कारण अपने विश्वास की इमारत के गिरते ही, उसके दोष का अपराधी अपने को समझ रही थी, क्योंकि जावित्री उसीके कारण आती थी ।

किशनलाल ने आंसू पोंछकर कहा : 'भले घरों में ऐसा कहां होता है भाभी ! मैं जावित्री को तुम्हारे बल पर भेजता था । पर रूप ऐसा होगा इसकी किसे आशा थी !'

सोमोती ने कहा : 'हो सकता है यह झूठ हो । तुम्हें अपनी बहू पर ऐसा दोस लगाते सरम नहीं आती ? और वह भी अकारन ? तुम्हारे पास कोई सबूत है ?'

किशनलाल ने कहा : 'दे दूंगा तो ?'

'तो मैं मान जाऊंगी ।'

'क्या ?'

'कि तुम ठीक कहते हो ।'

'उससे क्या फरक पड़ता है ? कहो—चमेली मेरे घर रहेगी ।'

'रहेगी ।' उसने अकपकाकर कहा ।

'बाकी मैं सम्भाल लूंगा । तुम्हें दुकान पर नहीं जाने दूंगा, चक्की संभलेगी, खेत संभलेगा, तुम्हारा बच्चा चट्टान-सा खड़ा कर दूंगा, लेकिन तुमको यह कहना पड़ेगा कि लाला ! यह सब हुआ मेरे लिए, पर तेरे लिए मैं कुछ नहीं कर पाई । कहोगी ?'

'कहूंगी ।'

'तो चलो । उठो । मेरे पीछे घर आओ, मेरे घर ।'

'क्यों ?'

'मैं कहता हूं । मैं भीतर रहूंगा । तुम बाहर से सुनना ।'

वह आगे चला । पीछे-पीछे चली सोमोती । उस समय आंगन में चमेली कपड़े धो रही थी । प्रेम उन्हें खंगार रही थी । किशन छत से

पहुँचा। चमेली और प्रेम उन्हें नहीं देख पाई। जावित्री कोठे में लेटी थी।

किशन ने प्रवेश किया तो उठ बैठी।

किशन बैठा। बीड़ी सुलगाई।

‘कहाँ गए थे?’ उसने पूछा।

‘कहीं नहीं। यहीं गाम में था। दरोगा कहता था कि शिवलाल ने बयान दिया है।’

‘क्या?’

‘कि मैं यह समझकर गया था कि रूप ने मेरी बहन प्रेम को फुसला लिया था।’

‘प्रेम को!!’ वह कांप उठी।

‘इसीसे उसने वहाँ जाकर उसका खून कर दिया।’

जावित्री ने लंबी सांस ली।

‘लेकिन’, उसने फिर कहा: ‘शिवलाल ने एक गहना पुलिस को दिया है कि जिस औरत का यह है, वही उसके पास थी। खोज की जाए। वकील कहता है कि वह शायद उससे छूट जाए—गुस्ते में बहन की इज्जत बचाने को खून करके खूनी छूट सकता है। पुलिस आने वाली है। अब अगर किसीने पहचान ली कि वह कौधनी तेरी है, तो तू तो बदनाम हो ही गई, पकड़ी भी जाएगी।’

जावित्री के मुँह से निकला: ‘मेरी कोई कैसे कह देगा? तुम्हारे सिवाय कौन जानता है कि वह मेरी है। उसमें तो विहारी फंसेगा?’

कहने को तो कह गई, पर फिर ध्यान आया तो घुटनों में मुँह छिपा लिया, जैसे धरती फटे तो उसमें समा जाए।

बाहर पगचाप मुनाई दी, जैसे कोई भागा। किशनलाल उठकर भाग चला। सोमोती भागकर आ गई थी। उसका हृदय फटा जा रहा था। वह खाट पर सिर रखकर फूट-फूटकर रो रही थी। अपमान, घृणा, लज्जा से उसका सिर फट रहा था।

किशनलाल खाट पर बैठ गया। अपने सिर पर हाथ फिराकर

कहा : 'रोती क्यों है भाभी ! सुन लिया ?'

'सुन लिया लाला ! इससे तो मौत अच्छी।' फिर उसने उसके पांवों पर सिर रखकर कहा : 'तुम मानुष नहीं देवता हो। इतना बड़ा मन किसका हो सकता है। तुम असली महात्मा हो।'

'मैं एक बहुत दुखी आदमी हूं सोमोती,' उसने अपने सिर पर हाथ फिराते हुए कहा : 'बैर से बैर घटता नहीं, बढ़ता है। धिन से धिन बढ़ती है।'

सोमोती ने उसके पांव पकड़कर रोते हुए कहा : 'तुम मानुस नहीं देवता हो लाला.....'

वह उठकर खड़ा हो गया। बोला : 'नहीं, नहीं, छूना नहीं....औरत की छाया से सांप भी अन्धा हो जाता है....'

सोमोती वेदना और लज्जा से पानी भरे नेत्रों से देखती रही। और बोली : 'तुम्हारे मन को जो दुख पहुंचा है, उसीसे तुम बेकल हो गए हो.... दुनिया की सभी औरतें एक-सी नहीं होतीं। सभी मर्द भी तो एक-से नहीं होते.... एक बे थे.... एक तुम हो....'

'कोई हो न हो, अपना क्या ! मैंने तो अपना काम कर दिया। अब तुम जानो तुम्हारा काम जाने। शिवलाल छूट सकता है अभी। लेकिन उसमें मेरी बदनामी है। तुम कह दो तो उठा लूं !'

'पापी को दंड मिलना चाहिए, न कि बेपाप को।'

'ठीक है, यही मैंने भी सोचा था,' किशनलाल ने बैठकर कहा : 'लेकिन कसूर शिवलाल का ही है। क्या बिना जांच किए किसी-की हत्या करना ठीक है ? खूनी वह है, इसमें क्या शक है ? रहा यह कि जावित्री ने कुछ भी किया, किया, उसका मुझसे ताल्लुक है। मैं भुगतूंगा उसे। फिर सोचता हूं कि जावित्री अब तो पकड़ में आ गई, मगर तब तो नहीं कहेगी ! और फिर बिहारी। वह भी सदा को जेल जाएगा। मुझे बदरी को देखना है भाभी, जिसने यह सारे बीज बोए हैं, लेकिन मेरे पास धन नहीं है। तुम एक काम करो !'

‘जो कहोगे करूंगी ।’

‘मैं तो चला जाता हूँ उत्तराखंड, तुम किसीसे न कहना । हिमालय की शांति में कहते हैं भगवान रहते हैं । इस भ्रंशट, इस द्वेष, इस कलह, सबसे छूट जाऊंगा वहां । मांग के खा लूंगा । न मिलेगा पेड़ों के पत्ते खा लूंगा । बड़ा सुखी होगा जीवन । पर तुम मदन का ब्याह प्रेम से करा देना, चमेली को रख लेना । हमारे खेत हैं, मदन देख लेगा, पर तुम देखना कि मदन दोनों जून उस अभागिन जावित्री को खाना दे दे, कपड़े दे दे । और उसे क्या चाहिए अब ? किए की इतनी सजा ही बहुत है । इससे ज्यादा देने वाले हम हैं भी कौन ? मदन और हरचरन और मंगल हैं ही । तुम्हारा काम संभालते रहेंगे । प्रेम का ब्याह कराओगी तो अहसान मानेगी । मदन कहे में रहेगा । इस बच्चे को लाड़ से बिगाड़ न देना । इसे पढ़ा-लिखाकर अच्छा बनाना । भले ही पैसा कम कमाए, मगर शरीफ बने । तुम्हें भगवान ने दिया है । पापी बचते नहीं, देख लो बिहारी को, शिवलाल को, और सच कह दूँ रूप को । मैं उससे हमेशा कहता था—मत पाप की कमाई ला, बुद्धि बिगड़ जाएगी, मगर वह कब सुनता था मेरी । तुम जानती हो उसके पास कितना धन था ? चलते बखत बताए देता हूँ कि खोज लेना उसके कमरे में कोठे में, कहीं पर भी । वह छोड़ गया है काफी । बेकार न गड़ा रह जाए । उस धन से हो सकै तो इस बदरी का गर्व मिटाना ।

यह कह वह विरक्त-सा उठ खड़ा हुआ ।

‘कहां जाते हो ?’ वह बैठे-बैठे बोली ।

‘समय हो गया ।’ उसने कहा ।

‘जावित्री पूछेगी तो मैं क्या कहूंगी ?’

‘उसका मुंह है पूछने को ?’

‘पर ऐसे मेरे घर से जाओगे तो मैं कहां की रहूंगी ?’ वह उठ खड़ी हुई ।

‘क्यों, तुमसे क्या मतलब ?’

‘मतलब तो कुछ नहीं, पर तुम चले जाओगे तो मुझे रहने कौन देगा ? मंगल-हरचरन खा जाएंगे सब । कौन होता है किसीका ? और मदन ! हैं तुम्हारे भैया । पर कल को आंख फिर गई तो मेरे बच्चे का क्या होगा ? हर कोई तो तुम जैसा नहीं होता ?’

‘जिसको धन दोगी, वह नौकर बनकर रहेगा ।’

‘धन कहाँ है इतना ?’

‘ढूंढो जाकर !’

‘तुम भी आओ !’

‘न, न ! तुम्हारा धन मैं नहीं लूंगा ।’

‘मैं कहती हूँ चलो ।’ उसने उसके हाथ की ओर हाथ बढ़ाया ।

‘हां, हां, छूना नहीं.... मैं जो कहोगी मान लूंगा, मगर छूना नहीं,’ वह हटकर बोला । लज्जा से उस समय सोमोती का सिर झुक गया । बोली : ‘तुम्हारा मन दुनिया से इतनी नफरत करने लगा है !’

उसने उत्तर नहीं दिया । वह जानता था कि रूप भीतर के कोठे में माल रखता था । उसने उसीमें प्रवेश किया । सोमोती साथ थी ।

‘कहां है यहां ?’ सोमोती ने कहा ।

वह गौर से देखता रहा । फिर बोला : ‘तुम देखो !’

कोठा संगीन था । नीचे से भी मजबूत पत्थर जड़े थे । केवल एक जगह दो पत्थरों के बीच से चींटियां निकल रही थीं ।

उसने सिर हिलाकर कहा : ‘नहीं है, कुछ नहीं है । मुझे धोखा था ।’ वह बाहर आ गया । सोमोती भी आ गई ।

‘अब मैं जाऊँ ?’

‘शाम होने आई । कहां जाओगे ?’

‘कहीं भी । मंगल नहीं आया ? बच्चा कहां है ?’ उसने पूछा ।

‘सोया है । उसे मैं हल्की अफीम चटा देती हूँ ।’ सोमोती ने उसे गौरव भरी दृष्टि से देखकर कहा ।

‘ओह ! वह सिर पकड़कर खाट पर लेट गया । उसने आंखों पर

हाथ रख लिया। जंगलियों में से वह सब कुछ देख सकता था।

सोमोती ने कहा : 'तुम थोड़ा लेट लो, शायद मन हल्का हो जाए। मैं जावित्री को देखती हूँ। जाने क्या हाल होगा। मुझे तो डर-सा लग रहा है। कहीं कुछ कर न बैठे।'

वह बच्चे को बगल के कोठे से गोद में लेकर चली गई। द्वार पर से कहा : 'मंगल अवेर से आएगा, द्वार उड़का जाती हूँ। चले न जाना।'

वह जैसे सो गया था। बोला नहीं। जब वह चली गई, वह उठा। दबे पांव कोठे में गया। फिर बाहर आया। कोने में रखी सब्बल उठाके भीतर गया, फिर संदेह की जगह पर अड़ा के उठाया तो पत्थर उठ आया। भीतर एक बक्सा था। उसने खोलकर देखा। नोट, रुपये, गहने, वही सब—जो उसने खुद रूप को दिए थे। उसने जल्दी से उन्हें अंगौछे में बांधा और बक्सा को फिर टटोला। बीच की लकड़ी हिली तो खींच ली। नीचे जो देखा तो आंखें फटी रह गईं। ढेर नोट थे। सैकड़ों नोट थे सौ-सौ के ! उसने आतुरता से उसे भी गमछे में डालकर बांधा और फिर संदूक बन्द करके पत्थर ढककर, सब्बल जहां की तहां रख दी। अब उसका मन थर्रा उठा। इसे ले कैसे जाए ? अन्धेरा भुंक चला था। उसने पुलिंदा उठाकर एक कोने में रख दिया और फिर लेट गया।

अंधेरा घिर आया। तब वह ऊब गया। परन्तु सोमोती नहीं आई थी। तभी पगचाप सुनाई दी।

सोमोती भीतर आ गई। वह लेटा रहा।

'अरे तुम सो ही रहे हो ?' वह बोल उठी। 'मैंने बहू को मना लिया है। वह जार-जार रोती है। मैंने कहा—रो-रोकर बात परगट मत कर। चुप बैठो है, कहती है—कहीं चले न जाएं। मुझे माफ कर दें। मैं तो जूती बनकर रह लूंगी। उनके रूठे पर मेरा कौन है ?'

'वह है कहां ?'

'घर है। बत्ती कर दूँ। तुम रोटी खाकर जाना।'

'कहां ?'

‘अभी सेंके देती हूँ।’

‘नहीं, वह अन्धेरे में ही खड़ा हो गया और पास रखे कंबल को उठाकर बोला : ‘मैं ये कंबल ले लूँ !’

‘क्या करोगे ?’

‘जाऊंगा।’

उसने कंबल ले लिया।

‘नहीं,’ सोमोती ने कहा।

‘मेरी गलती थी।’ किशनलाल ने कहा : ‘कंबल मुझे नहीं मांगना चाहिए था।’ उसने कंबल उठाकर कोने की गठरी पर फेंक दिया। सोमोती विस्फुब्ध हो गई। बोली : ‘मैं कंबल की नहीं कहती थी, तुम्हारे जाने को कहती थी।’

‘क्यों रोकती हो मुझे ?’

‘तुम्हारे साथ अन्याय हुआ है। मैं तुम्हें इस तरह नहीं जाने दूंगी।’ अंधेरा घना था। सोमोती ने उसका हाथ पकड़ लिया। किशन ने फूत्कार किया : ‘छोड़ दो मुझे ! छूओ मत !’

‘नहीं छोड़ूंगी ! छूऊंगी !’ उसने कसकर पकड़ लिया।

उस अन्धकार में किशनलाल ने उसके कंधे पर हाथ रखकर कहा : ‘सच सोमोती ! तू बड़ी अच्छी है।’

‘तुम जानते हो ! आज तक किसीने नहीं कहा।’

‘भगवान अन्याय करता है। उसने अनमेल मेल कर दिया। अगर जावित्री रूप की होती, और तू मेरी, तो दुनिया कितनी अच्छी होती। लेकिन ऐसा नहीं हुआ।’

और उसकी आंख से टपका आंसू सोमोती के गाल पर जा गिरा।

‘तुम रो रहे हो ?’ उसने भर्राए स्वर से कहा।

‘मैं क्या करूँ ?’ उसने उसे हटाकर कहा और खाट पर घुटनों पर कुहनियां टेककर हथेलियों में मुंह छिपा लिया। वह भी खाट पर बैठ गई बगल में और उसके सिर पर हाथ फिराकर कहा : ‘रोओ मत ! मैं

तो तुम्हारे पास हूँ ।’

‘तुम मेरे पास हो ?’ उसने उसके कंधे पर सिर धर दिया और उसकी भुजाओं को पकड़कर कहा : ‘तुम तो मुझे छोखा नहीं दोगी ?’

‘नहीं ! कभी नहीं !’

‘तुम झूठ कहती हो ?’

‘मैं सच कहती हूँ ।’ उसने आश्वासन के रूप में अपने हाथ उसकी गर्दन पर रख दिए । देर तक वे उस ऊष्मा का अनुभव करते रहे । उस स्पर्श में मांसल जीवन अपनी अभिव्यक्ति पा रहा था । और किशन के गर्म-गर्म श्वास सोमोती के श्वासों से टकरा गए ।

कहीं कोई खांसा । अंधेरे में ही वह उठ खड़ा हुआ ।

‘अब तो नहीं जाओगे ?’ सोमोती ने पूछा ।

‘तुमने मुझे फिर से बांध लिया भाभी । तुम्हारे कर्जों को चुकाऊंगा । तुमने टूटे कांच को जोड़ दिया । तुम्हारा बच्चा बड़ा हो, फले-फूले ।’

वह बढ़ा और कंबल उठा लिया । कंबल के साथ गठरी भी । बोला : ‘इसे लिए जाता हूँ । यह आज की मुझे सदा याद दिलाती रहेगी ।’

सोमोती ने कुछ नहीं कहा । धड़कते दिल से किशनलाल घर आ गया । वह भीतर पहुंचा । पहले गठरी छिपा दी, फिर कंबल रख दिया । जावित्री किवाड़ की ओट आ गई ।

किशनलाल ने कहा : ‘खाने को कुछ बनाया है ?’

‘लाती हूँ ।’ कहकर वह चली गई । थाली लगाके लौटी, सामने रखी और डंडीत की । चरनरज साथे से लगाई और आंसू पोंछते हुए हट गई ।

किशन ने हंसकर कहा : ‘पगली ! गलती किससे नहीं होती ! रोती है ! हूं : !!’

बैठकर चैन से खाना खाया और फिर बीड़ी सुलगाई । धुआं उड़ने लगा । आज उसकी प्रतिहिंसा शांत हो चुकी थी । अब जीतने को केवल बंदी रह गया था । एकाएक वह उठ खड़ा हुआ । उसने कंधनी निकाली



और कपड़ों में छिपा ली ।

उस समय बदरी बैठा हुक्का पी रहा था ।

देखते ही चौंका । किशन के चेहरे पर मुर्दनी छा रही थी ।

‘कौन पंडित ! तुम !’

‘हां बौहरे !’ वह हताश-सा बैठ गया । ‘मैंने तुम्हें बहुत धोखा दिया है न ? इसका फल मुझे ऊपर वाले ने दिया । भैया गए ! गए न ?’ उसने आंखें पोंछ लीं ।

बौहरा सशंकित हो गया । बोला : ‘गरीब की आह यों ही नहीं जाता पंडित । कभी न कभी रंग लाती है ।’

‘लाती है ! ज़रूर लाती है । कौन मना कर सकता है ?’ उसने कहा ।

‘आज कैसे आए ?’

‘प्रासचित्त करने आया हूं बौहरे, पर डर लगता है कहीं, तुम पुलिस में बंद न करवा दो ।’

‘कैसे ?’

उसने नोटों की गड्डी निकालकर सामने धर दी और कहा : ‘कबूल करो । ना न करना । कह दो, जो लिया था सो चुका गया !’

बदरी ने गिने । पूरे तीन हजार थे । सौ-सौ के नोट थे । आंखें फट गईं । मनुष्य इतना भला भी हो सकता है यह एक नया अनुभव था । उसने उसकी ओर देखा । आंखें आंसुओं से भरी थीं । बदरी ने उसे सीने से लगा लिया ।

‘तुमने मुझे माफ कर दिया बौहरे ! मैं इतने दिन तक सजबूर था ।’

‘कैसी बातें करते हो पंडित !’ बदरी ने रुपये उठाकर तकिए के नीचे रख लिए ।

किशन ने फिर कहा : ‘बौहरे ! पाप का फल अच्छा नहीं होता अब एक बात कह दूं । मेरा मन फट रहा है ।’

‘कह दो भैया ! एक मैं पापी हूं, जिसके कारण तुम्हारे भैया के

प्राण गए ।’

बदरी ने सिर झुका लिया ।

‘रहने दो, नहीं कहूंगा,’ किशनलाल ने कहा : ‘पर नहीं। अब छिपाने से क्या लाभ ? वे तो रहे नहीं। जो चीज उन्हें खा गई वह मैं अपने पास नहीं रखूंगा। यह लो अपनी अमानत ।’ उसने कौंधनी निकालकर सामने रख दी। बदरी ने पागल की तरह उसे पकड़ लिया ।

‘तुम लाए हो ! देवता !’ बदरी ने उसके पांव पर सिर धर दिया । फिर उसे परखा । बोला : ‘वही है ! वही है ! तुममें इत्ता दम है ?’

‘भैया ने रखी थी । बिहारी ले गया था । मैंने तो तब भी इशारा किया था तुम्हें । पर तब मेरा मुंह बन्द था । क्या ले गए वह अपने साथ ? कहां है बिहारी अब ! इस धन के पीछे क्यों आदमी पागल हो जाता है बदरी बौहरे !’

बदरी समझ नहीं पाया कि इस उपकार का बदला कैसे दे । बोला : ‘तुम देवता ही नहीं, तुम तो भगवान हो । साच्छात भगवान !’

जब किशन उसके घर से आ गया, अपने आप अंधेरे में उसके पांव थाने की ओर उठ चले । दरोगा जी इधर शिवलाल के मामले में काफी मिल चुके थे । बिठाया ।

‘कैसे आए पंडत जी ?’ पान चबाते हुए कहा ।

‘यों ही हुजूर । बखत की बात है । हमारे भाई मार डाले गए, मगर सजा उसे नहीं मिली जिसका कमूर है ।’

‘क्या कहते हो । बदरी तो लुट गया ?’ दरोगा जी ने चौंकर कहा ।

‘वह बड़ा जाली है ।’ किशन ने कहा : ‘बड़ा जालिम है । अजी घर में माल रखकर थाने में चोरी लिखा दे और किसीको भी पकड़ा दे । उसके पैसे में दम है ।’

‘क्या बकते हैं पंडत जी !’ दरोगा ने कहा ‘उस साले की इतनी मजाल कि हमें चकमा दे जाए !’

‘तो हुजूर ! पुलिस क्या चकमेबाजों का सहकमा है ? कभी आपने

तलाशी भी ली ?'

'आपको कैसे पता उसके यहां माल निकलेगा ?'

'हुजूर, वो इनकमटैक्स देता है ? जब इत्ता बड़ा बौहरा है तो जरूर देता !'

'नहीं देता, उससे क्या, बहुत-से नहीं देते !'

'हुजूर ने पकड़वाया ?'

'हम क्यों पकड़वाएं ? कोई मुखबिर बने तो ही हम आगे कदम रखते हैं। आप शक का विना बताएं। देखिए, फिर क्या करते हैं !'

'हुजूर खफा होंगे। लोग तो यों डरते हैं कि बता भी दें, पर आगे मामला चलता नहीं। मुखबिर घिर जाता है।'

'अजी इस मामले में नहीं। एक आदमी मर चुका है।'

'मगर बदरी हज्जारों धर देगा आपके कदमों में।'

'देखेंगे उसे भी। तुम शक बताओ।'

'हुजूर बात यह है। उसने जिन चीजों की लिस्ट बताई है। वो मैं देख लूं।'

'बताना जी !'

दीवान जी ने मठारकर कहा : 'बताता हूं हुजूर।'

वे सुनाने लगे। ज्योंही कौंधनी का नाम आया किशनलाल ने कहा : 'बस सुन लिया हुजूर। बता दूंगा। मगर गरीब सताया हुआ है। आगे भले ही छोड़ दें गवाही कमजोर कर के, मगर बंद वो होगा, और भूठी रिपोर्ट लिखाने के लिए १८२ उसपर चलेगी। मेरी बस यही शर्त है।'

'मंजूर।'

'तो उसकी तलाशी इसी वक्त जबरदस्ती लीजिए। कौंधनी उसके पास है। कह रहा था वह अपने घर के सामने किसीसे— मैं अंधेरे में देख न पाया।'

'क्या कह रहा था ?'

'कहता था हुजूर, जरा बात बेअदबी की है—'आप बुरा मान

जाओगे !'

'कहो जी तुम !' दरोगा जी ने उत्सुकता से कहा : 'किससे कह रहा था ?'

'मैं जानूँ शंभू था, पर पक्की नहीं कह सकता, शायद कोई और हो । वो कहता था—अबे जा ! दरोगा को तो चांदी की जूतियां मार के ठीक कर दूंगा । मगर वो गाल अब जल्दी हटवा दे, वरना ठीक नहीं है ज्यादा खतरा मोल लेना !'

'स्साला !' फिर दरोगा जी ने पुलिस मदरसे की भारी गालियां दीं, जिनका असर गोलियों से ज्यादा था : 'उसकी ये मजाल ! हमें जूती ! तो देख साले जूता ! देख हमारी ठोकर ! दीवान जी !'

'हुजूर !' वही धिसी आवाज आई, नपी-तुली ।

'पर हुजूर,' किशन ने कहा : 'गवाह आप दस तैयार कर ही सकते हैं, मेरा नाम न दें, क्योंकि मैं रामलाल का भाई हूँ, और बिहारी का परोकार भी ।'

'ठीक है,' दरोगा ने उठते हुए कहा : 'मगर साला जाएगा कहां !'

जब वह बाहर आ गया तब दीवान जी भी साथ आए ।

बोले : 'क्या बात है ?'

उस भोले-भाले आदमी के हाथ पर दस रुपये का नोट रखकर किशन ने कहा : 'समझ गए ?'

'समझ गया यार !' उन्होंने गद्गद होकर कहा : 'साला अभी बंद हो जाएगा । फिक्र मत करो । माल निकलना चाहिए ।'

बात की बात में गांव में खबर फैल गई कि पुलिस बदरी बीहेरे की तलाशी ले रही है । भीड़ इकट्ठी हो गई । और तब सबने देखा कि एक कौंधनी लालटेन की रोशनी में दरोगा जी के हाथ में हिल उठी । दीवान जी ने लपककर उसे पकड़ लिया ।

बदरी का घिघियाना भीड़ के क्रुद्ध कोलाहल में डूब गया । 'ओ रंडुए !' 'मैंसे ! तेरा आगे-पीछे था कौन जिसके लिए तूने यह सब किया ! रामलाल को जान से मार डाला ?'

बदरी धूल में मिल गया ।

## उपसंहार

सारा गांव कहता है कि पापी को फल मिलता है, सो बदरी को मिल गया। बड़े-बूढ़े कहते हैं कि उसके राज में देर हैं, अंधेर नहीं। पंडित कहते हैं—रावण भी तब मरा था जब ऋषियों की हड्डियां उसने धूप में सुखा ली थीं। ऐसे ही रामलाल और बिहारी तवाह हो गए, बलिदान दे गए। ऐसे आदमी ही मर-गिर कर धर्म की स्थापना करते हैं। लोगों में एक नज़ीर है कि पापी का संगी भी डूबता है, तभी शंभू भी जेल में है। सड़कों पर जो आदमी चिल्लाता फिरता है वह बिहारी है, जो कभी हंसता है, कभी रोता है। उसे कोई दयालु भीख दे देता है तो खा लेता है।

धन का लालच बुरी चीज़ है। उसके लिए कतल करके शिवलाल फांसी पर चढ़ गया। चढ़ना ही था।

मगर देखो किशनलाल कितना भला आदमी है। उसने बिगड़े-उजड़े घर को बचा लिया वर्ना औरतों का क्या हाल होता !

मदन की बहू प्रेम कहती है कि किशनलाल मनुष्य नहीं देवता है। चमेली कहती है : वह स्वयं भगवान है। जावित्री कहती है : वह तो भोलानाथ है और सोमोती कहती है कि वह तो भगवान शिव है, जिन्होंने दूसरों के लिए जहर पी लिया था.....चार औरतें एक स्वर से बोलती हैं, तो सारे गांव की स्त्रियां कहती हैं.....।

लोग-बाग अपने लड़कों से कहते हैं इधर-उधर डोलकर बखत मत बिगाड़ो। जब भगवान ने ऐसा आदमी दिया है तो उससे कुछ सीखो। देखो किशनलाल कैसी-कैसी ज्ञान की बातें करता है। ऐसे आदमी कभी-कभी पैदा होते हैं।

